

# इंग्लंडचा इतिहास

भाग पहिला




गो. अ. मोन्क.

किंमत एक रुपया.

प्रकाशक:—ल. ना. गोडबोले,  
दुकानेवर, बुधवार पेठ, पुणे.

रेकल

0                      40                      800                      940





दुय्यम शाळा व ट्रेनिंग कॉलेजें यांजमध्ये चालविण्यास मुंबईसरकारनें  
मंजूर केलेलें कमिक पुस्तक.

---

न हि ज्ञानेन सदृशं पवित्रमिह विद्यते—गीता.

# इंग्लंडचा इतिहास

---

## भाग पहिला

---

रोमन विजयापासून पुनरागमनापर्यंत

ख्रि. पू. ५५-इ. स. १६६०

---

लेखक

गोविंद अनंत मोडक, बी. ए.

‘मुलांचा महाराष्ट्र’ कर्ते.

---

( या पुस्तकासंबंधी सर्व हक्क लेखकानें आपल्या स्वाधीन ठेविले आहेत. )

---

द्वितीयावृत्ति—१९२२.

---

किंमत एक रुपाया.



प्रकाशक—

लक्ष्मण नारायण गोडबोले,  
बुकसेलर बुधवार पेठ, पुणे.



मुद्रक—

अनंत सखाराम गोखले,  
'विजय' प्रेस, ५७० शनवार, पुणे.

## अनुक्रमणिका.

—:—:—

विषय.	पृष्ठ.	विषय.	पृष्ठ.
१ विषयप्रवेश.	१	२० क्याथोलिक मताची पुन्हा	
२ रोमनांनी ब्रिटन जिंकले !	८	स्थापना.	१४६
३ ब्रिटनचे इंग्लंड झाले !	१५	२१ प्रॉटेस्टंट पंथ पक्का रुजला.	१५०
४ डेन लोकांच्या स्वाऱ्या.	२३	२२ क्याथोलिकांचे कारस्थान.	१५५
५ नॉर्मन वुइल्यम विजयी झाला.	३०	२३ समुद्रावर इंग्लंडचा जय-	
६ दुसऱ्या हेन्रीची चोख व्यवस्था.	३९	जयकार १५६७ !!	१५९
७ ख्रिस्ती धर्मयुद्धे,		२४ राजा हा ईश्वरी अंश आहे !	१७०
१०९६-१२९१.	५१	२५ राजा व पार्लमेंट.	१७७
८ मोठी सनद ( मॅग्ना चार्टा ),		२६ तंट्या चालू राहिला.	१८५
इ. स. १२१५.	५७	२७ सुलतानी अंमल.	१९१
९ पार्लमेंटचा उदय.	६५	२८ सुलतानीचा कळस.	१९६
१० स्कॉटलंड जिकण्याचा प्रयत्न.	७३	२९ लॉग पार्लमेंट भरली,	
११ शतसांवत्सरिक युद्ध.	७९	( १६४० ).	
१२ लोकस्थिति.	८८	३० हातघाईवर आले !	२११
१३ यादवी १४५५-१४८५.	९७	३१ राजाशी युद्ध.	२१५
१४ नवयुगास आरंभ.	१०५	३२ पार्लमेंटची सरशी.	२२२
१५ सरदार शमले व राजाला		३३ लोकसत्ताक राज्य-बंडांचा मोड.	२२६
नमले.	११४	३४ क्रॉम्वेलचा कारभार.	२२३
१६ वुड्सची कर्तबगारी.	१२१	परिशिष्टे.	
१७ धर्मसुधारणा.	१२७	१ सनावली.	१-४
१८ आठव्या हेन्रीची दडपशाही.	१३४	२ वाचनीय पुस्तके.	५-७
१९ इंग्लंडांत प्रॉटेस्टंट मताचा		३ पारिभाषिक कोश.	७-१०
स्वीकार.	१४१	४ स्मरणीय वचने.	११

## पहिल्या आवृत्तीची प्रस्तावना.



१ दुय्यम शाळांत शिक्षणाचें माध्यम (Medium of Instruction) मराठी असावें हा सिद्धांत आतां बहुतेक सर्व विद्वानांस मान्य झाला आहे. माध्यम मराठी असावें या मतास विरोध करणारांच्या अस्वागारांतील एक महत्वाचें अन्न म्हणजे मराठीतील क्रमिक पुस्तकांचा अभाव ई होय. इतिहास मराठींतून शिकवावा ही गोष्ट हे लोक कबूल करितात, पण मराठी पुस्तक नाहीं सबब ही सुधारणा नको असें म्हणतात. वास्तविक पुस्तकें नसलीं तर एकदां तत्त्व मान्य झाल्यावर तीं तयार केलीं पाहिजेत, याची जबाबदारी शिक्षणाचा अभिमान बाळगणारांवर येते ही गोष्ट मात्र ते विसरतात. तें कांहींही असो. इंग्लंडचा इतिहास मराठींतून शिकवितांना योग्य मराठी पुस्तकाच्या अभावामुळें बराच त्रास पडतो व मराठी माध्यम करण्याचें फल पुरतें हातीं पडत नाहीं असा अनुभव आहे. तेव्हां मराठी पुस्तक असण्याची अवश्यकता सिद्ध आहे. या पुस्तकानें ही उणीव भरून निघेल असा भरंवसा आहे. पुस्तकाचा पहिला भाग आतां प्रसिद्ध होत आहे. दुसरा भाग कांहीं महिन्यांनीं प्रसिद्ध होऊन पुस्तक पुरें होईल.

२ इतिहासलेखनाच्या दोन पद्धति असतात, एक वर्णनपर व दुसरी कार्यकारणसंबद्ध. सात आठ वर्षांच्या मुलांची कल्पनाशक्ति जोरदार असते, पण कालस्थलांची त्यांची कल्पना अगदीं संकुचित असते; त्यामुळें त्यांच्या कारितां योग्य इतिहास म्हणजे थोर पुरुषांची व रमणीय प्रसंगांचीं वर्णनें करणाऱ्या चटकदार गोष्टीच होत. परंतु दहा वर्षांनंतर मुलांच्या मनांस अधिक प्रौढता येते, जोरदार कल्पनेवरोबर त्यांच्या तर्कशक्तीचा विकास झालेला असतो व कालस्थलांचें त्यांचें ज्ञानही सुव्यवस्थित होण्याच्या मार्गांत असतें. अशा स्थितींत मुलांचें हातीं जे इतिहास व्याख्याचे त्यांची कार्यकारणसंबंधास प्राधान्य देऊन रचना करणें अवश्य होतें; केवळ एका 'वृत्तांतामागून दुसरा वृत्तांत व राजामागून राजा' या पद्धतीनें इतिहास न लिहितां वृत्तांतामध्ये कार्यकारणसंबंध काय, निरनिराळ्या वृत्तांतांची जुळणी कोणत्या एका आकांक्षेनें लागते, ती आकांक्षा कां उत्पन्न झाली व तिची पूर्तता कशी झाली आणि तिच्यांतून दुसरी कोणती आकांक्षा निघाली, या विवेचनात्मक पद्ध-

तीचाच अवलंब करावा लागतो. या दृष्टीने विचार करुं लागले म्हणजे एकांदा युद्धाचें महत्त्व त्यांत भाग घेणाऱ्या माणसांची संख्या अगर त्यावर झालेला खर्च यांत नसून तें युद्ध कां झालें व त्याचे परिणाम काय झाले यावरूनच ठरवावयाचें असतें. इतिहास म्हणजे केवळ स्मरणशक्तीचा विषय होय, या भ्रमाचाही या पद्धतीने निरास होऊन त्याचें अध्ययन करितांना तर्कशक्ति व विचारशक्ति यांचा पदोपदी उपयोग केल्याशिवाय खरें इतिहासज्ञान होणें कसें दुरापास्त आहे हें कळून येतें. या कार्यकारणप्रधान पद्धतीचा या पुस्तकांत अवलंब केला असून प्रत्येक युगांत ( Period ) जी महत्त्वाची आकांक्षा असेल तिच्या अनुरोधानें त्यांतील वृत्तांतांची जुळणी केली आहे. त्यामुळे पुस्तक कंटाळवाणें होणार नाही व विद्यार्थ्यांच्या विचारशक्तीस चेतना मिळून विद्यार्थी वृत्तांचा केवळ ' भारवाहक ' होणार नाही, अशी आशा आहे.

३ अलीकडे दुय्यम शाळांतून चौथ्या व पांचव्या इयत्तांमध्ये इंग्लंडचा इतिहास मराठींतून शिकविण्याचा उपक्रम झाला आहे. परंतु क्रमिक पुस्तक मराठींत नसल्यामुळे तसें करणें बरेंच गैरसोईचें होतें. या पुस्तकांचा उपयोग त्या इयत्तांतून केला तर ही गैरसोय दूर होईल. शिवाय ट्रेनिंग कॉलेजमधूनही त्याचा उपयोग करतां येईल. पुस्तकाची रचना केवळ ' जंदावजा ' केली नसल्याने सामान्य वाचकांसही इंग्लंडच्या इतिहासाची माहिती करून घेण्यास तें उपयोगी पडेल असा भरवसा आहे.

४ या पुस्तकांतील माहिती मुख्यतः जे ग्रंथ वाचून मी मिळविली त्या आधारभूत ग्रंथांची यादी येणेप्रमाणें:—

- 1 Essentials of English History by Walker (American Book Company ).
- 2 The Leading Facts of English History by D. H. Montgomery.
- 3 Short History of the British People by J. R. Green.
- 4 Short History of the British Empire by Anderson and Marsden.
- 5 English Political Institutions by J A.R. Marriott.

## 6 History of the British Constitution by Howard Masterman.

५ या पुस्तकांत ज्या टिपा दिल्या आहेत त्या दोन प्रकारच्या आहेत; एक स्पष्टीकरणार्थ व दुसऱ्या अधिक माहिती देण्याकरितां. दुसऱ्या प्रकारच्या टिपा पहिल्या वाचनाच्या वेळीं गाळल्या तरी चालतील. विद्यार्थ्यांनीं केवळ एका पुस्तकाचा उपयोग करावा ही पद्धति चुकीची होय. त्यांनीं इतर ग्रंथ वाचून आपली जिज्ञासा तृप्त करावी, आपल्या इतिहासज्ञानांत भर घालावी व शोबकबुद्धि जागृत ठेवून तिचा उपयोग करण्यास शिकावे, या गोष्टींचें महत्त्व जाणून या पुस्तकास 'वाचनीय पुस्तकांची याद' जोडिली आहे. शिवाय ब्रिटिश वेदांचा नकाशा व सनावली घातली आहेत; ज्ञान व्यवस्थित व सुस्पष्ट करण्याच्या कामीं त्यांचा उपयोग होईल.

पुणे, आश्विन वद्य पंचमी  
सोमवार शके १८४२

}

गोविंद अनंत मोडक.

## प्रस्तावना.

१. 'इंग्लंडचा इतिहास भाग पहिला' या पुस्तकाची ही दुसरी आवृत्ति निघत आहे. हीत ट्यूडर घराण्याची कामगिरी, स्टुअर्ट व पार्लमेंट यांजमधील तंत्र्याचें मूळ इत्यादि प्रश्नांची एकीकृत माहिती योग्य ठिकाणीं घातली आहे. मागील आवृत्तीतील नजरेस आलेल्या चुका काढून टाकिल्या आहेत. शेवटीं पारिभाषिक शब्दकोश, स्मरणीय वचनें व सूचि या भागापुरतीं दिली आहेत. शिवाय रंगीत नकाशा, मोठा टाइप यांची योजना केली आहे. त्यामुळे पुस्तक अधिक उपयुक्त होईल, अशी उमेद आहे.

पुणे ज्येष्ठ शु. १३  
बुधवार शके १८४४

}

गोविंद अनंत मोडक.

## सूचना.



इंग्लंडचा इतिहास शिकविण्यासंबंधी पुढील सूचना करणे जरूर वाटते. पहिल्याने आपणांसारख्या परकीयांनी इंग्लंडचा अर्वाचीन इतिहास तेवढा सविस्तर शिकावयाचा आहे ही गोष्ट पक्की लक्षांत ठेविली पाहिजे. या दृष्टीने इंग्लंडचा इतिहास शिकविण्यास मातव्या हेन्रीपासूनच खरी सुरुवात व्हावी. पूर्वाच्या गोष्टी या इतिहासास उपयोगी होतील येवढ्याच प्रस्तावनादाखल शिकविणे इष्ट होईल, व हें काम सात आठ तासांत ( ४५ मिनिटांच्या ) करितां येईल. ही पद्धति अंगीकारिली असतां आठवड्यांतून दोन तास या विषयास देऊन पहिला भाग चौथ्या यत्नेत पुरा करणे जड जाणार नाही. या पुस्तकांतील सातव्या हेन्रीच्या मागील जो भाग शिकवणे जरूर तो म्हटला म्हणजे ( अ ) विषयप्रवेश; ( आ ) दुसऱ्या प्रकरणांतील स्वाभ्यांचा काळ हें कलम व चौथ्या प्रकरणांतील कलम २ व ३ मधील आल्फ्रेडचें चरित्र; ( इ ) पांचव्या प्रकरणांतील बुडबुड्यांचे थोडक्यांत चरित्र व कलम ८ व ९ मधील संजामपद्धति; [ ई ] सहाव्या प्रकरणांतील सरदारांचे प्राबल्य हें कलम व सातव्या प्रकरणांतील २ व ७ कलमे; ( उ ) आठव्या प्रकरणांतील कलम १, ५, ६ व ७; ( ऊ ) नवव्या प्रकरणांतील कलम ६, ७ व ९; ( ऋ ) अकराव्या प्रकरणांतील कलम १, ८ व ९; [ ऋ ] बाराव्यांतील कलम ३ व ७; ( लृ ) तेराव्यांतील कलम १, ३, १० व ११. चौदाव्या प्रकरणापासून क्रमवार पुस्तक शिकविणे सोईचें होईल. तथापि त्यांतही कच्च्या माहितीवर भर न ठेवितां कारणपरंपरा व महत्त्वाच्या गोष्टी विद्यार्थ्यांच्या मनावर ठसविणे अगत्याचें आहे. केव्हां केव्हां सातव्या हेन्रीच्या पुढील भाग शिकवितांना मागील भागांतील माहिती प्रस्तावनारूपाने थोडक्यांत सांगणे सोईचें होईल. उदाहरणार्थ सारांश प्रकरण जें वर्मसुधारणा त्यास आरंभ करितांना पृष्ठ १९ मधील शेवटच्या दहा ओळी व बाराव्या प्रकरणांतील पांचव्या कलमांतील पहिल्या वीस ओळी यांतील माहिती करून देणे योग्य होईल. शेवटी दिलेल्या सनावलींतील अर्वाचीन कालचा भाग विद्यार्थ्यांकडून मुखोद्गत करून घ्यावा, म्हणजे इंग्लंडच्या इतिहासाचा कालक्रमाने आराखडा विद्यार्थ्यांच्या डोळ्यांपुढें स्पष्ट उभा राहील.

## शुद्धिपत्र.

विशेष सूचना:-सहज समजतील अशा चुका शुद्धिपत्रांत दिल्या नाहींत.

१९१ पृष्ठावर २७ प्रकरणाच्या मथळ्याखालील कलमांच्या यादींत  
' ६ कोटीचा जुलूम ' पाहिजे.

पृष्ठ.	ओळ.	अशुद्ध.	शुद्ध.
१	८	विद्यमान्	विद्यमान
३४	१८	२०८७	१०८७
५९	२०	सत्कार	संस्कार
१०४	३	१२८५	१४८५
१०९	७	बंद-	बंद-
१२९	२०	प्रांपचिक	प्रांपचिक
१३८	३	ब्ली	ब्लडी
१४५	७	राज्यका	राज्यका-
१७६	११	वलाण्याचा	लावण्याचा
१७७	५	संकुचित	संकुचित
१८४	१७	दुदैवानें	दुदैवानें
सनावली			
१	२२	बौत्वर्थ	बौस्वर्थ

# इंग्लंडचा इतिहास.

## विषयप्रवेश.

१ इंग्लंडचा इतिहास कां शिकावा ? २ लोकसत्ताक राज्यपद्धति. ३ देश-  
स्वरूप. ४ हवामान. ५ बेट असल्यामुळे फायदे. ६ इंग्लंडचे पुढारीपण.

१. आज सर्व जगांत जीं सुधारलेलीं राष्ट्रे म्हणून गाजत आहेत, त्यांमधील पहिल्या प्रतीच्या राष्ट्रांत इंग्लंड या राष्ट्राची गणना आहे. अशा उच्च पदावर आरूढ झालेल्या अर्वाचीन राष्ट्रांचा इतिहास कोणासही मनोरंजक व बोधप्रदच होणार; तरी पण हिंदुस्थानच्या लोकांस तो इतिहास माहीत असावा असें म्हणण्यास वर सांगितलेल्या कारणापेक्षां बलवत्तर कारणे आहेत. एक तर दैववशात् हिंदुस्थान देश जवळ जवळ शंभर वर्षांपूर्वीपासून इंग्लंडच्या ताब्यांत आहे व इंग्रज लोक हे हिंदुस्थानचे विद्यमान राज्यकर्ते आहेत. तेव्हां अर्थातच राज्यकर्त्या इंग्रजांची पूर्वीची स्थिति काय होती, त्यांच्या देशांत कोणत्या निरनिराळ्या चळवळी झाल्या व त्यांच्या स्वभावांत विशेष गुण कोणते व ते कसे उत्पन्न झाले इत्यादि वृत्तान्त कळणें हिंदुस्थानांतील नागरिकांस अत्यंत अवश्यक झालें आहे. दुसरें कारण असें कीं, हिंदुस्थानावर इंग्रजांचा केवळ राजकीय अंमलच बसला आहे असें नसून राजकीय बाबीप्रमाणें सांपत्तिक व विद्याविषयक बाबतींतही इंग्लंडचे आम्ही अंकित झालों आहों; इतकेंच काय, पण सामाजिक बाबतींतही इंग्लंडचें अनुकरण करण्याकडे बऱ्याच लोकांचा ओढा दिसून येतो. अठराव्या शत-



कांत मराठी साम्राज्याचा सर्व हिंदुस्थानवर विस्तार झाला तत्पूर्वी हा देश परकीय मुसलमानांच्या अंमलाखाली गेला होता; पण क्षात्रवृत्तीने मुसलमान त्या वेळच्या हिंदूपेक्षां कडवे असले तरी त्यांची एकंदर सुधारणा मागसलेली असल्यामुळे मुसलमानांच्या राज्यांत व्यापार, उद्योगधंदे व विद्याकला हिंदूंच्याच कायम राहिल्या. आज तशी स्थिति नाही. विद्याकला तसेंच व्यापार व उद्योगधंदे या सर्व बाबतींत इंग्लंडचे हिंदुस्थानवर वर्चस्व आहे. तेव्हां या स्थितीचा उलगडा होण्यासाठीं इंग्लंडचा इतिहास माहीत असणे अधिकच अवश्यक ठरते.

२. आतां इंग्लिश राष्ट्राच्या इतिहासाचें ज्ञान करून घेण्याचें सर्वांत बलवत्तर कारण म्हटलें म्हणजे तेराव्या शतकापासून आपल्या राजाशीं झगडून इंग्लिश लोकांनीं लोकसत्ताक राज्यपद्धतीची आपल्या देशांत स्थापना केली हें होय. इतरही देशांत लोकसत्ताक राज्यपद्धति स्थापण्यांत आलेली असून बहुतेक सर्व सुधारलेल्या देशांत आज तीच पद्धति अंमलांत आहे. कोणत्याही देशांतील राज्यकारभार सुव्यवस्थित चालावयाचा म्हटला कीं, त्यांत लोकसत्ताक राज्यपद्धतिच स्थापन करण्यांत आली पाहिजे असें हल्लींच्या काळचें महत्त्वाचें सूत्र होऊन बसलें आहे. प्राचीन काळीं हिंदुस्थानांतही महत्त्वाचा प्रश्न निघाला असतां राजानें प्रतिष्ठित नागरिकांची सभा भरवावयाची व तिच्या मताप्रमाणें वर्तन करावयाचें अशी पद्धति असे. प्राचीन ग्रीक व रोमन या राष्ट्रांतून लोकसत्ताक पद्धतिच अंमलांत होती. परंतु तीं राष्ट्रे अगदीं लहान असून एकएका शहराचीं बनलेलीं असत, त्यावरून त्यांस नगर-संस्थानें ( City states ) म्हणतात. त्यामुळे वयांत आलेले सर्व पुरुष त्यांच्या राजकीय सभांना ( पार्लमेंट ) हजर रहात. हल्लीं एक एक राष्ट्र म्हणजे त्यांत शेंकडों शहरें व कोट्यवधि लोक असतात. अशा वेळीं देशांतील वयांत

आलेल्या सर्व लोकांनी मिळून राज्य चालवावयाचें म्हटलें तर अशक्य होईल. या परिस्थितींत योग्य मार्ग म्हणजे देशांतील लोकांनी निवडून आपले प्रतिनिधि राजधानीच्या शहरीं पाठवावयाचे व त्यांच्या हुकमतीनें राज्यकारभार चालवावयाचा हाच होय. हें निवडणुकीचें तत्त्व हल्लींच्या सुधारलेल्या राष्ट्रांतून इतकें मुखून गेलेलें आहे कीं, राष्ट्रांतील सर्व प्रौढ नागरिक लोकसभेंत काम करण्यासाठीं आपला प्रतिनिधि निवडून देण्याचा आपल्याला जन्मसिद्ध हक्क आहे असें समजतात. अर्वाचीन काळीं इतर सुधारलेल्या देशांप्रमाणें लोकसत्ताक पद्धति इंग्लंडांत परिणत दशेस पोंचली आहे. तेव्हां ती इंग्लंडांत कशी रुजली व तिची त्या देशांत वाढ होऊन तिला आजचें परिणत रूप कसें प्राप्त झालें याचा वृत्तान्त जर आपण समजून घेतला व त्यापासून योग्य तो बोध घेतला तर आपला फायदा झाल्यावांचून राहणार नाही.

३. कोणत्याही राष्ट्राच्या इतिहासावर त्याच्या भूविषयक परिस्थितीचा ठसा उमटलेला असतो. तेव्हां पहिल्यानें आपण ब्रिटिश बेटांची-विशेषतः इंग्लंडची-भूरचना, हवापाणी व स्थानमाहात्म्य काय आहे हें पाहूं. ब्रिटिश बेटांचें क्षेत्रफळ जवळ जवळ सव्वा लाख चौरस मैल असून सरासरीनें तें मुंबई इलाख्याच्या क्षेत्रफळा-इतकें आहे. फक्त इंग्लंडचें क्षेत्रफळ ५०,००० चौरस मैल आहे. समुद्राजवळ भूमीचा आकार दंतुर अगर नागमोडीचा झाला म्हणजे देशाच्या क्षेत्रफळाच्या मानानें समुद्रकिनारा वाढतो. या नियमास अनुसरूनच आफ्रिका खंडापेक्षां युरोप खंडाला समुद्रकिनारा फार जास्त आहे. युरोप खंडाच्या क्षेत्रफळाशीं त्याच्या समुद्रकिनार्याचें प्रमाण २०० चौरस मैल क्षेत्रफळास एक मैल समुद्रकिनारा असें पडतें तर ब्रिटिश बेटांच्या क्षेत्रफळाशीं त्यांच्या समुद्रकिनार्याचें प्रमाण त्याच्या दहापट आहे. दंतुर समुद्रकिनार्याच्या रच-

नेने देशांतील लोक दर्यावर्दी बनण्यास जशी मदत झाली त्याचप्रमाणे देशांत अत्यंत उंच पर्वत नसल्याने आंतील दळणवळण सुकर झाले. इंग्लंडांत पर्वताचे अत्यंत उंच शिखर म्हणजे स्काफेल हें असून त्याची समुद्रसपाटीपासून उंची ३२१० फूट आहे. इंग्लंड व स्कॉटलंड यांच्यामध्ये चेव्हियट डोंगर आहे; व या चेव्हियट डोंगरापासून निघून पेनाईन डोंगरांची रांग दक्षिणोत्तर अशी इंग्लंडच्या मध्यापर्यंत आलेली आहे. वेल्समध्ये व दक्षिण इंग्लंडांतही पश्चिमेच्या बाजूस डोंगर आहेत. इंग्लंडच्या वायव्य भागांत चेव्हियट डोंगर व पेनाईन डोंगर या दोहोंच्या सांनिध्याने जो डोंगराळ मुख्य वेस्टमूरलंड व कंबरलंड या परगण्यांत येतो, त्यांत इतकीं सरोवरे आहेत कीं, त्यास 'सरोवरांचा मुख्य' असे नांव पडलें आहे. या प्रदेशांत सृष्टि-सौंदर्याचे देखावे प्रेक्षणीय आहेत. पण वेल्समधील व दक्षिणेकडील डोंगराळ मुलुखाची स्थिति मात्र तशी नाही. या डोंगरांच्या पश्चिमेकडे समुद्र-किनारा जवळच असल्यामुळे प्रदेश सखल नसून बराच उतरता आहे. पूर्वेकडे मात्र सपाट व सखल मैदानें आहेत. याचा परिणाम असा झाला आहे कीं, पश्चिमेकडे वाहणाऱ्या नद्या जोराने वाहतात व पूर्वेकडील नद्यांचे पाणी संथ असते. पूर्वेकडे टेम्स, वॉश व हंबर या तीन मोठ्या नद्या असून टेम्सची लांबी २१५ मैल आहे. पश्चिमेच्या बाजूस सेव्हर्न ही नदी मोठी आहे. त्याचप्रमाणे डी व मर्सी या सेव्हर्नच्या उत्तरेकडील छोट्या नद्या, त्यांचीं मुखें खाडीसारखीं असल्यामुळे महत्त्वाच्या आहेत. स्कॉटलंडचा उत्तरेकडील भाग डोंगराळ असून त्याला हायलंड्स (उंच प्रदेश) म्हणतात. ही हायलंड्स व चेव्हियट डोंगर यांच्यामध्ये लोलेड्स (सखल प्रदेश) पसरलेली आहेत. आयर्लंडांत फारसे डोंगरच नाहीत; त्यामुळे नौकागमनास उपयोगी अशा नद्या त्या देशांत नाहीत व देशांत पडलेल्या पावसाच्या पाण्याचा निकालही बरोबर होत नाही.

४. या देशस्वरूपाचा हवापाण्यावर परिणाम झाल्याशिवाय राहिलेला नाही. ॲटलॅंटिक महासागरावरून जे उष्ण व सर्द वारे वाहतात ते इंग्लंडच्या पश्चिमेकडील डोंगरांच्या रांगांवर आदळतात व तेथून पुढे जाण्यास त्यांना मज्जाव होतो. यामुळे पूर्व इंग्लंडची व स्कॉटलंडची हवा दमट नाही. परंतु आयर्लंडास मात्र असें संरक्षण नसल्यामुळे तेथील हवा फार दमट झाली आहे. त्याचप्रमाणे याच कारणामुळे आयर्लंडांत व पश्चिम इंग्लंडांत पावसाचें वार्षिक मान ४० इंच आहे, तर पूर्व इंग्लंडांत तें अवघे २५ इंच आहे. याकरितां शेतकीला काय किंवा इतर उद्योगांना काय, पूर्व इंग्लंड हा समशीतोष्ण हवामानाचा प्रदेश सर्वस्वी अनुकूल झालेला आहे. पश्चिम इंग्लंडांत फार पाऊस पडत असल्यामुळे व प्रदेश उतरता असल्यानें नद्यांचे प्रवाह जोरानें वाहतात. या जोरानें वाहणाऱ्या प्रवाहांच्या वेगाचा उपयोग करून इंग्लंडांतील खनिज द्रव्ये व शेतांतून पैदा होणारा कच्चा माल यांचा पक्का माल तयार करितां येत आहे. हा डोंगराळ प्रदेश समुद्रकिनाऱ्यानें ठिकठिकाणीं पोखरला जाऊन व्यापारास अत्यंत सोईस्कर अशीं ब्रिस्टल, लिव्हरपूल यांजसारखीं बंदरे बनलीं आहेत. त्याचप्रमाणें त्रिपुव-वृत्तापासून ध्रुवाकडे जे उष्ण जलप्रवाह समुद्राच्या पृष्ठभागाशीं वाहतात त्यांपैकीं एक प्रवाह ब्रिटनच्या किनाऱ्यावर येऊन आदळतो; त्यामुळे ब्रिटन देशाच्या सम अक्षांशावर असलेल्या इतर देशांपेक्षां ब्रिटनची हवा कमी थंड झाली आहे.

५. इंग्लंड, वेल्स व स्कॉटलंड म्हणजे ग्रेट ब्रिटन व आयर्लंड हीं मिळून ब्रिटिश बेटें होतात. हा देश युरोपच्या पश्चिमेस जवळ असला तरी चोहों बाजूंनीं समुद्रानें वेढलेला अतएव युरोपपासून भूरचनेच्या दृष्टीनें स्वतंत्र आहे. भूगर्भ-शास्त्रवेत्ते असें म्हणतात कीं, अति प्राचीनकाळीं युरोपखंड व इंग्लंड हीं एकाशीं एक जोडलेली

असावीं. तथापि ज्याचा इतिहास ठाऊक आहे अशा काळांत तरी असें असल्याचा केव्हांचाच दाखला मिळत नाही. तेव्हां त्या काळाच्या आरंभापासून ग्रेट ब्रिटन हा देश समुद्रवल्यांकित आहे, असें धरून चालण्यास हरकत नाही. या परिस्थितीमुळे जरी निरनिराळ्या देशांतील लोक इंग्लंडांत आले तरी प्राचीनकाळीं फारसें दळणवळण शक्य नसल्यामुळे इंग्लंडांत राहणाऱ्या लोकांची रहाणी व सुधारणा युरोपांतील सुधारणेची केवळ नकल न होता तीत इंग्लंडचे वैशिष्ट्य उद्भूत झालें; व युरोपशीं जारीनें संसर्ग सुरू झाल्यानंतरदेखील इंग्लंडला आपल्या समुद्रवल्यांकितत्वाचा फायदा मिळाल्याशिवाय राहिला नाही. युरोपांत परस्परांचे देश जिंकण्यासाठीं दोघां राजांचें युद्ध सुरू झालें कीं प्रत्यक्ष अगर अप्रत्यक्ष रीतीनें सर्व देश त्यांत सामील होत व सर्व युरोपखंडभर दंगल माजे. परंतु इंग्लंडचें समुद्रवल्यांकित स्वरूप त्यास अनुकूल झालें. युरोपचीं भांडणें युरोपांतील राष्ट्रांस खुशाल भांडूं देऊन इंग्लिश लोकांनीं आपली राज्यपद्धति सुधारण्याचा जो उपक्रम केला व जो उद्योग त्यांनीं अव्याहत दोन तीन शतके चालविला, तो ब्रिटिश बेटें समुद्रवल्यांकित नसतीं तर त्यांना करतां आला असता असें म्हणवत नाही.

६. इंग्लंडच्या नैर्ऋत्य टोंकापेक्षां आग्नेय टोंकच युरोपला अधिक जवळ आहे. त्यामुळे पहिल्यानें युरोपांतून वस्ती करण्याकरितां इंग्लंडांत जे लोक आले ते या आग्नेय टोंकावरच आल्याचें आढळून येतें. त्याचप्रमाणें इंग्लंडच्या आंत प्रवेश करण्यास उत्तम साधन अशी जी टेम्स नदी ती याच टोंकाजवळ उत्तर समुद्रास मिळते. तेव्हां टेम्स नदीच्या मुखाजवळ वसलेल्या लंडन शहरास व्यापाराच्या दळणवळणाच्या दृष्टीनें अगदीं स्वाभाविकपणें सर्व इंग्लंडांत अप्रेसरत्व आलें. युरोपमधील लोकांची इंग्लंडवर स्वारी व्हावयाची म्हटली अगर युरोपियन लोकांशीं दळणवळण होऊन त्यांच्यांतील

सुधारणेचा इंग्लंडांत प्रसार व्हावयाचा म्हटला तरी दक्षिण-पूर्व भागांतून तो व्हावयाचा असल्यामुळे, शत्रूशीं टक्कर देण्याचें जोखमी-चें काम अगर परकीयांची सुधारणा देशांत प्रसृत करण्याचा उद्योग या दक्षिणपूर्व भागांतील लोकांच्या वाट्यास आला व साहजिकपणेंच इंग्लिश राष्ट्राचें पुढारीपण त्यांस प्राप्त झालें. मध्य युगांत व अर्वाचीन काळीं राजसत्तेवर आळा घालण्यांत येऊन लोकसत्ताक राज्याचीं गोड फळे लोकांस चाखावयास मिळालीं, यासही या दक्षिण-पूर्व भागांतील लोकांचे परिश्रमच विशेष कारणीभूत झाले आहेत, असें म्हटल्यास वावगें होणार नाहीं. अठराव्या शतकाच्या उत्तरार्धापासून उद्योगधंद्यांकडे इंग्लंडांतील लोकांचें लक्ष विशेष लागलें व तेव्हांपासून उद्योगधंद्यांस अनुकूल साधनें ज्यांत आहेत अशा इंग्लंडच्या मध्य व उत्तर भागांतील लोकवस्ती एकसारखी वाढत आहे. मध्य इंग्लंडांत लोखंडाच्या व दगडी कोळशाच्या खाणी विपुल असून लोखंडाचीं यंत्रें करण्याच्या कारखान्यांचें तेथें केंद्र बनून गेलें आहे. त्याचप्रमाणें वायव्येकडच्या लॅक्याशायर परगण्याची हवा दमट असून लिव्हरपूलसारख्या उत्तम बंदराची सोय असल्यानें, कापसाचे व कापड बनविण्याचे कारखाने फारच मोठ्या प्रमाणावर तेथें चालू झाले आहेत. दमट हवेमुळे सुताचा धागा तुटण्याची भीति नसते व बंदराच्या सोयीमुळे परदेशांतून कापूस आणण्यास व पक्का माल परदेशीं पाठविण्यास फारच सोयीचें झालें आहे. शिक्षण, राजकारण व ऐतिहासिक परंपरा या दृष्टींनीं इंग्लंडचा दक्षिण भाग पुढें सरसावला असला व त्यांतील लंडन शहरांतील लोकसंख्या सत्तर लक्ष असून इंग्लंडच्या लोकसंख्येच्या पंचमांश लोक त्या एका शहरांत रहात असले तरी उद्योगधंद्यांच्या आश्चर्यकारक प्रगतीमुळे उत्तर भागाचें महत्त्व वाढत्या प्रमाणांत असून उत्तरोत्तर तें जास्तच वाढत जाईल असा रंग दिसतो.

## २ रोमनांनीं ब्रिटन जिंकलें !

—:•:—

१ स्वान्यांचा काळ. २ प्राचीन रहिवासी. ३ सीझरची स्वारी. ४ रोमन अंमलाची स्थापना. ५ रोमन राज्याची मर्यादा. ६ रोमन अंमलाखाली स्थिति. ७ रोमन अंमलाची समाप्ति.

१. इंग्लंड देश व युरोपखंडांतील इतर जवळचे देश यांजमध्ये एक लहानशी खाडी आहे. प्राचीन काळीं इंग्लंड देशांतील लोक फारसे सुधारलेले नव्हते व त्यांच्याजवळ स्वसंरक्षणाचें आरमारासारखें कांहीं साधनही नव्हतें. त्यामुळें इंग्लंडवर प्राचीन काळापासून १०६६ पर्यंत एकसारख्या परकीय लोकांच्या स्वान्या झाल्या. पहिल्यानें ब्रिटन लोकांची स्वारी इंग्लंडवर झाली. नंतर ख्रि. पू. ५५ मध्ये रोमनांची स्वारी ब्रिटनवर झाली. त्यानंतर सॅक्सन, डेन व शेवटीं १०६६ त नॉर्मन या लोकांनीं लागोपाठ त्या देशावर हल्ले केले व नंतर त्यांत वसाहत केली. १०६६ नंतर इंग्लंडवर कोणत्याही परकीय लोकांची स्वारी होऊन वसाहत झाली नाही, व आजचे इंग्रज लोक म्हणजे १०६६ पर्यंत स्वान्या करून आलेले जे केल्ट, सॅक्सन, डेन व नॉर्मन त्या सर्वांचें मिश्रण होऊन झालेला समाज होय. तेव्हां इंग्लंडच्या इतिहासाच्या १०६६ पर्यंतच्या भागास 'स्वान्यांचा काळ' म्हणणें युक्त होईल.

२. इंग्लंड देशाचें प्राचीन नांव ब्रिटन हें होय. प्राचीन काळीं पूर्वेकडील लोकांवर परदेशांतील शूर लोकांचा ज्यास्त दाब पडून निरनिराळ्या जाती पश्चिमेकडे सरकत असलेल्या दिसून येतात. पहिल्यानें ब्रिटनमध्ये केल्टिक वंशाच्या दोन जातींचे लोक आले. पहिले गेल जातीचे असून दुसरे ब्रिटन होत. त्यांच्या मागून ट्युटॉनिक वंशाचे लोकांनीं + गॉलमधून हांकून लाविलेल्या बेल्जिक

+ फ्रान्सचें प्राचीन नांव.

केल्ट लोकांच्या झुंडीच्या झुंडी ब्रिटनच्या किनाऱ्यावर येऊन उतरल्या. या तिन्ही जातींचे लोक मिळून ब्रिटनची प्राचीन लोक-वस्ती बनली होती. उत्तरेच्या बाजूचे लोक अगदीं रानटी असून युद्धाचे वेळीं शरीर उग्र दिसण्यासाठीं वनस्पतींपासून निघालेल्या रंगांनीं तें रंगविण्याची त्यांच्यांत चाल पडली होती. रानांत आपो-आप उगवलेल्या झाडांचीं कंदमुळें व फळें आणि शिकार व मासे यांज-वरच त्यांची उपजीविका चालली असून मासे मारण्याकरितां झाडांच्या खांद्यांवर कातडीं ताणून ते आपल्या बोटी करीत. परंतु दक्षिणे-कडील लोकांचा संबंध व्यापारद्वारां युरोपशीं येत असल्यामुळें ते जास्त सुधारले होते. ते कातड्याचे कपडे वापरीत असून मृगया-वृत्तीबरोबर कृषिवृत्तिही त्यांनीं स्वीकारलेली होती. त्यांच्या निर-निराळ्या टोळ्या असून प्रत्येक टोळीवर अंमल चालविणारा नायकही त्यांच्यांत असे. टोळ्यांमध्ये नेहमीं तंटे चालत असून नायकांना युद्धाशिवाय दुसरें काम फारसें नसे. या लोकांत धर्मकल्पनांचा उदय झाला होता. त्यांचे “डुइड” नांवाचे धर्मगुरु असून ‘मोना’ (पश्चिम किनाऱ्यावरील अँगल्सी) या बेटांत त्यांचें मुख्य ठाणें होतें. नद्या, वृक्ष, प्राणी व सूर्यचंद्रादि आकाशांतील ज्योती यांची पूजा करण्यास त्यांनीं तेथील लोकांस शिकविलें होतें. त्यांच्यांत यज्ञ करण्याची चाल असून नरमेधसुद्धां प्रचलित होता. फ्रान्सच्या उत्तरेकडील ब्रिटनी प्रांतांतून जीं नाणीं येत त्यांच्या नमुन्या-वर ब्रिटनमध्येही ओबडधोबड नाणीं तयार करण्यांत येत, त्यांचा उपयोग व्यापारास होई; पण त्याबरोबरच अलंकार म्हणून धारण करण्यासही त्यांचा उपयोग करीत. खनिज पदार्थ काढण्याची विद्या या लोकांस अवगत असून लोखंड, कथील इत्यादि धातु येथून युरोपांत निर्गत होत असत.

३. ब्रिटन अशा रीतीनें अर्धवट रानटी स्थितींत असतां रोमन



लोकांचा प्रसिद्ध सेनापति सीझर यानें इसवी सनापूर्वी ५५ व्या वर्षी ब्रिटनवर स्वारी केली. इटलीमध्ये रोम हें प्रसिद्ध शहर असून तेथील लोकांचें बहुतेक सर्व युरोप, आशियाखंडाचा पश्चिम भाग व आफ्रिकाचा उत्तर भाग या विस्तीर्ण प्रदेशावर साम्राज्य पसरलेलें होतें. गॉलमधील लोकांस नरम आणण्याच्या कामगिरीवर जुलिअस सीझर या प्रसिद्ध रोमन सेनापतीची नेमणूक झाली. तेव्हां त्यानें लवकरच गॉल देश पादाक्रांत केला. गॉलच्या उत्तरेकडे ब्रिटन बेट आहे व तेथील लोक आपले शत्रु गॉल यांस मदत करितात अशी बातमी सीझरला लागली; तेव्हां त्यानें गॉलमधील दंगे पुरे मोडिल्यावर ब्रिटनमध्ये उतरण्याचा निश्चय केला. ख्रि. पू. ५५ या सालीं सैन्याचीं दोन पथकें—सुमारे साडेसात हजार लोक—बरोबर घेऊन बोटीतून सीझर ब्रिटनच्या किनाऱ्यावर आला. ब्रिटनमधील लोकांनीं सीझरच्या सैन्यावर दगड व बाण यांचा वर्षाव केला. परंतु कवाईत व शिस्त यांचें बाळकडू मिळालेल्या लष्करापुढें त्यांचा कसा टिकाव लागणार ! इतक्यांत समुद्रांत वादळ होऊन रोमन लोकांच्या कांहीं बोटी बुडाल्या. तेव्हां हें संकट व आपलें थोडें सैन्य आहे, या बाबी लक्षांत घेऊन सीझर ब्रिटनांपासून शरणचिड्डी व कांहीं लोक ओलीस घेऊन थोड्याच दिवसांत फ्रान्सला परत गेला. पुढील सालीं ( ख्रि. पू. ५४ ) तो सैन्याचीं दहा पथकें, कांहीं घोडेस्वार व लढाऊ जहाजे घेऊन आला. तो टेम्स नदी उतरला व नंतर सगळें बेट पादाक्रांत करून रोमन साम्राज्यास जोडून टाकण्याचा त्याचा विचार होता. परंतु दोन महिन्यांच्या आंतच रोममध्ये गडबड उडाल्यामुळे व गॉलमधील लोकांनीं दंगे आरंभिल्यामुळे सीझरला ब्रिटन जिंकण्याचें काम अर्धवट टाकून गॉलला परत जावें लागलें.

४. सीझरच्या स्वारीनंतर शंभर वर्षेपर्यंत ब्रिटनवर रोमनांची धाड मुळींच आली नाही. मध्यंतरी रोमची प्रजासत्ता बुडून तिच्या जागीं

बादशाही अंमल चालू झाला होता. बादशहा क्लॉडियस यानें इ.स. ४३ सालीं प्लॉशियस सेनापतीच्या हाताखालीं पन्नास हजार सैन्य देऊन त्याला ब्रिटनवर पाठविलें. त्यानें ब्रिटनचा दक्षिण भाग हस्तगत केला व पुढील सेनापतींनीं विजय मिळवून हंबर नदीपर्यंत साम्राज्याची हद्द नेऊन भिडविली. रोमन लोकांनीं ब्रिटनचा पूर्व प्रदेश जिंकला तेव्हां कॅरॅडॉक नांवाचा एक शूर ब्रिटन नायक वेल्समध्ये गेला व तटबंदी करून एका टेंकडीवर त्यानें आपलें ठाणें केलें. पुढें रोमन सेनापति जेव्हां त्याचा पाठलाग करीत तेथें गेले, तेव्हां कॅरॅडॉकच्या लोकांनीं त्यांजवर दगड व बाण यांचा वर्षाव करण्यास सुरवात केली, परंतु रोमनांचें शिरस्त्राण, चिलखत व ढाली हीं बळकट असल्यामुळें रोमन सैनिकांवर या वर्षावाचा फारसा परिणाम झाला नाहीं. शिवाय रोमनांपाशीं भाले व तरवारी उत्तम असून लढाईचें शिक्षणही त्यांस यथास्थित मिळालेलें असे. ब्रिटनांना यांपैकीं कोणतीच गोष्ट अनुकूल नव्हती. त्यामुळें त्यांचा पुरा मोड झाला. तथापि सुदैवानें कॅरॅडॉक सुटला व उत्तरेकडे लपत लपत चालला. इतक्यांत त्याच्या सावत्र आईनें रोमन लोकांस त्याचें ठिकाण दाखवून दिल्यामुळें तो शत्रूच्या हातीं लागला ( इ. स. ५० ). रोमन सेनापति जेव्हां रोमला गेला तेव्हां जिंकलेल्या वस्तूंची रोम शहरांत जी मिरवणूक काढावयाची त्यांत त्यानें कॅरॅडॉक यासही चालविलें. रोमन बादशहा समोर जेव्हां कॅरॅडॉक यास उभें केलें तेव्हां तो म्हणाला, “ मजपाशीं माणसें, घोडे, शस्त्रें, संपत्ति हीं सर्व होतीं. तुमचा बंदिवान् होण्यापेक्षां मीं तुमचा मित्र होण्यास अधिक योग्य नाहीं काय ? आतां एवढेंच कीं, मी पराजित झालों व तुम्हाला जय आला. तुम्हीं जर माझे प्राण वांचविले तर तुमच्या यशांत भरच पडेल.” त्याच्या एकंदर चालचालणुकीचा बादशहाच्या मनावर अनुकूल परिणाम झाला व असें म्हणतात कीं, बादशहानें त्यास उमराव करून

रोमला ठेवून घेतलें ! इकडे रोमन लोकांच्या कडक राज्यपद्धतीस कंटाळून ब्रिटनच्या पूर्वेकडील लोकांनीं बंड उभारिलें. एका कर वसूल करणाऱ्या अंमलदारांस शिडकारल्याबद्दल ब्रिटन वीरस्त्री बोअडिसिआ हीस रोमन अधिकाऱ्यांनीं सर्व लोकांसमक्ष फटके मारले. तेव्हां तिचा क्रोध अनावर झाला. तिनें रोमन राज्याविरुद्ध हजारों ब्रिटनांस उठविलें व टेम्स नदीच्या उत्तरेकडील बहुतेक मुद्दख परत मिळविला. या प्रसंगीं क्यामुलोडनम् हे रोमन लोकांचें ठाणें सर करण्यांत येऊन सुमारे सत्तर हजारांपर्यंत रोमन कापले गेले असें \*सांगतात ( इ. स. ६१ ). लवकरच रोमन सेनापति सुटोनियस यानें बंडाच्या मुख्यांत आपलें सैन्य नेलें, व ब्रिटन लोकांवर हल्ला चढविला. रोमन शिस्त, शौर्य व एकी यांचा लवकरच प्रभाव दिसून आला. ब्रिटनांची विस्कळित व आडमुठी फौज सैरा-वैरा धावूं लागली. शेवटीं एक निकराची लढाई होऊन हजारों ब्रिटन मारिले गेले व बंडाचा पुरा मोड झाला.

५. इ. स. ७८ पासून रोमन सेनापतींनीं उत्तरेकडे मुद्दख चाढविण्यास सुरवात केली. शेवटीं १२१ त बादशहा हेडियन स्वतः ब्रिटनला आला. त्यानें सॉल्वे व टाइन नद्या यांस जोडणारी पट्टी हीच आपल्या राज्याची हद्द ठरविली व या सरहद्दीवर पूर्वेपासून पश्चिमेकडील समुद्रापर्यंत एक जंगी तट बांधिला. स्कॉटलंडांत त्या वेळीं केल्टिक वंशांतले पिकट लोक रहात असत. त्यांचा मुद्दख जिकण्याचा प्रयत्न पुढील रोमनांनीं केला. परंतु क्लाड नदीच्या उत्तरेकडील मुख्यावर—बहुतेक स्कॉटलंड—रोमनांचा अंमल बसला नाहीं व रोमन साम्राज्य हेडियननें बांधलेल्या तटापर्यंतच्या मुख्यांतच राहिलें.

६. रोमन लोक हे त्या वेळच्या सुधारणेचे अग्रणी असल्यामुलें

\* टेनिसनची कविता ' बोअडिसिआ ' ( Boadicea ) पहा.

त्यांचें राज्य ब्रिटनमध्ये सुरू होतांच त्यांनीं तेथें आपल्या सर्व सुधारणा हळू हळू अंमलांत आणिल्या. ब्रिटनचा पुष्कळसा भाग निर्जन असून पुष्कळ ठिकाणीं दलदलीच्या पाणथळ जमिनी व जंगी आणि विस्तीर्ण अरण्यां होती. रोमन लोकांनीं पुष्कळ पाणथळ जमिनींतील पाणी काढून टाकून त्या कोरड्या केल्या. त्याचप्रमाणें निबिड अरण्यांत शिरून त्यांतील झाडें तोडिलीं, व या जंगलांतून त्यांनीं सुंदर व बळकट शहरें बांधिलीं. लवकरच सुंदर वाडे, छानदार स्नानगृहें व विस्तृत सार्वजनिक इमारती बांधण्यांत आल्या व त्यामुळें शहरांची शोभा फारच वाढली. हीं जीं रोमनांनीं शहरें बांधिलीं तीं पहिल्यानें लष्करासाठीं ठाणीं म्हणून उपयोगांत आणिलीं असल्यामुळें त्यांजभोंवतीं बळकट तटबंदी केलेली असे. ठाण्यास क्यास्ट्रा हें नांव असून आज जीं शहरांचीं मँचेस्टर, लीस्टर, डोर्चेस्टर हीं नांवे आहेत तीं या क्यास्ट्रा शब्दावरूनच बनलीं असलीं पाहिजेत. शहरांबरोबरच रोमन लोकांनीं सर्व देशभर भक्कम रस्ते बांधिले. खालीं चुना व मोठाले दगड व वर खडी व लहान लहान गोटे घाळून हे रस्ते तयार केलेले असत. हे रस्ते तयार करतांना रोमन लोकांनीं कोणत्या म्हणून अडचणीस तोंड द्यावयाचें शिल्शुक ठेविलें नाहीं. अरण्यांतून झाडी तोडून व दलदलींत कोठें भर घाळून तर दोन्ही बाजूंस तट बांधून त्यांनीं रस्ते केले. दोन रस्ते जेथें जेथें एकमेकांस मिळत तेथें तेथें रोमन लोकांनीं आपलीं लष्करी ठाणीं बसविलीं होती. रस्त्यांमुळें दळणवळण सुकर झालें व रोमन फौजेनें शांतता राखली असल्यामुळें ब्रिटन लोकांस तंटे करतां येत-नासे झाले. रोमनांची राहणी खर्चाची असल्यानें करांचें ओझें जबर असे. सर्व आयात मालावर जकाती बसविल्या होत्या, धंदेवाल्या लोकांवर डोईपट्टी बसविली होती, व शेतकऱ्यांमार्गे सैन्यासाठीं धान्याचा पुरवठा करण्याची तसदी असे. त्याचप्रमाणें रोमन

साम्राज्याच्या इतर भागांचें संरक्षण करण्यासाठीं ब्रिटनमधील सशक्त लोकांची खानगी होई. अशा रीतीने रोमन राज्य उधळपट्टीचें व जुलुमी होतें ही गोष्ट खरी, तरी पण रानटी ब्रिटन लोकांना त्याबरोबर सुधारणेचीं बरींच अंगें रोमनांनीं शिकविलीं यांत शंका नाहीं. ब्रिटनांत मातीचीं भांडीं करण्याचे धंदे उर्जितदशेस आले. ब्रिटन-लोक शेती करीत ती लहान प्रमाणावर करीत; परंतु ती मोठ्या प्रमाणावर कशी करावी हेंही रोमन लोकांनीं त्यांना शिकविलें. क्यास्टर गांवानजीक वीस मैलपर्यंतच्या टापूंत भांड्यांचे शेष अजून सांपडतात. या भांड्यांवर हरणाची शिकार व डुकराची शिकार करण्याचीं चित्रे काढिलेलीं आढळून येतात. त्यावरून रोमन लोकांचें मृगयाप्रेम किती होतें हें कळून येतें. रोमनांनीं आपल्या ब्रिटनमधील विजयाच्या संस्मरणार्थ धातूंचीं नाणीं पाडिलीं व पुढें तर व्यापारासाठींही तीं पाडण्यांत येऊं लागलीं. जुपिटर, मार्स वगैरे देवांचीं देवळे बांधिलीं गेलीं. उदार कॉन्स्टन्टाइन बादशहाच्या अमदानींत ख्रिस्ती देवळे बांधण्यांत आलीं; नाटकगृहेही बांधण्यांत येऊन वाङ्मय व वक्तृत्व शिकविण्याच्या शाळासुद्धां रोमप्रमाणें ब्रिटनमध्ये रोमन लोकांनीं सुरू केल्या. रोमन राज्य इंग्लंडांत असतांनाच रोमन साम्राज्यांत ख्रिस्ती धर्माचा प्रसार झाला व पुष्कळ ब्रिटन लोकांनींही त्या धर्माचा स्वीकार केला.

७. रोमन लोकांचें ब्रिटनवर राज्य इ. स. ४१० पर्यंत होलें. त्या सुमारास खुद्द रोमवर अँलॅरिकच्या हाताखालीं व्हिसिगॉथ नांवाची रानटी टोळी चालून आल्यामुळें या धाडीपासून रोमचें रक्षण करण्यासाठीं इंग्लंडांतील सर्व रोमन सैन्य परत बोलाविण्यांत आलें. रोमन सैन्य गेल्यावर ब्रिटन अगदीं अनाथ झाल्यासारखे झाले. गेलीं चार शतकें जोरदार रोमन शिपायी त्यांचें रक्षण करण्यास असल्यामुळें त्यांना स्वतःला शस्त्र धारण करण्याचा कधींच प्रसंग पडला नव्हता.

स्कॉटलंडांतील पिकट व आयर्लंडांतील स्कॉट या दोन जातींनीं त्यांच्या-  
वर हल्ले केले. तेव्हां ते अगदीं घाबरून गेले. त्यांनीं रोमन लोकांस  
मदत करण्याविषयीं अर्ज केला. त्यावरून इ. स. ४१८ सालीं एक  
रोमन पथक आलें. त्यानें शत्रूस हांकून हेडियन तटापर्यंतचा मुख्य  
सोडविला, ब्रिटनांस शस्त्रें कशीं वापरावयाचीं हें सांगून कवाईत  
शिकविली व मग ४२३ सालीं त्यानें आपलें शेवटचें प्रयाण केलें.

### ३ ब्रिटनचें इंग्लंड झालें !

—:—:—

१ अँगल व सॅक्सन यांचें आगमन. २ ख्रिस्ती धर्माचा प्रसार.  
३ ख्रिस्ती धर्मापासून ब्रिटनचे झालेले फायदे. ४ धर्मव्यवस्था. ५ एक-  
छत्री अंमलाची सुरवात. ६ सामाजिक स्थिति. ७ अँग्लो-सॅक्सनांच्या  
राज्यसंस्था. ८ राजाचें उत्पन्न व कर्तव्ये.

१. रोमन लोक निघून गेल्यावर ब्रिटन लोकांची स्थिति अत्यंत शोच-  
नीय झाली; स्कॉटलंड व आयर्लंड मधून पिकट व स्कॉट हे त्यांजवर  
सारखे स्वाभ्या करूं लागले; पण ब्रिटन लोकांच्या अंगांत आपला  
बचाव करण्यास लागणारी कुवत नसल्यामुळे लांडग्यापुढें कोंकराची  
जी अवस्था होते तशी त्यांची झाली. तेव्हां त्यांनीं रोमनांना फिरून  
साहाय्य करण्याविषयीं विनंति केली. परंतु रोमन लोक आतां  
मदतीला येणें शक्य नव्हतें. तेव्हां निराशेनें मनुष्यास जें धैर्य येतें  
त्यानें प्रेरित होऊन ब्रिटनांनीं स्वतः लढण्याचा निश्चय केला व  
आपल्या साहाय्यास इंग्लंडच्या समोर डेन्मार्कच्या दक्षिणेस व जर्मनी-  
च्या उत्तरेस किनाऱ्यालगत वसलेल्या व दर्यावर सुखानें संचार कर-  
णाऱ्या साहसी लोकांस त्यांनीं बोलाविलें. हे लोक जूट व सॅक्सन  
या जातीचे होते. ते जात्या शूर असून लढाई करावी, लूट मारावी  
हा तर त्यांच्या आवडीचा विषय होता. दिलेलें आमंत्रण स्वीकारून ते

ब्रिटनच्या किनाऱ्यावर उतरले (सुमारे इ. स. ४४९). थोड्याच अवकाशांत त्यांनीं पिकट व स्कॉट या लोकांना हाकून दिलें व ब्रिटन लोकांना निर्भय केलें. पण ब्रिटनांना आतां नवेच भय उत्पन्न झालें. हे जूट व सॅक्सन परत न जातां ब्रिटनच्या पूर्व किनाऱ्यावर वस्ती करून राहिले. आपल्या बंधूंना ब्रिटनमध्ये वसाहत करण्याच्या कामीं यश आलेलें पाहून त्यांच्या आणखी टोळ्या ब्रिटनच्या किनाऱ्यावर उतरूं लागल्या. या टोळ्यांनीं लवकरच इंग्लंडचा दक्षिण भाग व आग्नेयीकडचा भाग व्यापला. शेवटीं डेन्मार्कच्या दक्षिणेकडील ऍंग्लेन या लहानशा टापूतून ऍंगल जातीचे लोक भरारा निघाले व टेम्स नदीच्या उत्तरेस सगळ्या पूर्व-किनाऱ्यावर त्यांनीं वसाहती केल्या. आतां या वसाहती ज्या झाल्या त्या विनबोभाट झाल्या असें मात्र नाही. कारण ब्रिटन लोकांनीं आपला मुख्य त्यांच्या हातीं जाऊं न देण्यासाठीं शर्थ केली, पण त्यांचें कांहीं न चालून त्यांना पश्चिमेस वेल्समध्ये हटावें लागलें व ब्रिटनचा बहुतेक सर्व भाग या परकीयांच्या हातीं पडला. असें सांगतात कीं, आर्थर नांवाच्या एका ब्रिटनांच्या राजानें आपल्या “एक्स-कॅलिबर” या तेजस्वी तरवारीनें शत्रूंशीं समरांगणांत जोराची लढाई दिली. त्याच्याबरोबर त्याचे शूर सरदारही आपले भाले घेऊन लढले व या सर्वांनीं मिळून शत्रूंचा हल्ला मागे परतविला व त्यांच्या वसाहती कांहीं काळपर्यंत वाढूं दिल्या नाहींत. अशा रीतीनें ब्रिटनच्या समोरील युरोपच्या किनाऱ्यावरून तीन जातींचे लोक ब्रिटनवर आले. जूट, सॅक्सन व ऍंगल हीं त्यांचीं नांवें होती. त्यांपैकीं ऍंगल हेच सर्वांच्या मागून आले. परंतु देशाचा बहुतेक भाग त्यांनींच व्यापला. त्यावरून ब्रिटन देशास ऍंगल लँड—इंग्लंड—हें नांव पडलें. या लोकांनीं पहिल्यानें वसाहत केल्यापासून (इ. स. ४४९) शंभर वर्षांत इंग्लंडांत सात संस्थानें उदयास आलीं; १ उत्तरेकडचे

नॉर्दब्रिया, २ त्याच्या दक्षिणेस ईस्ट अँग्लिया, ३ पूर्वेकडील केंट, ४-६ इसेक्स, ससेक्स व वेसेक्स हीं इंग्लंडच्या दक्षिणेकडे, ७ मध्यावर मर्शिया, हीं तीं होत. अशीं संस्थानें होऊन अँग्लो-सॅक्सन अंमल ब्रिटनवर सुरू झाला.

२. अँग्लो-सॅक्सन लोकांनीं ब्रिटनमध्ये येतांच ख्रिस्ती धर्म-गुरूची कत्तल केली व धर्ममंदिरांचा विध्वंस केला. त्यामुळे लवकरच इंग्लंडांतून ख्रिस्ती धर्म नाहीसा झाला. पुढें ५९७ सालीं रोमचा \*पोप पहिला ग्रेगरी यानें ऑगस्टाइन या धर्मगुरूस इंग्लंडांतील लोकांस ख्रिस्ती धर्माची दीक्षा देण्यासाठीं पाठविलें. या वेळीं एथेल्बर्ट हा केंटचा राजा असून त्यानें फ्रान्समधील बर्था नांवाच्या ख्रिस्ती स्त्रीशीं लग्न केलें होतें. या कारणानें ऑगस्टाइनचें काम सुलभ झालें. एथेल्बर्टनें त्याला आपल्या राज्यांत क्यान्टबरी येथें राहून लोकांस उपदेश करण्यास परवानगी दिली. आपला क्रूस उंच हातीं धरून ऑगस्टाइन व त्याचे चाळीस अनुयायी यांनीं बायबलांतील लॅटिन

\* ख्रिस्ती धर्मांत धार्मिक अधिकार्यांपैकीं सर्वांत श्रेष्ठ अधिकारी रोमचा पोप हा असून त्याचा अमर्यादित अधिकार आधुनिक युगापूर्वी युरोपांतील सर्व ख्रिस्ती राष्ट्रांवर चालत असे. पोप हा ख्रिस्ताचा प्रतिनिधि अशी समजूत होती व त्याचा हुकूम ईश्वराज्ञेप्रमाणें मानण्यांत येई. परंतु १५०४ सालीं कॉन्स्टॅन्टिनोपलमधील धर्मगुरूशीं पोपचा तंटा होऊन त्यानें धर्मगुरूस बहिष्कृत केलें. तेव्हां पूर्व युरोपांतील बहुतेक लोकांनीं—विशेषतः रशियन लोकांनीं त्याची कड घेतली, व ग्रीक चर्च नांवाचा पोपला न मानणारा धर्मपंथ पूर्व-युरोपांत स्थापिला गेला. या ग्रीक चर्चचे आज विसाव्या शतकांत आठ कोट अनुयायी असून त्यांतलें जवळ जवळ दोन तृतीयांश रशियन आहेत. त्याच-प्रमाणें सोळाव्या शतकांत पश्चिम युरोपांत धर्मसुधारक निघून प्रॉटेस्टंट मताची स्थापना झाली. या प्रॉटेस्टंट मताचाच इंग्लंड हा देश असून यांतील लोक पोपला मानित नाहीत. तथापि पश्चिम युरोपचा बहुतेक भाग रोमन क्याथॉलिक मताचा आहे व हे क्याथॉलिक पोपचा अधिकार पूर्वीप्रमाणें सर्वस्वीं मानितात.



प्रार्थना म्हणत मोठ्या थाटाने क्वान्टबेरीत प्रवेश केला. लवकरच राजा एथेल्बर्ट याने ख्रिस्ती धर्माची दीक्षा घेतली व मग राजाश्रय मिळाल्यावर ख्रिस्ती धर्म इंग्लिश लोकांत जारीने पसरू लागला.

३. यापूर्वी अँग्लो-सॅक्सन लोकांना म्हणण्यासारखा धर्म नव्हता. बोडेन हा देव ते मुख्य मानीत व त्याला भजले असतां युद्धांत शत्रूची कत्तल करावयास मिळते व आपल्याला जय येतो अशी त्यांची कल्पना असे ! त्यांची अशीही समजूत असे की, वीरपुरुष जेव्हां मरतात तेव्हां ते स्वर्गास जातात व तेथे नेहमी दिवसां युद्ध करावयास सांपडून रात्र विषयोपभोगांत घालवितां येते. जनावरांचा ते यज्ञ करीत; इतकेच नव्हे, तर आपल्याजवळील गुलामांचा व केव्हां केव्हां आपल्या मुलाबाळांचाही देवाची कृपा संपादन करण्यासाठी ते यज्ञ करीत असत. त्यांच्या धर्माचा पाया क्रौर्यावर रचिलेला असून भूत-दयेला ते पारखेच होते. अशी ही रानवट धर्मतत्त्वे—किंवा तत्त्वे म्हणण्यापेक्षां आचार म्हणणेंच जास्त युक्त होईल—ज्या लोकांत होती त्यांच्या मनावर ख्रिस्ती धर्माचा उपदेश ठसला व पूर्वीचा हेंगाडा धर्म सोडून देऊन ते ख्रिश्चन झाले, यांत कांहीं नवल नाही. नंतर आणखी कित्येक मिशनरी इंग्लंडांत उतरले व बहुतेक सर्व लोकांनीं ख्रिस्ती धर्म स्वीकारिला. क्वान्टबेरी येथे आर्चबिशप ( मुख्य धर्मगुरु ) ची जागा स्थापण्यांत येऊन तो सर्व धर्मगुरूंवर अधिकार गाजवू लागला. इंग्लंडांत निरनिराळ्या ठिकाणीं मठ स्थापण्यांत आले व ख्रिश्चन धर्माच्या तत्त्वांचा उपदेश करून गरीब व दुःखग्रस्त लोकांस मदत करण्यासाठी शेंकडों मठवासी (monks) झटूं लागले. मठवासी लोक मठास मिळालेल्या जमिनी नांगरून त्यांत पिकें करीत, धार्मिक विधी आचरीत व दिवसाचा कांहीं भाग ग्रंथरचना करण्यांत व शिकविण्यांत घालवीत. मनुष्याने दयाशील बनलें पाहिजे, हें तत्त्व

त्यांच्या प्रत्यक्ष आचरणांत दिसून येई. मठवाशांप्रमाणें धर्मगुरूही लोकांच्या फारच उपयोगी पडत.

४. पोपच्या मनांत इंग्लंडांत रोमच्या धर्तीवर व्यवस्थित धर्म-खातें सुरू करावयाचें आलें त्या वेळीं इंग्लंडांत धर्मसंबंधीं दोन पक्ष झाले होते. एक केल्टिक पक्ष व दुसरा लॅटिन पक्ष. आयोजनाच्या मठांतील धर्मगुरू कोल्मन हा केल्टिक पक्षाचा पुरस्कर्ता होता व विल्फ्रिडनें लॅटिन पक्षाचा पुढाकार घेतला होता. शेवटीं व्हिक्टरी येथें धर्मगुरूंची एक मोठी सभा भरली. तींत ईस्टर सण केव्हां धरावा हा वादाचा मुख्य मुद्दा होता. त्यांत धर्म-विषयांत रोमन म्हणजे पोपनें सांगितलेली व्यवस्था इंग्लंडांत सुरू असावी, असे म्हणणारा लॅटिन पक्षच विजयी झाला व कोल्मन आपल्या आयरिश अनुयायांसह आयर्लंडांत निघून गेला ( इ. स. ६६४ ). धर्मविषयांत रोमचें अधिराज्य कबूल करणें म्हणजे कला, वाङ्मय, कायदे इत्यादि युरोपांतील सुधारणेच्या अंगांशीं संबंध कायम राखण्यासारखे होतें. तेव्हां कूपमंडूकवृत्ति सोडून इंग्रजांनीं युरोपियन सुधारणेला इंग्लंडांत प्रवेश करूं दिला हें उत्तम झालें. लागलीच पोपनें इंग्लंडांत लहान खेडीं ( Parish ) ठरवून देऊन त्यांवर क्लर्जी नेमिले. कांही पॅरिश मिळून त्यांवर एका मोठ्या शहरांत बिशप नेमावयाचा व त्याची हुकमत पॅरिशमधील क्लर्जीवर चालावयाची असें ठरले. बिशपच्या हाताखालील प्रांतास डायोसीज ( Diocese ) म्हणत. ज्या देवळांत बिशप प्रार्थना चालवी त्यास क्याथीड्रल चर्च हें नांव पडलें. या सर्व डायोसीज मिळून इंग्लंडचे दोन भाग करण्यांत आले; उत्तरेकडील भागावर यॉर्कचा आर्चबिशप याची हुकमत चाले व दक्षिणेकडील भागावर क्वान्टर्बरीचा आर्चबिशप आपली सत्ता गाजवी. या दोघांतही क्वान्टर्बरीच्या आर्चबिशपला जास्त मान असून त्यास इंग्लंडचा मुखत्यार ( प्रायमेट ) करण्यांत आलें.

याप्रमाणें धार्मिक दृष्ट्या इंग्लंडचें ऐक्य करण्यांत येऊन पुढें जें त्या देशाचें राजकीय ऐक्य होणार होतें त्याचा ओनामाच अशा रीतीनें घालून दिला गेला, असें म्हणण्यास हरकत नाहीं.

५. मार्गे इंग्लंडचीं सात संस्थानें झाल्याचें सांगितलें. त्यांपैकीं तीन प्रमुख होती; नॉर्दब्रिया, मर्शिया व वेसेक्स हीं तीं होत. या तिन्ही संस्थानांमध्ये अधिराज्याबद्दल सारखे तंटे चाललेले असत. या तिन्ही राज्यांनीं वेल्स प्रांत जिंकण्याचा प्रयत्न केला, पण त्यांत त्यांना यश आलें नाहीं. एकदां एग्वर्ट नांवाच्या केंटमधील राज-पुत्रानें वेसेक्सच्या गादीवर आपला हक सांगितला; परंतु त्याच्या प्रतिस्पर्ध्यास वेसेक्सची गादी मिळाली व एग्वर्टला देशांतर करून फ्रान्सांत पळून जावें लागलें. ८०२ सालीं एग्वर्ट इंग्लंडांत जर्मनीचा बादशहा शार्लमेन व पोप यांच्या संमतीनें परत आला व त्यानें वेसेक्सची गादी मिळविली. तो जबर महत्त्वाकांक्षी व कर्तृत्ववान् असल्यामुलें आठ वर्षेपर्यंत लढाई करून कॉर्नवॉलमधील लोकांस त्यानें शरण यावयास लाविलें. पुढें मर्शिया व नॉर्दब्रिया या दोन्ही बड्या संस्थानांवर चाल करून त्यांचा त्यानें पराभव केला. तेव्हां या दोन्ही संस्थानिकांनीं आपले वकील पाठवून एग्वर्टचें अधिराज्य कबूल केलें. अशा रीतीनें इ. स. ८२७ या सालीं सर्व इंग्लिश लोकांनीं वेसेक्सचें अधिराज्य कबूल केलें व या सनापासून एक राष्ट्र या नात्यानें इंग्लंडचा इतिहास सुरू झाला.

६. या एग्वर्ट राजाच्या वेळीं इंग्लिश लोकांचे सामाजिक दर्जे व राज्यपद्धत ठरून गेली होती; तीच अँग्लोसॅक्सन पद्धत असल्यामुलें तिचें वर्णन देणें अवश्य आहे. त्यावरून इंग्लिश लोकांच्या अंगीं जात्याच कोणती रहाणी व पद्धति ठसून गेली होती हें कळून येतें. जमिनीच्या मालकीवरच सामाजिक दर्जा ठरलेला होता. राजाच्या मालकीची सर्वांत जास्त जमीन असून त्याच्या नातेवाईकांस एथेलिंग

म्हणत. राजाच्या खालोखाल आल्डरमेन किंवा अर्ल ( सरदार ) हे असून त्यांच्या मालकीची निदान चाळीस + हाईड तरी जमीन असावी लागे. या अर्लच्या खालीं येन व सर्ल असे दोन वर्ग असत. यांपैकीं येन याची स्वतःच्या मालकीची निदान पांच हाईड तरी जमीन असे, व सर्ल मात्र स्वतः जमीन नांगरीत असे. एखाद्या सर्लला पांच हाईड जमीन मालकीची झाली कीं येन होतां येई. सर्लला केंस ठेवण्याची व शस्त्र धारण करण्याची परवानगी असे, व या दृष्टीनेच तो गुलामवर्गाहून श्रेष्ठ असे. या सर्लच्या खालीं गुलाम वर्ग होता. यांची भरती जित ब्रिटन लोकांमधून झाली होती. या गुलामांना जमीन व तींतील गुरे यांजबरोबरच विक्रीत असत. गुलामास स्वतंत्र करावयाचें मालकाच्या मनांत आल्यास त्यास तसें करतां येई. असें करावयाचें असतां योग्य कामगाराकडून गुलामाच्या हातांत तलवार अगर भाला दिला जाऊन तूं स्वतंत्र आहेस, आतां बाटेल तिकडे जा, असें त्यास सांगण्यांत येत असे.

७. अँग्लो-सॅक्सन लोकांमध्ये केवळ दंडुकेशाहीची राज्यपद्धति सुरू नसून आजची लोकसत्ताक राज्यपद्धति बीजस्वरूपाने चाळू असल्याचें दिसून येतें. ब्रिटन नांवाची राजाची मदतगार सभा असून तिच्या बैठकी वर्षातून तीनदां होत. तिच्यांत सरदार लोक, धर्मगुरु, प्रमुख प्रमुख येन ( स्वतंत्र शेतकरी ), हे सर्व येत. तींत लोक निवडून येत नसून हे सर्व जण हक्कानें तींत बसत. कायदे करणें, कर बसविणें, युद्ध सुरू करणें, तह करणें, बिशप नेमणें व मुख्य न्याय-कोर्ट म्हणून काम करणें, हीं कामें ब्रिटनच्या सहृदयानें राजा करीत असे. एक राजा वारल्यावर दुसरा राजा नेमण्याचें काम ब्रिटन सभेकडेच होतें. सामान्यतः मृतराजाच्या घराण्यांतील जवळच्या वारस पुरुषाची निवड होई. देशाचा सर्वांत लहान घटक म्हटला म्हणजे

+ एक हाईड म्हणजे सुमारे ३३ एकर.

गांव ( Township ). प्रत्येक गांवांत ग्रामसभा असून ती गांवचा कारभार पाही. किल्लेक गांवे मिळून महाल ( Hundred ) होई. त्याचा कारभार महालाची सभा ( Hundred moot ) पहात असे. हिचा \*आल्डरमन हा अध्यक्ष असे व ही महिन्यांतून एकदां भरे. शायर—मूट किंवा काउन्टी—मूट ही परगण्यांतील मुख्य सभा असून तींत शायरमधले सर्व प्रतिष्ठित लोक न्याय देण्यास बसत. या सभेचे आल्डरमन व बिशप हे म्होरके असून ती वर्षांतून दोन वेळां भरत असे. समाजाचा किंवा व्यक्तीचा कोणी गुन्हा केल्यास न्याय करावयाचा म्हणजे झालेलें नुकसान भरून द्यावयाचें ही न्यायाची कल्पना होती. गुन्ह्याचा ज्यावर आरोप केला असेल त्यानें सभे- ( मूट ) पुढें आपण तो गुन्हा केला नसल्याची शपथ घ्यावी व आपला शब्द विश्वसनीय असें शपथेवर सांगणारे बारा साक्षीदार मिळवावे, म्हणजे त्याची गुन्ह्यापासून मुक्तता होई. परंतु या बारा जणांच्या शपथा घ्यावयाच्या, त्यांच्या किमतीही विविध असत. सहा येनांची शपथ व एकट्या आल्डरमनची शपथ यांची किंमत सारखी असून राजाच्या शपथेइतकी कोणाच्याच शपथेला किंमत नसे ! जर असे साक्षीदार आणितां आले नाहीत तर आरोपीला ' दिव्य ' करून दाखवावें लागे. त्याला देवळांत नेल्यावर निखान्यांवरून अगर उकळत्या पाण्यांतून दगड बाहेर काढून आपला निरपराधीपणा सिद्ध करावा लागे ! या दिव्यांतून जर तो इजा न होतां सुरक्षित बाहेर पडला तर तो निरपराधी ठरून त्याची शिक्षा चुके !

८. राजाचें उत्पन्न खालील सदरांतून येई; १ त्याच्या खाजगी

\* आल्डरमन हा परगण्यांतील मुख्य सैन्याधिकारी असे. ही संस्था फार जुनी असून सॅक्सन लोक ब्रिटन देशांत येण्यापूर्वीपासून प्रत्येक टोळींतील तरुण वीरांच्या सेनेवर आल्डरमन हा मुख्य असे. या नांवापासूनच पुढें अर्ल हा सरदारवाचक शब्द बनला.

जमिनीचें उत्पन्न, २ जमीनदारांकडून त्यांच्या जमिनीबद्दल वेळोवेळीं मिळणारा खंड, ३ न्यायसभांतून गुन्हेगारास जे दंड होत व न्यायाकरितां जी फी द्यावी लागे ती. याखेरीज सरकारचें असें निराळें उत्पन्न मुळींच नव्हतें. ऐवढ्या उत्पन्नांतूनच सर्व सरकारी खर्च चाले. बाहेरच्या शत्रूपासून संरक्षण करणें व देशांत शांतता राखणें, याशिवाय आज सुधारलेलीं सरकारें जीं कामें करितात तें कोणतेंच त्यावेळीं करण्यांत येत नसून, फक्त हीं दोन कामेंच करण्यांत त्यावेळीं सरकार गुंतलेलें असे. जमीनदारांवर तीन निर्बंध घातले असून त्यांच्याकडून बरेंच काम करून घेण्यांत येई. रस्ते व पूल नीट राखणें, किल्ल्यांचा बंदोबस्त करणें व राजा अगर आल्डरमन यांनीं बोलाविलें म्हणजे लष्करी नोकरी करण्यास तयार असणें हीं तिन्ही कामें त्यांच्यावर पडत.

## ४ डेन लोकांच्या स्वाऱ्या.

—:—:—

१ डेन लोक व त्यांच्या हालचाली. २ आल्फ्रेडचें डेनांशीं युद्ध व तह.

३ आल्फ्रेडची राज्यव्यवस्था. ४ डेन राजांचा अंमल. ५ तोंडपुज्यांची फजिती. ६ सरदारांच्या सत्तेची वाढ.

१. ट्युटॉनिक वंशांतील जूट, अँगल व सॅक्सन या तीन जातींनीं स्वाऱ्या करून शेवटीं इंग्लंडांत राज्यें स्थापिलीं. नंतर त्यांच्यांत स्थिरस्थावर झाल्यावर वेसेक्सचा राजा एग्वर्ट यानें सर्व राज्यें एक करून इंग्लंडांत आपलें अधिराज्य स्थापिलें ( ८२७ ). या कालापूर्वीं दहा वीस वर्षांपासूनच डेन्मार्कमध्ये राहणाऱ्या लोकांच्या इंग्लंडवर स्वाऱ्या सुरू झाल्या होत्या ! त्यांना नॉर्थ-मेन ( उत्तरेकडील लोक ) हें नांव असे. हे साहसी व शूर असत व यांच्या देशांतील जमीन बहुतेक नापीक होती. त्यामुळे समुद्रावर

चांचेगिरी करावी किंवा इतर देशांत उतरून तेथील शांतताप्रिय लोकांशीं भांडून लूट मारावी हाच त्यांच्यातील तरुण लोकांचा खासा धंदा होऊन बसला होता. या लोकांनीं इंग्लंडप्रमाणें फ्रान्सच्या उत्तर किनाऱ्यावर स्वाऱ्या करून नॉर्मंडींतही वसाहत स्थापिली. त्याचप्रमाणें भूमध्यसमुद्रांत शिरून युरोपच्या दक्षिण किनाऱ्यावर व आफ्रिकेच्या उत्तर किनाऱ्यावर त्यांनीं बऱ्याच वसाहती केल्या. सैक्सन लोक ज्या ट्युटॉनिक वंशातील होते, त्यांपैकींच हे असून रूपानें, स्वभावानें व संवयीनें त्या दोघांत पूर्ण साम्य होतें. परशु ( battle axe ), धनुष्यबाण व गदा ( war hammer ) हीं त्यांचीं हत्यारें होतीं. वोडेन व थॉर या देवांचे ते मोठे भक्त असून सैक्सन लोकांनीं ख्रिस्ती धर्म स्वीकारिला हें पाहून त्यांचें पित्त फारच खवळलें. त्यांची धाड एकाद्या गांवावर आली कीं, तेथील लोकांची निर्दयपणें कत्तल करावयाची, घरें जाळून टाकावयाचीं, शेते उध्वस्त करावयाचीं व देवळांचा विध्वंस करावयाचा, असा त्यांचा क्रम असे. इंग्लंडच्या नैर्ऋत्येच्या टोंकावरील लँडस् एन्ड भूशिरापासून तों स्कोटलंडच्या दक्षिणेच्या फर्थ ऑफ फोर्थ खाडीपर्यंतच्या किनाऱ्यावर कोठें त्यांची स्वारी येईल याचा नेम नसे. विन्चेस्टर, रोचेस्टर, क्यांटर्बरी, लंडन इत्यादि शहरांस सुद्धां त्रास देण्यास त्यांनीं कमी केलें नाहीं. केव्हां केव्हां आपल्या बोटींतून उतरून जवळपासचीं घोडीं पकडावीं, त्यांजवर स्वार होऊन किनाऱ्यापासून जरा आंत दूरवर असलेला श्रीमंतीच्या ऐश्वर्यानें मंडित असा मठ गांठावा व तेथील सोनें नाणें आणि वेदीवरील उंची वखें लांबवावीं असाही चमत्कार ते करून दाखवीत. एकादा गांव लुटीत असतां सशस्त्र शत्रुसैन्य आपल्यावर चालून येत आहे अशी नुसती कुणकुण लागतांच हे भुरटे आपल्या होड्यांत बसून लागलीच पसार होत. या लुटालुटीच्या कामांत त्यांना जसजसे यश येऊं लागलें,

तसतसे ते ज्यास्त धीट बनून समुद्राच्या भरतीचें पाणी नद्यांमध्ये आंत जितकें दूरवर शिरे तेथवर आपल्या होड्या नेऊन सुरक्षित स्थळीं तळ धावयाचा व मग सवडीनुसार भोंवतालच्या मुळुखांत छोट मारावयाची, असा क्रम त्यांनीं सुरू केला. पुढें पुढें तर वसाहती करून कायमचें ठाणें देण्याचा मार्गही त्यांनीं स्वीकारला. इंग्लंडांत पहिल्यानें ईस्ट ( पूर्व ) अँग्लिया येथें त्यांची वसाहत झाली. तेथील राजा एडमंड यास, तूं ख्रिस्ती धर्म सोड व आमचा मांडलिक म्हणून राज्य कर, अशी डेन लोकांनीं अट घातली. त्या राजानें ख्रिस्ती धर्म न सोडतां मृत्यूचाच स्वीकार केला. तेव्हां ईस्ट अँग्लिया डेनांच्या हातीं आलें.

२. ८७१त डॅनिश राजा गथ्रम यानें पूर्व अँग्लियांतून वेसेक्सच्या राज्यावर पुनः पुनः हल्ले करण्यास सुरवात केली. वेसेक्सचा राजा एग्बर्ट यानें ८२७ त वेसेक्सचें अधिराज्य सर्व इंग्लंडवर स्थापिलें होतें; तेव्हां वेसेक्स जिकलें कीं, इंग्लंड हातीं आल्यासारखेंच आहे ही कल्पनाच या वेसेक्सवरील गथ्रमच्या स्वाग्यांच्या बुडाशीं होती. या वेळीं एग्बर्टचा नातू आल्फ्रेड हा गादीवर होता. त्याची मुत्सद्दीगिरी, लष्करी बाणा व प्रजावात्सल्य हीं विलक्षण होती. हा राज्यावर आला त्या सालींच डेन लोकांशीं प्रत्यक्ष समोरासमोर दोन्ही बाजूंचीं सैन्ये उभीं राहून अशा नऊ लढाया झाल्या व पुढील सहा वर्षेपर्यंत डेन लोकांचे हल्ले परतवून लावण्यासाठीं आल्फ्रेडला अत्यंत कष्ट करावे लागले. एकदां तर त्याला एका गुराख्याच्या घरांत अज्ञातवासांत रहावें लागून तव्यावर टाकिलेल्या भाकन्या राखण्याचें काम करीत बसावें लागलें व राज्य-रक्षणाच्या विचारांत डोकें गर्क झाल्यामुळें तें त्याच्या हातून नीटपणें पार न पडून त्यास गुराख्याच्या बायकोचीं बोलणीं खावीं लागलीं ! पुष्कळ वेळां इंग्लंडच्या दक्षिणेस व पूर्वेस डेन लोकांनीं व्यापिलेल्या अनुकूल जागांतून



त्यांना हुसकून, नद्यानाल्यांच्या मुलुखांत त्यांना कोंडून व केव्हांकेव्हां त्यांच्या लष्करी तळावर हल्ले करून त्यांना डेन लोकांस जेर केले व त्यांच्याकडून शपथेवर तहनामे करून घेतले; पण डेन लोकांस शब्दाची किंमत मुळीच वाटत नसे व ते आपण करून दिलेले तहनामे खुशाल मोडीत. शेवटी ८७८ च्या हिवाळ्यांत गथ्रम जंगी सैन्य बरोबर घेऊन आल्फ्रेडच्या राज्यावर चाळून आला. तेव्हां विल्टशायर व सॉमरसेटशायर यांजमधील आपले अनुयायी जमा होत-पर्यंत आल्फ्रेडला अथेलनीपर्यंत मार्गे हटावे लागले. मग दोन्ही सैन्यांमध्ये एडिंग्टन येथे युद्ध झाले. त्यांत डॅनिश सैन्याचा पुरा मोड झाला. पुढे पाठलाग करून पळपुट्या डॅनिश लोकांना चिपेनहॅम येथे आल्फ्रेडने वेढा दिला. चौदा दिवसपर्यंत वेढ्याचे काम चालल्यावर डेन शरण आले. आल्फ्रेडला कळून चुकले होते की, डेन लोकांना इंग्लंडांतून हांकून देणे अशक्य आहे. तेव्हां नुकत्याच मिळविलेल्या दुहेरी विजयापासून फायदा करून घेण्याकरिता त्याने शहाणपणाने गथ्रम याशी वेडमूर येथे तह केला ( ८७८ ). त्यांत इंग्लंडचे पूर्व व पश्चिम इंग्लंड असे दोन भाग करून त्यांपैकी पश्चिमेकडचा भाग आपल्याकडे घेऊन पूर्व भाग डेन लोकांना त्याने देऊन टाकिला. डेन लोकांनी आल्फ्रेडच्या राज्यावर स्वाऱ्या न करण्याचे कबूल केले. गथ्रम याने ख्रिस्ती धर्म स्वीकारला व हा तह पूर्वीप्रमाणे मोडिला नाही.

३. आल्फ्रेडला हे जे इंग्लंडचे परचक्रापासून रक्षण करितां आले त्याचे कारण त्याने लष्करी दृष्टीने इंग्लंडचे सामर्थ्य वाढविण्याची अहर्निश खटपट केली हेच होय. त्याने चारशे बोटींचे आरमार तयार करून आपल्या खलाशांना शिक्षण देण्यासाठी डॅनिश व वेल्श खलाशीही नोकरीस ठेविले. त्याचप्रमाणे सैन्यांतही त्याने सुधारणा केली. शत्रूच्या स्वाऱ्या होऊं लागल्या कीं, तात्पुरती फौज उभारण्याची पद्धत

सोडून आपल्या देशांतील सर्व लोकांस आळीपाळीनें लष्करी शिक्षण देण्याची त्यानें व्यवस्था केली. या पद्धतीनें एक तृतीयांश लोक लष्करी शिक्षण घेत असतां बाकीचे दोन तृतीयांश घर-कामांत गुंतलेले असत व पाळीपाळीनें सर्व लोकांस लष्करी शिक्षण मिळून युद्धकलेंत देशांतील सर्व सशक्त पुरुष तरबेज रहात. त्याचप्रमाणें आपल्या राज्यांतील महत्त्वाच्या ठाण्यांस तटबंदी करून त्यानें तेथें कायमची शिबंदी ठेवून दिली. आल्फ्रेडनें केवळ लष्करी सुधारणा केल्या असें नाहीं. धर्मखात्याशीं खेहानें वागून त्यानें नीतीचा आधार कायद्यास मिळविला व कायद्याचें एक कोड तयार केलें. त्यानें उद्योग-धंदे व युरोपशीं व्यापार यांस उत्तेजन दिलें. पूर्वीचा अँग्लो-सॅक्सनांचा इतिहास रचण्यास त्यानें लोक नेमिले. युरोपांतून शिक्षक आणवून इंग्लिश सरदारांच्या मुलांस शिक्षण देण्यास शाळा घातल्या. त्याला स्वतःला निबंध लिहिण्याचा व परभाषेंतील पुस्तकांचें भाषांतर करण्याचा नाद होता. आल्फ्रेड इ. स. ९०१त वारला.

४. आल्फ्रेडच्या मागून वेसेक्सच्या गादीवर जे राजे आले ते कर्तबगार असून त्यांनीं सगळ्या इंग्लंडवर वेसेक्सचें अधिराज्य तसेंच कायम राखिलें; परंतु ९७५ सालीं कर्तबगार राजांची ही परंपरा संपून दुर्बल राजे त्यांच्या जागीं आले. या राजांनीं डॅनिश लोकांच्या तडाक्यांतून आपला बचाव करून घेण्याकरितां डेनगेल्ड नांवाचा सार्वत्रिक कर लोकांवर बसविला व तो कर खंडणी म्हणून ते डेन लोकांच्या हवालीं करूं लागले. परंतु शत्रूला खंडणी देऊन त्याच्यापासून आपलें संरक्षण करूं पाहणें म्हणजे अग्नींत लाकडें भरून तो विझवूं पाहण्यासारखेंच अदूरदृष्टीचें कसें आहे, हें त्यांस लवकरच कळून आलें. या खंडणीनें शत्रूचा लोभ अधिकच वाढला; व एथलरेडच्या कारकिर्दीत त्याचा अनुभव आला. एथलरेडनें पुनः पुनः खंडणी भरली. पण डेन लोकांची तृप्ति झाली नाहीं. तेव्हां

तो अगदीं त्रासून गेला. इतका कीं, त्याचें डोकें फिरून त्याच्या डुकुमावरून वेसेक्समधील सर्व डेन लोकांची 'सेंट ब्राइसेस डे' या सणाच्या दिवशीं कत्तल करण्यांत आली (१००२). या कृत्यानें डेन्मार्कचा राजा स्वेन अगदीं चिडून गेला व त्यानें पुढील वर्षी स्वारी करून वेसेक्सचा मुख्य उध्वस्त केला. दहा वर्षेपर्यंत लढाई चालली होती. "शेवटीं सैन्याची जमवाजमव करून लढाई देण्यास एकही सरदार राजास मदत करीना व एका शायरमधील (परगणा) लोक दुसऱ्या शायरांतील लोकांस कोणतेही साहाय्य करण्यास तयार होईनात." १०१३त एथलरेड फ्रान्सच्या उत्तरेकडील नॉर्मंडी प्रांतांत पळून गेला, व स्वेन हाच इंग्लंडचा राजा बनला. पण तो एक वर्षांतच मरण पावला. ही संधि साधून विटन सभेनें एथलरेड व त्याचा मुलगा एडमंड यांची सत्ता स्थापण्याची खटपट चालविली. परंतु स्वेनचा मुलगा क्यान्यूट हा बापासारखाच कर्तबगार असल्यामुळें इंग्लिशांस हार खावी लागली. इ.स. १०१६त अँसन्डन येथें निकराची लढाई झाली. तींत एड्रिक हा प्रबल इंग्रज सरदार आयत्या वेळीं फितूर होऊन शत्रूस मिळाल्यामुळें इंग्रजांचा पराभव झाला. पुढील सालीं तर देशद्रोही एड्रिकनें एडमंडचा खून करविला! तेव्हां इंग्लिशांचा निरुपाय होऊन त्यांनीं क्यान्यूट या डेन राजास इंग्लंडचा राजा म्हणून मान्यता दिली व डॅनिश वंश इंग्लंडवर राज्य करूं लागला (१०१७).

५. या क्यान्यूट राजाची एक गमतीची आख्यायिका सांगतात. तोंडपुजे लोकांनीं त्यास म्हटलें कीं, पंच महाभूतेंसुद्धां आपली आज्ञा शिरसामान्य करितात, मग यःकश्चित् मानवांची गोष्ट काय? एके दिवशीं क्यान्यूट भरतीच्या वेळीं समुद्राच्या किनाऱ्यावर खुर्ची टाकून बसला; व तोंडपुज्यांदेखत त्यानें समुद्रास अमक्या एका हद्दीच्या पुढें लाटा न येऊं देण्याची आज्ञा केली. पण ती आज्ञा कोठल्या कोठेंच राहून समुद्राच्या पाण्यानें राजाची खुर्ची वेढिली.

तेव्हां क्क्यान्यूट तोंडपुज्यांस बोलला, “ माझी खुशामत करीत असतां सत्याची तुम्ही कांहींच चाड कशी ठेवीत नाहीं बरें ! हा समुद्र पहा, ईश्वराज्ञेनें माझी खुर्ची वेढून टाकीत असून माझ्या आज्ञेची त्याला कांहींच पर्वा नाहीं. तेव्हां धिक्कार असो तुम्हांला ! ” क्क्यान्यूट हा कर्तबगार असून त्यानें शहाणपणानें राज्यकारभार चालविला. परंतु त्याच्या मुलांत कर्तृत्व नसल्यामुळे त्यांच्यानें राज्याची वळकटी राखविली नाहीं. तेव्हां १०४२ त त्याचा धाकटा मुलगा वारला ही संधि साधून विटनसभेनें एग्वर्टचा इंग्लिश वंश फिरून राज्यावर आणिला. एथलरेडचा मुलगा एडवर्ड यास गादीवर बसविण्यांत आले व इंग्लंडवर फिरून वेसेक्सचा अंमल चालू झाला.

६. डॅनिश लोकांशीं अँग्लो-सॅक्सन लोकांस जी टक्कर द्यावी लागली तीमुळे अँग्लो-सॅक्सनांच्या सामाजिक व्यवस्थेंत मोठाच फरक पडला. गरीब शेतकरी जे सर्ले त्यांना स्वतंत्रतेनें रहाणें धोक्याचें वाटून ते कोणत्याना कोणत्या सरदाराचे अंकित बनू लागले. राजांनाही संबंध इंग्लंड हातीं पडल्यामुळे मोठमोठ्या जमिनी सरदारांस तोडून देणें भाग झालें. सरदारांच्या वाढत्या सामर्थ्यास आळा घालणें राजांस शक्य राहिलें नाहीं, किंबहुना त्यांची सत्ता वाढल्यास शत्रुशीं लढतांना त्यांच्या वाढत्या सामर्थ्याचा आपणासच उपयोग व्हावयाचा असल्यामुळे ती सत्ता वाढविण्यासच राजे लोक उत्तेजन देऊ लागले. एकाद्या थेननें (कनिष्ठ सरदारानें) पराक्रम गाजवून स्वामिसेवा केली तर त्याची संभावना करण्यासाठीं राजे त्यास मोठी जमीन तोडून देऊ लागले. अशा रीतीनें सरदारांचें ऐश्वर्य व सामर्थ्य अतिशय वाढून सामान्य लोक कंगाल व परावलंबी बनले. “ आल्फ्रेडच्या वेळेपासून लॉर्डच्या सत्तेचा आश्रय केल्याशिवाय एकही मनुष्य राहीनासा झाला. ज्याचें संरक्षण करण्यास एकही लॉर्ड मिळत नसे, तो मनुष्य कायद्याच्या संरक्षणास अपात्र अशीच स्थिति झाली.”\*

## ५ नॉर्मन वुइल्यम विजयी झाला.

—:—:—

हेस्टिंग्जची लढाई, १०६६.

१ सरंजामी पद्धति. २ गॉड्विन व त्याचा मुलगा हॅरोल्ड. ३ इंग्लंडा-  
तील दुही. ४ हेस्टिंग्ज येथील लढाई.

१. १०४२ त एडवर्ड गादीवर आला; तेव्हां डेन लोकांची सत्ता नाहीशी होऊन फिरून सॅक्सन अंमल सुरू झाला. हा एडवर्ड शांतवृत्तीचा असून साधुपणाने वागत असे. परंतु राज्य करावयाचे म्हणजे राज्यकर्त्याच्या अंगी जी तडफ, कर्तृत्व व दुसऱ्यावर छाप बसविण्याचा गुण लागतो, त्यांचा त्याच्या ठिकाणी अभाव असल्यामुळे त्याच्या काळी सरदार लोक अधिकच प्रबल होऊन राजा म्हणजे सरदारांच्या हातचे बाहुलें ही स्थिति झाली. शिवाय एडवर्ड राज्यावर येण्यापूर्वी फ्रान्सांत जाऊन राहिला होता. तेथे राजाने सरंजामी पद्धत स्वीकारून सरदार लोकांस मोठमोठे प्रांत तोडून दिले होते. या पद्धतीने राज्य करू लागले म्हणजे सरदार लोक आपआपल्या प्रांताचा सर्व बोजा संभाळतात व राजावर कांहींच भार पडत नाही हें खरे; पण कामाची जबाबदारी दूर होते तिच्याबरोबरच सत्ताही राजास सोडून जाते, व राजा निर्माल्यवत् होतो. शिवाय राज्यव्यवस्थेतील एकसूत्रीपणा नाहीसा होऊन देशांत कलह माजण्याचा संभव दुणावतो. मराठी राज्याच्या विनाशकाळीं शिंदे, होळकर, भोंसले, गायकवाड इत्यादि सरदार असेच स्वतंत्र झाले व राज्यांतील शिस्त बिघडून मराठेशाहीस इंग्रजांशीं टक्कर देणे अशक्य झाले हें प्रसिद्धच आहे. ते कसेही असले तरी एडवर्डला ही पद्धत पसंत पडली व इंग्लंडची गॉड्विन, सिवर्ड व लिऑफ्रिक या तीन सरदारांत त्याने वांटणी केली. वेसेक्स गॉड्विनकडे, उत्तर भाग सिवर्डकडे व मध्य ब्रिटन लिऑफ्रिककडे त्याने सोंपविले. त्या-

मुळें हे सरदार प्रबल झाले; पण गॉड्विन हा खुद्द राजाजवळ असल्याने त्याची सत्ता अतिशय वाढली.

२. फ्रान्सांत असतां उत्तरेकडील नॉर्मंडी या प्रांतांत एडवर्ड रहात असे. तो प्रांत सरंजामी पद्धतीप्रमाणें दोन तीन शतकांपासून त्यांत वसाहत करून राहिलेल्या नॉर्मन ( नॉर्थमेन ) लोकांच्या म्होरक्यास बहाल करण्यांत आला होता. या नॉर्मन लोकांचा पगडा एडवर्डच्या मनावर फार बसला होता. त्यानें इंग्लंडचें राज्यपद मिळतांच बहुतेक सर्व अधिकाराच्या जागा नॉर्मन लोकांस दिल्या. क्वान्टर्बरीच्या आर्चबिशपच्या जागेवरसुद्धां एका नॉर्मनाची नेमणूक केली. सरदार गॉड्विन यास हें राजाचें कृत्य मुळींच आवडलें नाहीं व त्यानें नॉर्मनांची सत्ता कमी करण्याची खटपट चालविली. शेवटीं त्याच्या इच्छेवरून क्वान्टर्बरीच्या नॉर्मन आर्चबिशपास रजा देण्यांत येऊन स्टिंगंड नांवाच्या इंग्रज आर्चबिशपांची राजानें त्याच्या जागीं नेमणूक केली. यानंतर थोड्याच महिन्यांनीं गॉड्विन वारला व त्याचा मुलगा हॅरोल्ड हा त्याच्या जागीं सरदार होऊन सर्व राज्याचा कारभारही पाहूं लागला. या वेळीं एडवर्डचा भाचा बुइल्यम हा नॉर्मंडीचा ड्यूक होता. या बुइल्यमची एडवर्डच्या मनावर इतकी कांहीं छाप बसली होती की, १०५१ सालीं तो इंग्लंडांत आला असतां एडवर्डनें आपल्यामागून इंग्लंडची गादी त्यास मिळावी अशी व्यवस्था करण्याचें वचन दिलें. त्यामुळें वारशाच्या हक्कानेंच आपल्याला इंग्लंडची गादी मिळेल असें बुइल्यमला वाटूं लागलें. या हक्कास आणखी एका प्रसंगानें त्यानें बळकटी आणिली. एडवर्डचा कारभारी, हॅरोल्ड हा एकदां फ्रान्सकडे दर्यावरून प्रवास करीत असतां त्याची बोट फुटली व तो बुइल्यमच्या हातीं लागला. तेव्हां एडवर्डच्या मागून इंग्लंडचें राजपद तुम्हास मिळवून देईन असें त्याजपासून वचन घेऊन बुइल्यमनें त्यास

सोडून दिलें. एडवर्ड हा १०६५ च्या नाताळांत वारला. इंग्लिश राजवंशांतील वारस लहान असल्यामुळे व या वेळीं नॉर्मंडीचा सरदार वुइल्यम हा इंग्लंडची गादी मिळविण्यासाठीं टपलेला आहे असें माहीत असल्यामुळे, या वेळीं कर्तबगार मनुष्यच राज्यावर बसविला पाहिजे असा विचार करून हॅरोल्ड हा इंग्लिश वंशांतील असून राज्यास या नॉर्मनांच्या धाडीपासून वांचविण्यास समर्थ आहे असें पाहून विटन सभेनें एडवर्डचा ज्या दिवशीं वेस्टमिन्स्टर मठांत दफनविधि केला त्याच दिवशीं इंग्लंडचा राजा म्हणून हॅरोल्डच्या नांवानें द्वाही फिरविली.

३. इकडे वुइल्यमनें इंग्लंडची गादी मिळविण्याचा पक्का निश्चय केला होता. इ.स. १०६६ च्या आरंभीं फ्रान्समध्ये जेथें जेथें नॉर्मन लोकांची वस्ती होती तेथून इंग्लंडवर स्वारी करण्यासाठीं त्यानें सैन्य जमा केलें व लवकरच स्वारी करण्याचा त्यानें बेत केला. पण दुर्दैवानें अशा संकटकाळींही इंग्रजांत एकी झाली नाहीं व त्यामुळे परकीय वुइल्यमचें इंग्लंड जिंकण्याचें कार्य अगदीं सुकर झालें! हॅरोल्डनें आपला भाऊ टॉस्टिग यास काढून नॉर्दब्रिया प्रांतावर मॉर्कर यास नेमिलें होतें; टॉस्टिग हा नॉर्वेच्या राजाची मदत मिळवून नॉर्दब्रियांतून मॉर्कर यास हांकून देण्यासाठीं त्या प्रांतावर चालून आला व त्यानें मॉर्करचा पराभव करून त्यास दक्षिणेस हांकून दिलें. ही बातमी लागली तेव्हां वुइल्यमची स्वारी केव्हां येईल याचा नेम नव्हता; तरी हॅरोल्डला उत्तरचा बंदोबस्त करण्यासाठीं घाईघाईनें तिकडे जावें लागलें. हॅरोल्ड घाईनें कूच करून यॉर्कला पोचला व थोड्याच वेळानें स्टॅम्फर्ड ब्रिज येथें त्याची व शत्रूची गांठ पडून १०६६ तील सप्टेंबरच्या २५ तारखेस लढाई झाली. तींत टॉस्टिग व त्याचा साहाय्यकारी नॉर्वेचा राजा हे दोघेही पडले. त्यामुळे वंडाचा मोड झाला व हॅरोल्डला यश आलें.

४. इतक्यांत बुइल्यमची स्वारी फारच लवकर येणार अशी बातमी आल्यामुळे त्या प्रांताचा बंदोबस्त करण्यास न थांबता हॅरोल्ड लगबगीने दक्षिणेकडे आला. तो पोंचण्यापूर्वीच बुइल्यम सप्टेंबरच्या २८ तारखेस पेव्हेन्सी बंदरांत सुरक्षितपणे उतरून लंडनवर चाल करून येऊं लागला होता. भोंवतालचा मुद्दख उध्वस्त करून बुइल्यमला उपास पाडावे व त्याला शरण यावयास लावावे असा हॅरोल्डला त्याच्या पुष्कळ मित्रांनीं सल्ला दिला, परंतु कोणाचेंही म्हणणें न ऐकतां हॅरोल्डनें दक्षिणेकडील व पूर्वेकडील कांहीं लोक जमविले व हेस्टिंग्ज गांवाजवळच्या सेन्लॅक टेकडीवर तो बुइल्यमच्या वाटेवर तळ देऊन बसला. टेकडीच्या अगदीं माथ्यावर हॅरोल्ड राहिला व त्याच्याभोंवतीं खाशी फौज ढाली घेऊन सज्ज होती; व त्याच्याही खाली इतर सैन्य होतें. इंग्रजांचें सैन्य पायदळ असून परशू व दगड हींच त्यांचीं हत्यारें होतीं. नॉर्मन लोकांकडे बरेच घोडेस्वार असून त्यांच्याकडे तिरंदाजही पुष्कळ होते. नॉर्मन घोडेस्वारांनीं जेव्हां टेकडीवर पहिला हल्ला केला, तेव्हा इंग्रजांनीं परशूंचे तडाके लगावून व धोंड्यांचा वर्षाव करून तो परतविला. शिस्त, चपलाई व लष्करी शिक्षण या बाबतींत नॉर्मन सैन्याची जरी सरशी होती तरी संख्येनें इंग्रज फौज अधिक असल्यामुळे व तिला आपलें ठिकाणच धरून रहावयाचें असल्यामुळे पुनः पुनः नॉर्मनांनीं केलेले हल्ले तिनें परतविले. नॉर्मन सैन्य बरेंच जेरीस येऊन बुइल्यम मारला गेल्याचीही सैन्यांत बातमी उठली. तेव्हां बुइल्यमनें आपल्या डोर्कावरचें शिरस्त्राण काढून सैन्यांत आपण जिवंत असल्याचा पुकारा केला. मग आपण पळून चाललों अशी बतावणी करण्याचा त्यानें सैन्यास हुकूम केला. त्याबरोबर नॉर्मन सैन्य पळू लागलें. शत्रु पळतात असें पाहतांच हॅरोल्डच्या सैन्याच्या उजवीकडले लोक दुरळून गेले व शत्रूचा पाठलाग करण्यास धांवले. त्याबरोबर नॉर्मन लोक एकदम



उलटले. अव्यवस्थित रीतीने पाठलाग करावयास आलेल्या लोकांचा त्यांनी चक्काचूर उडविला व हॅरोल्डच्या सैन्यावर उजव्या बाजूने निकराचा हल्ला केला. तरी लढाई लवकर संपेना. तेव्हा वुड्ल्यमने तीरवाल्यांस टेंकडीच्या माथ्यावर तीर सोडण्याची सूचना केली. त्यांतून एक बाण हॅरोल्डच्या डोळ्यांत शिरला व त्याने त्याचा प्राण घेतला. हॅरोल्डचे भाऊ अगोदरच पडले होते. तेव्हा इंग्रज सैन्यास पुढारीच कोणी न राहिल्यामुळे ती पळत सुटली, व वुड्ल्यमचा जय झाला ( १०६६ ऑक्टोबर १४ ).

५. हॅरोल्ड पडल्याची बातमी कळतांच विटन सभेने इंग्लिश राजवंशांतील एड्गर ऐथेलिंग यास राजपद दिलें; पण तें त्याजकडे कायम रहावें यासाठीं कांहींच तजवीज केली नाहीं. जय मिळाल्यावर बुइल्यमने लंडनमध्ये लागलीच न जातां दक्षिणेकडील प्रांत काबीज करण्याचा उद्योग आरंभिला. या कृत्यांनीं लंडनचा समुद्राशी संबंध तुटला, तेव्हां एड्गर व त्याचे साहाय्यकारी घाबरून गेले व खुद्द एड्गरने बुइल्यमला इंग्लंडची गादी देण्याचें कबूल केलें. मग १०६६ च्या नाताळांत वेस्टमिन्स्टर अँबेमध्ये \*बुइल्यमला राज्याभिषेक करण्यांत

**\*नॉर्मन घराणें, १०६६-११५४.**

पहिला बुइल्यम १०६६-२०८७.

रॉबर्ट. दुसरा बुइल्यम, पहिला हेन्री,  
१०८७—११००. ११००—११६५.  
अँडेल (मुल्गी).

मॉटिल्डा. स्टाफन,  
११३५-११५४.

(अँत्रेगिह्न घराण्याचा पहिला राजा) दुसरा हेनरी,  
११५४-११८९.

आला, व अशा रीतीने इंग्लंडवर परकीय नॉर्मन राजांचा अंमल चालू झाला. अशा प्रकारे अवध्या पन्नास वर्षांमध्ये इंग्लंड दोनदां पारतंत्र्यांत पडले. इंग्रज लोक नादान किंवा देशभक्तिशून्य होते असें केव्हांही म्हणतां येणार नाही. पूर्वी अँसन्डनच्या लढाईत एडमंड व आतां हॅरोल्ड यांसारखे तेजस्वी वीर त्यांच्या पक्षाचे धुरीण होते. दोन्ही लढायांत इंग्रज सैन्य मोठ्या शर्थीने लढले. पण दोन्ही वेळां त्यांच्या बाजूम एक मोठे व्यंग होतें. तें म्हणजे त्यांच्यातील दुही होय. एड्रिक, टॉस्टिंग, एड्विन, मॉर्कर इत्यादि लोकांची फितुरीच इंग्रजांच्या पराजयाचे खरे कारण होय. इंग्लंडांत बेकी झाली तेवढें सोडून परकीयांची इंग्लंडांत कधीही डाळ शिजली नाही व शिजणार नाही, या शेक्सपियरनें सांगितलेल्या तत्त्वाचीं हीं उत्तम उदाहरणे होत.

६. इंग्लंडांत या वेळीं इतकी वजबजपुरी माजली होती की, बुद्धिमत्सारखा कडक, धोरणी व कर्तृत्ववान् राजा या वेळीं त्या देशावर आला ही एका दृष्टीनें बरी गोष्ट झाली असेंच म्हटले पाहिजे. दुसरे असें की, नॉर्मन हे अँग्लो-सॅक्सनांप्रमाणे ट्युटॉनिक वंशाचेच होते, व काहीं दिवस जरी नॉर्मन राजे इंग्रजांशीं परकेपणाने वागले तरी हळू हळू या कुलैक्याचा जोर होऊन नॉर्मन हे इंग्रजांत मिसळून गेले व आजचे इंग्रज राष्ट्र म्हणजे या दोन्ही जातींच्या मिश्रणानेच झाले आहे. नॉर्मन लोक फ्रान्सांत रहात असल्यामुळे इंग्लंडचे युरोपशीं आजपर्यंत जितके दळणवळण असे, त्याहून यापुढे ते वाढले. याचा परिणाम इंग्रजी भाषेवरही होऊन त्या भाषेत पुष्कळ फ्रेंच शब्द प्रत्यक्ष किंवा परंपरेनें शिरले व त्या भाषेला विशेषच प्रौढता आली. इंग्लंड हे एकाकी बेट पडले होते ती स्थिति पालटून रोमन साम्राज्यांत शिरल्यामुळे पूर्वी जसा युरोपियन सुधारणेची इंग्लंडचा संसर्ग घडला तशीच या वेळींही स्थिति झाली.

७. हे परकीय राज्य इंग्रजांनीं एकदम मान्य केले नाही. पश्चिम

इंग्लंडांत व उत्तर इंग्लंडांत सॅक्सन लोकांनी पुनः पुनः बंडे केलीं. परंतु वुइल्यमनें जबरदस्तीनें त्यांचा वेळींच मोड केला. शेवटीं उत्तरेकडे तर त्यानें मुद्दख जाळून पोळून उध्वस्त केला, तेव्हां हीं बंडे पुरीं मोडलीं ( १०७० ). त्यानें बंडखोरांच्या जमिनी जप्त केल्या व आपल्या नॉर्मन सरदारांत वांटून दिल्या. परकीय वुइल्यमशीं झगडणाऱ्या या कर्तबगार पुरुषांत प्रमुख म्हटला म्हणजे देशभक्त हिअरवर्ड दी सॅक्सन हा होय. त्यानें दल-दलीच्या इलाय बेटांत एक लांकडी किल्ला बांधिला व नॉर्मनांशीं स्वदेश-रक्षणार्थ झगडणाऱ्या लोकांचें इलाय हें आश्रय-स्थानच बनून गेलें. वुइल्यमनें हिअरवर्डला पकडण्यासाठीं हरप्रयत्न केले, पण ते सर्व व्यर्थ जाऊन इलाय बेट हातीं येणें अशक्य असें त्यास वाटू लागलें. वुइल्यमच्या अनुयायांपैकीं एकांनें असें म्हटलें आहे कीं, हिअरवर्डसारखे जर आणखी तीन देशभक्त इंग्लंडला या वेळीं लाभले असते तर नॉर्मनांचा विजय होऊन इंग्लंडला स्वातंत्र्यास मुकावें लागलें तसा कदापिही प्रसंग आला नसता ! पण वुइल्यमचें नशीब जोरावर असल्यामुळे इलाय येथील कांहीं मठवाद्यांस हिअरवर्डचा घात करण्याची बुद्धि झाली व त्यांनीं त्याच्या किल्ल्याची वाट विश्वासघातानें वुइल्यमास दाखवून दिली व हिअरवर्ड वुइल्यमच्या हातीं आला ( १०७१ ). यानंतर नॉर्मनांशीं विरोध करणारा कोणीही वीरपुरुष निघाला नाही व नॉर्मन राजसत्ता दृढमूल झाली.

८. इंग्लंडमध्ये सरंजामपद्धति ( feudalism ) ठोकळमानानें पूर्वी होती हें आपण पाहिलेंच आहे. परंतु वुइल्यमनें युरोपांतल्या प्रमाणें व्यवस्थितपणें आतां ती पद्धति इंग्लंडांत सुरू केली. पहिल्यानें त्यानें सर्व जमीन राजाची असें जाहीर केलें, व तिच्यापैकीं कांहीं भाग ' राजाची जमीन ' म्हणून पूर्वीप्रमाणें स्वतःकडे राखिला. ज्या इम्रजांनीं त्याची सत्ता मान्य केली त्यांच्या जमिनी त्यांकडेच सोंप-

विल्या. बंडखोरांची जमीन मात्र जप्त करून नॉर्मन अनुयायांत त्याने वांटून दिली. ही जमीन घेतांना प्रत्येक सरदारास कांहीं अटी कबूल कराव्या लागत. पहिली गोष्ट ही कीं, गुडवे ठेवून राजाबद्दल राजनिष्ठा त्याला विधिपूर्वक प्रदर्शित करावी लागे. दुसरे असे की. लढाईच्या प्रसंगीं राजानें हुकूम केल्याबरोबर आपण आपणाकडे नेमून दिली तितकी फौज घेऊन राजाच्या वर्तानें लढण्यास तयार राहूं. अशीही त्यास शपथ घ्यावी लागे. हे सरदार लोक आपल्याला मिळालेल्या जमिनींपैकीं कांहीं स्वतःकडे ठेवून बाकीची खालच्या गरीब जमीनदारांस अशाच त्यांच्याकडून शपथा घेऊन वांटून देत. त्यांच्याकडून त्याहूनही खालच्या दर्जाच्या लोकांस त्या मिळत. अशा रीतीनें वरपासून \*खालपर्यंत आपल्या कुळास लष्करी चाकरीबद्दल बांधून घेऊन जमीन देण्याची वहिवाट पडली. परंतु ही नव्वति सरदाराच्या सत्तेवर कोणताही आळा न घालतां अमद्यांत आगिळी तर कसे अनर्थ उद्भवतात हें बुइल्यमनें फ्रान्सांत पाहिलें होतें. तो स्वतः नॉर्मंडीचा ड्यूक असल्यामुळें फ्रेंच राजाचा मांडलिक सरदार होता, तथापि आपल्या मुलुखांत स्वतंत्रेनें वावरण्याची त्याला संवय लागून गेली होती. असें जर सरदार वागूं लागले तर राजाची सत्ता नामधारी होऊन बसते असा त्याचा अनुभव होता. चाकरितां इंग्लंडांत एकाच सरदारास मोठमोठे प्रांत तोडून द्यावयाचे नाहींत व एकाद्या सरदाराची वांटणी जरा मोठी झाली असें वाटल्यास त्यास ती एका ठिकाणीं न देतां कांहीं भाग एका ठिकाणीं तर राहिलेला

\*अगदीं खालच्या टोंकास जमिनीवर रावणारीं कुळें असत. त्यांनीं आपले जमीन करावी व आठवड्यांतून किंसेक दिवस सरदारानें स्वतःकडे राखिलेल्या जमिनीवर काम करावें अशी व्यवस्था असे. हीं कुळें लष्करी चाकरीबद्दल बांधलीं नसत. यांची स्थिति कष्टाची असून त्यांना गुलामवर्ग (villeinage) म्हणत, व जित इंग्रजांतून या वर्गाची भरती झाली होती.

दुसऱ्याच ठिकाणीं असें करावयाचें, या बाबतींत बुइल्यमनें दक्षता ठेविली. मात्र डरहॅम, चेस्टर, व केंट या तीन परगण्यांच्या सरदारांच्या पॅलॅटिनेट काउन्टीज राखून त्यांच्या हातीं त्यानें विशेष सत्ता ठेविली; परंतु हें तिन्ही परगणे स्कॉटलंड, वेल्स व फ्रान्स या शत्रूंच्या राज्यां-लगत असल्यामुळें शत्रूंवर दडपण ठेवण्यासाठींच त्यानें ही व्यवस्था केली होती. अशा रीतीनें सरदारांच्या सत्तेवर योग्य आळा ठेविल्या-मुळें इंग्लंडचें एक राष्ट्र बनण्यास फारच उपयोग झाला व इंग्लिश राजसत्ता फ्रान्सांतल्याप्रमाणें दुर्बळ झाली नाही.

९. सर्व राष्ट्रांवर राजाची छाप पडून सरदारांच्या प्राबल्यानें देशाचे तुकडे पडूं नयेत म्हणून बुइल्यमनें दुसऱ्याही युद्धास अमलांत आणिल्या. त्यानें १०८६त सर्व राज्यांतील जमिनीची मोजणी करविली, त्यावेळीं जमिनीची किंमत तिचा मालक, त्याचीं गुरें, घरे वगैरे बाबींची नोंद करण्यांत आली. ती 'डोमसडे बुक' (Domesday Book) या नांवानें प्रसिद्ध आहे. त्याचप्रमाणें सॅलिस्बरी येथे सरदार व त्यांची मुख्य मुख्य कुळें या सर्वांची सभा भरविली. तींत सुमारे साठ हजार लोक जमले होते. तेथें बुइल्यमनें सरदारांकडून व त्यांच्या कुळांकडून राजनिष्ठेच्या शपथा घेवविल्या. त्यामुळें इंग्लंड हें एक राष्ट्र असून सरदारांहून राजाचा आपणावर अधिक हक्क आहे याची प्रत्येक जमीनदार कुळास जाणीव उत्पन्न झाली व प्रसंग पडल्यास सरदाराविरुद्ध कां होईना पण आपणांस राजाच्याच बाजूनें लढलें पाहिजे, हेंही त्यास कळून आलें. बुइल्यमनें आपल्या राज्याची बळकटी राखण्यासाठीं बरेच किल्ले बांधिले. त्यांत लंडनचा टॉवर प्रमुख आहे. या किल्ल्यांच्या आंत बळकट बालेकिल्ले असून भोंवतीं ठिसूळ दगडाच्या किंवा लांकडाच्या लहान लहान इमारती असत. शत्रूंकडून यांचा पाडाव झाल्यावर मग बालेकिल्ल्यांवर धाड यावयाची. ते बालेकिल्ले इतके बळकट केले होते कीं, आंतील सैन्यास उपास-

मारीशिवाय अन्य कारणानें शत्रूस शरण जाण्याची भीतिच नसे. येणेंप्रमाणें बुइल्यमनें इंग्लंडवर स्वारी करून बळकट राज्याची स्थापना केली. पुढें पुढें नॉर्मन सरदारांनीं बंडें केलीं व बुइल्यमच्या मुलांनीं तंटे माजविले. परंतु बुइल्यम शूर व खबरदार असल्यामुळें कोणाचें कांहीं चाललें नाहीं. बुइल्यम १०८७ त वारला. त्याला शिकारीचा बराच नाद असल्यामुळें त्यानें शिकारीसाठीं 'न्यू फॉरेस्ट' (नूतन अरण्य) राखावयाचें म्हणून ९०,००० एकर जमीन हॅम्प-शायर परगण्यामध्ये पड पाडिली, व आपल्यालाच केव्हां झालें तरी शिकार मिळावी या उद्देशानें जो कोणी मनुष्य हरिण मारील त्याचे डोळे काढण्यांत येतील असें त्यानें फर्माविलें. असल्या कडक काय-द्यांनीं लोक अगदीं त्रासून गेले; तथापि त्याच्या कडक अंमलानें सरदारांचें बंड पुष्कळ शमलें आणि देशांत शांतता नांदूं लागली. त्यानें य्यू व क्लेमिंग (क्लंडर्समधील लोक) यांस इंग्लंडातील मोठमोठ्या शहरांत राहण्यास परवानगी दिली व अशा रीतीनें अप्रत्यक्षपणें इंग्लिश-व्यापारास व उद्योगधंद्यांस उत्तेजन दिलें.

## ६. दुसऱ्या हेन्रीची चोख व्यवस्था.

१ सरदारांचें प्राबल्य. २ दुसऱ्या बुइल्यमची कारकीर्द. ३ पहिल्या हेन्रीची सनद. ४ हेन्रीचीं रॉबर्टशीं व पोपशीं भांडणें. ५ स्टीफन. ६ धर्मगुरूंची चौकशी. ७ थॉमस ए बेकट. ८ क्लेरेण्डनचे नियम व बेकेटचा खून. ९ दुसऱ्या हेन्रीची सैन्यव्यवस्था. १० दुसऱ्या हेन्रीची न्यायव्यवस्था. ११ आयर्लंडवर अंमल.

१. १०६६पासून इंग्लंडच्या इतिहासाच्या नवीन भागास सुरुवात होते. नॉर्मन बुइल्यम इंग्लंडवर स्वारी करून आला त्यानें तेथें कायमची वस्ती केली, व इंग्लंडांत जोरदार एकछत्री सत्ता स्थापिली. तथापि त्याला या कामीं सरदारांची मदत घेणें जरूर पडलें.

शिवाय त्या वेळची समाजरचना, युद्धरीति व देशांतील इतर रिवाज यांमुळे सरदार लोक बलिष्ठ असत. परदेशाशीं युद्ध करितांना काय किंवा देशांत शांतता राखतांना काय सरदारवर्गाशीं गोडी गुलाबीने वागून राजास हीं कामें पार पाडावीं लागत. ही स्थिति १४८५ पर्यंत टिकली. तेव्हां ( १०६६-१४८५ ) या कालविभागांत सरदारवर्गच प्रमुखत्वानें वावरतांना आपल्याला दिसेल. एखादा कर्तव्यगार राजा असला कीं नमर्ते घेऊन दिवस काढावे, पण त्याच्या जागीं दुर्बल राजा आला कीं त्यास त्राहि त्राहि करून सोडावें, केव्हां सामान्य जनांची कड घेऊनही राजे लोकांशीं तंटा करावा तर केव्हां केव्हां परदेशांतील युद्ध सुरू असतां शौर्य गाजवून धन व कीर्ति यांची पैदास करावी, कोठेच युद्ध नसलें तर स्वदेशांतच दोन राजघराण्यांत फूट पाडून यादवी माजवावी व आपली रणकंडू शमवावी, असें नाना प्रकारचे डाव खेळण्यांत सरदारवर्ग चूर झालेला आपल्याला आढलेल. या भागाच्या शेवटीं मात्र यादवी माजवून सरदारांनीं आपला नाश करून घेतला ( १४८५ ), व त्यामुळे सरदारवर्गाच्या सत्तेचा तेव्हां अंत झाला.

२. पहिल्या बुइल्यमच्या मागून त्याचा दुसरा मुलगा बुइल्यम हा इंग्लंडचे गादीवर आला. त्यानें तेरा वर्षे राज्य केलें ( १०८७-११०० ). त्या वेळांत नॉर्मन सरदार राजसत्तेस धाब्यावर बसविण्याचा सारखा प्रयत्न करीत होते. त्यांस त्यानें बरेच ताब्यांत ठेविलें. पण तो अत्यंत द्रव्यलोभी होता. संभाजीचा जसा कलुशा तसा त्याचा फ्लॅम्बर्ड नांवाचा दुष्ट मंत्री होता; त्याच्या साहाय्यानें कोणताही अधिकारी नेमावयाचा झाला कीं लांच घ्यावयाचा, शिवाय जागा पुष्कळ दिवस रिकाम्या ठेवूनही पैसे मिळवायाचे असा क्रम बुइल्यमनें चालविला. क्वान्टर्बरीचा आर्चबिशप लॅन्फ्रँक हा वारल्यानंतर त्याची जागा बरींच वर्षे रिकामी ठेवून राजाच

उत्पन्न खाऊ लागला. पुढें वुइल्यम आजारी पडला. तेव्हां क्वान्ट-बरीची जागा रिकामी ठेविल्यामुळे हें दुखणें आपल्याला आलें असें वाटून त्यानें शीलवान् व विद्वान् अशा अँन्सेम नांवाच्या इसमास त्या जागेवर नेमिलें; परंतु पुढें बरा झाल्यावर लांचाचें बोलणें काढिलें. अँन्सेम कांहीं केल्या कबूल होईना; तेव्हां राजानें त्याला हद्दपार केलें. दुसरा वुइल्यम न्यु फॉरेस्टमध्ये शिकार करीत असतां कोणी डाव धरून त्याला ठार मारिलें (११००).

३. नंतर त्याचा धाकटा भाऊ हेन्री हा गादीवर बसला. त्यानें गादीवर येतांच लोकांना एक सनद दिली. धर्मखात्याच्या हक्कांत आपण ढवळाढवळ करणार नाहीं, सरदार व जमीनदार यांचे हक्क आपणांस मान्य आहेत व 'साधु एडवर्ड'च्या वेळेच्या इंग्लिश चालीरीति आणि कायदे तसेच पुढें चालविण्यांत येतील, अशी अभिवचनें तीत होती. ही सनद म्हणजे पुढें जॉनच्या काळीं जी लोकसत्तेचा आधारस्तंभ अशी मोठी सनद (मॅग्ना चार्टा) लोकांनीं मिळविली तिचें पूर्वचिन्हच होती. ही सनद लोकांना सुखासुखी मिळाली असें नसून हेन्रीचा वडील भाऊ रॉबर्ट हा जिवंत असल्यामुळे आपण गादीवर टिकूं कीं नाहीं याची हेन्रीस शंका होती. अशा वेळीं राजसत्तेवर आळा पडला तरी लोकांस हक्कांचें दान करून खूष करण्यांतच आपला निभाव आहे, हें त्यानें ओळखिलें आणि सनद देऊन लोकप्रियता संपादन केली. या राजासंबंधानें एक मुख्य गोष्ट अशी कीं, त्याचा जन्म इंग्लंडांत झाला असून तो इंग्लिश लोकांत वाढला होता व इंग्लिश राजवंशांतील शेवटला पुरुष जो एडगर एथेलिंग याची भाची मॅटिल्डा (स्कॉटलंडच्या राजाची मुलगी) हिशीं त्यानें विवाह करून नॉर्मन राजवंश व इंग्लिश राजवंश यांचें ऐक्य केलें; त्यामुळे इंग्रज लोकांना त्याच्यासंबंधीं स्वत्व वाटावयास लागून त्यांचें समाधान झालें.



४. हेन्रीचा वडील भाऊ रॉबर्ट यास पहिल्या बुइल्यमच्या व्यवस्थेप्रमाणे नॉर्मंडी प्रांत मिळाला होता; परंतु लवकरच तो आपला धाकटा भाऊ दुसरा बुइल्यम याजकडे त्याने गहाण टाकिला व कर्ज काढून तो पहिल्या धर्मयुद्धाकरितां जरुसलेमकडे गेला. पुढे तो परत आला व हेन्रीशीं इंग्लंडच्या राज्यासाठीं भांडूं लागला. दोन्ही भावांत सारखा तंटा चालला होता, शेवटीं टेन्सिब्राइ येथे (११०६) लढाई होऊन रॉबर्ट हेन्रीच्या हातीं सांपडला; यापुढे तो कैदेत पडला व हेन्री पहिल्या बुइल्यमप्रमाणे इंग्लंड व नॉर्मंडी या दोन्ही देशांचा कारभार पाहूं लागला. धर्मासंबंधीं बिशप कोणीं नेमावयाचे? राजानें कीं पोपनें, हा इंग्लंडचे राजे व पोप यांच्यांत वादाचा मुद्दा असून पुष्कळ वर्षेपर्यंत यासंबंधीं कटकट चालली होती. हेन्रीनें समेटाचें धोरण अंगिकारून या वादाचा निकाल लाविला. आंगठी व दंड हीं धर्मचिन्हे बिशपच्या हातीं देऊन त्याची विधिपूर्वक नेमणूक पोपनें करावी, पण राजानें धर्मखात्याकडे ज्या जमिनी चालविलेल्या असतात त्याजबद्दल राजनिष्ठेची शपथ राजापुढें वाहून धर्मगुरूनें इतर जमीनदारांप्रमाणे राजाचें स्वामित्व कबूल करावें असें ठरलें.

५. हेन्री ११३५ त वारला. त्यानें आपल्यामागे आपली मुलगी मॅटिल्डा हीस गादीवर बसविण्याविषयीं सरदार लोकांकडून शपथा घेवविल्या होत्या. परंतु स्त्रीराज्याची कल्पना लोकांस न पटून पहिल्या बुइल्यमच्या मुलीचा मुलगा स्टीफन हाच गादीवर आला, पण स्टीफन कर्तृत्ववान् नसल्यामुळे मॅटिल्डाचा एक पक्ष व स्टीफनचा दुसरा पक्ष, असे सरदारांत पक्षभेद होऊन देशांत यादवी माजली. या संघीपासून लाभ करून घेण्याकरितां सरदारांनीं ठिकठिकाणीं किल्ले बांधिले व राजसत्ता अगदीं दुबळी झाली. शेवटीं ११५३ सालीं वॉलिंगफर्ड येथे तह ठरून त्यांत मॅटिल्डाचा मुलगा हेन्री यास

स्टीफनच्या मृत्यूनंतर गादी मिळावी असा ठराव झाला. पुढें एक वर्षानेंच स्टीफन वारला, व दुसरा हेन्री गादीवर आला (११५४)

६. दुसरा हेन्री\* हा फ्रान्समधील अँज्यू प्रांताच्या सरदाराचा मुलगा होता. त्यावरून ११५४पासून जें घराणें इंग्लंडवर राज्य करूं लागलें त्यास अँजेव्हिन म्हणतात. या घराण्याचा अंमल ११५४ ते १३९९ पर्यंत, म्हणजे सुमारे अडीचशें वर्षे होता. हेन्री कर्तबगार असून त्यानें राज्यकारभारांत पुष्कळच सुधारणा केल्या;

\* अँजेव्हिन घराणें, ११५४-१३९९.

दुसरा हेन्री, ११५४-११८९.

पहिला रिचर्ड, जॉन,  
११८९-११९९. ११९९-१२१६.

तिसरा हेन्री, १२१६-१२७२.

पहिला एडवर्ड, १२७२-१३०७.

दुसरा एडवर्ड, १३०७-१३२७.

तिसरा एडवर्ड, १३२७-१३७७.

एडवर्ड ( ब्लॅक प्रिन्स ).

जॉन ऑफ गॉट.

दुसरा रिचर्ड १३७७-१३९९. चौथा हेन्री [पहिला लॅक्यास्टर राजा].

परंतु त्या सांगण्यापूर्वी त्याचा धर्मखात्याशी झालेला तंटा व त्याला आलेले काव्यमय स्वरूप यांचे अगोदर कथन केले पाहिजे. धर्मगुरूंची चौकशी सामान्य लोकांच्या कोर्टात न होता, धर्मकोर्टे निराळी असत, त्यांच्याच पुढे धर्मगुरूंची चौकशी व्हावयाची असा नियम होता. त्यामुळे त्यांस योग्य शिक्षा न मिळतां अगदी थोड्या शिक्षेवर त्यांची सुटका होत असे. हा अन्याय व धर्मगुरूंचा डोईजडपणा हेन्रीला सहन न होऊन निदान महत्त्वाच्या गुन्ह्याचा आरोप धर्मगुरूंवर आला असतां त्यांची चौकशी स्वतंत्र धर्मकोर्टापुढे न होतां सामान्य कोर्टात व्हावी अशी व्यवस्था करण्याबद्दल त्याने खटपट चालविली.

७. इतक्यांत या प्रकरणांत पोपकडून आपल्या बाजूचा निकाल करून घेण्यास हेन्रीस एक चांगलीच संधि मिळाली. क्वान्टबरीचा आर्चबिशप वारला; तेव्हां हेन्रीने त्याच्या जागीं आपल्या मजींतील एका इसमाची नेमणूक करण्याचें ठरविलें. हा इसम म्हटला म्हणजे यॉमस ए बेकेट हा होय. हा एका श्रीमंत व्यापाऱ्याचा मुलगा असून मोठा हुशार होता. त्याला फ्रान्समध्ये चांगलें शिक्षण मिळालें होतें. त्याची हुशारी व विद्वत्ता पाहून क्वान्टबरीच्या आर्चबिशपने त्याला चर्चमध्ये नोकरीस घेतलें. तेथे त्याच्या बुद्धिमत्तेचें तेज पडून तो लवकरच वैभवास चढला. त्या वेळीं हुशार व विद्वान् लोकांचा भरणा बहुतेक धर्मखात्यांतच असे. तेव्हां राजास जर शहाणा मंत्री नेमावयाचा झाला तर धर्मखात्यांतील हुशार मनुष्यच निवडणें भाग पडे. हेन्रीने बेकेटला चॅन्सेलरची (दिवाण) जागा दिली. त्याची बेकेटवर पूर्ण मजीं बसून तो त्याचा उजवा हात झाला. अशा प्रकारच्या वैभवास चढल्यावर बेकेटची रहाणी उच्च दर्जाची व डामडौलाची होऊन त्याचें वर्तन रंगेल व चैनीचें झालें. तेव्हां या आपल्या गुलहौशी मंत्र्यास जर आपण क्वान्टबरीचा आर्चबिशप केलें तर धर्मगुरूंच्या कोर्टाचा अधिकार कमी करून टाकण्याचा आपला बेत सफल होण्यास पुष्कळ

मदत होईल असें हेन्रीस वांटलें, व त्यानें बेकेटला क्यांटरबरीच्या आर्चबिशपची जागा मिळवून दिली (११६२). परंतु ती जागा मिळतांच बेकेटच्या वर्तनांत एकदम अत्यंत फरक पडला; चैनीची रहाणी सोडून तो एकाद्या जोग्याप्रमाणें राहूं लागला, व राजाज्ञेपेक्षां धर्माज्ञा पाळण्यांत अधिक पुण्य आहे व तसें करणें आपलें कर्तव्य आहे, अशी त्याची भावना झाल्याचीं चिन्हें स्पष्ट दिसूं लागलीं. अर्थातच हेन्रीनें जेव्हां धर्म-कोटांची सत्ता कमी करण्याचें काम त्यास सांगितलें तेव्हां राजास विरोध करण्यास त्यानें सुरवात केली.

८. यापुढें समोपचारानें होत नाहीं तर जबरीनें धर्माधिकार्यांस नमविण्याचा हेन्रीनें निश्चय केला. त्यानें ११६४ सालीं देशांतील बड्या लोकांचें एक कौन्सिल क्लॅरेण्डन येथें बोलाविलें. त्या कौन्सिलनें एक सोळा कलमांचा तक्ता तयार केला; त्यांपैकीं एका कलमानें कांहीं कांहीं गुन्ह्यांच्या खटल्यांत धर्मगुरूंची सामान्य कोर्टांत चौकशी झाली पाहिजे असें ठरविण्यांत आलें. त्याशिवाय जे खटले धार्मिक कोर्टांत चालावयाचे ते नीट चालविले जातात कीं नाहीं हें पाहण्यासाठीं तपासनीस नेमण्याचा ठराव झाला. धार्मिक कोर्टांनीं आरोपी दोषी कीं निर्दोषी येवढेंच ठरवावयाचें; पुढें दोषी ठरलेल्या आरोपीस राजाच्या कोर्टांनीं म्हणजे सामान्य कोर्टांनीं शिक्षा द्यावयाची असें एक कलम होतें. राजाच्या संमतीशिवाय सरकारी कामगार व राजाचे हस्तक यांना धर्मगुरूंनीं बहिष्कृत करावयाचें नाहीं व पोपकडे अपील करावयाचें नाहीं असाही एक नियम होता. क्लॅरेण्डन येथें केलेल्या या नियमांना नाइलाज म्हणून बेकेटनें पहिल्यानें संमति दिली. पण त्याप्रमाणें आचरण करण्यास मात्र तो अळंठळं करूं लागला. तेव्हां हेन्री व त्याचे अनुयायी क्षुब्ध झाले, व बेकेट पकडला जाणार असा रंग दिसूं लागला. इतक्यांत गुप्तरीतीनें बेकेट युरोपांत पळून गेला व भांडण लांबणीवर पडलें.

बेकेट युरोपांत असतांना हेन्रीनें राज्य चालविण्यांत आपल्याला विश्वासू मदतगार असावा म्हणून आपला वडील मुलगा हेन्री यास यौवराज्या-भिषेक करण्याचें ठरवून यॉर्कच्या आर्चबिशपच्या हस्ते तो विधि उर-कून घेतला. पुढें ११७० सालीं हेन्री व बेकेट यांचा पोपच्या मध्यस्थीनें समेट होऊन बेकेट इंग्लंडांत परत आला. पण हेन्रीशीं ऐक्य करावें असें बेकेटला अन्तःकरणापासून वाटत नव्हतें असें दिसतें. त्यानें परत येतांच यौवराज्यविधि नियमास सोडून केल्याबद्दल यॉर्कच्या आर्चबिशपला बहिष्कृत करण्याचें ठरविलें. त्याचप्रमाणें पुष्कळ राजपक्षीयांनाही तसेंच बहिष्कृत करण्याचा त्यानें घाट घातला. यावेळीं हेन्री फ्रान्सांत होता. तो अत्यंत तापट असल्यामुळें ही बातमी समजतांच रागानें लाल होऊन बोलला “काय ? मजपाशीं इतके नोकर असतां मीं गरिबीपासून वर चढविलेल्या ह्या पोरानें माझा छळ आरंभिला असतां कोणीच मला याच्या त्रासापासून मुक्त करूं शकत नाहीं ? ” हेन्रीचे हे शब्द ज्या सेवकांच्या कानीं पडले त्यांत बेकेटचे चार शत्रु होते. त्यांनीं आपल्या दुष्मानाचा पुरा सूड उग-विण्यास ही संधि बरी आहे असें पाहिलें. ते ताबडतोब इंग्लंडला गेले व क्यांटर्बरी येथील धर्ममंदिरामध्यें ( क्याथीड्रल ) त्यांनीं बेकेट-चा खून केला ( ११७० डिसेंबर ). या भयंकर कृत्यामुळें सर्व लोक बेकेटचे दोष विसरले व चोहोंकडून त्याजबद्दल सहानुभूतिपर उद्गार निघूं लागले. परंतु हेन्रीच्या अंगीं मुत्सद्देगिरी विशेष अस-ल्यामुळें देशाच्या शांततेत बिघाड झाला नाहीं. हेन्रीनें पड खाण्याचें धोरण स्वीकारून पोपकडे आपल्याला पश्चात्ताप होत आहे व आप-ल्याला पापमुक्त करावें अशी विनंति केली. लोकांचें समाधान व्हावें म्हणून क्यांटर्बरीच्या देवळांत तो पायीं गेला व आपल्या अंगावर त्यानें फटके मारून घेतले ! अशा घोर रीतीनें या प्रकारणाचा शेवट झाला; तेव्हां खरा भांडणाचा मुद्दा मार्गे पडला ही गोष्ट

खरी. तथापि क्लरेण्डन येथील नियमांचा अंमल होत नसला तरी ते तत्त्वतः मान्य झाले असल्यामुळे धर्मगुरूंच्या हालचालीवर राजसत्तेचा पगडा बसविण्याचा हेन्रीचा उद्देश बराच सफल झाला, असे म्हणण्यास हरकत नाही.

९. नॉर्मन घराण्यांतील शेवटचा राजा स्टीफन याच्या कारकीर्दीत सरदारांची ( Nobles ) सत्ता फारच वाढली होती. हेन्रीने या सरदारांस कक्षांत आणण्यासाठी बरीच खटपट केली. स्टीफनने राजाच्या खाजगी जमिनी देऊन काहीं नवे सरदार बनविले होते. हेन्रीने त्या जमिनी परत घेतल्या व सरदारांनी बांधिलेले किल्ले पाडून टाकिले. सरजामी पद्धतीप्रमाणे सरदारांना जमिनीचा मोबदला म्हणून पांच हार्डिज जमिनीबद्दल एक या हिशेबाने चिलखत घातेलेले घोडेस्वार ( नाईट ) लढाईच्या वेळी चाळीस दिवसापर्यंत हजर करूं, असा ठराव करून द्यावा लागत असे. पण त्यांत राजास सरदारांच्या इमानावर भिस्त ठेवावी लागे. तेव्हां हेन्रीने या पद्धतीला हळू हळू रजा देऊन जमिनीबद्दल पैसेच घ्यावयाचे, असा प्रघात सुरू केला. या नव्या व्यवस्थेने सरदार लोक इतरांप्रमाणे कर देऊन शांततेचे उद्योग करूं लागले, व त्यामुळे त्यांची रणकंडु बरीचशी कमी होऊन राजसत्तेचे प्राबल्य अधिकच वाढले. हेन्रीने देशांत स्वयंसैनिकांची ( Militia, मिलिशिया ), परंपरा चांगली जागृत ठेविण्याचा प्रयत्न केला. ११८१त प्रत्येक स्वतंत्र नागरिकाने उत्तम सुधारलेली हत्यारे आपल्यापाशी बाळगली पाहिजेत व ती केव्हांही विकावयाची किंवा गहाण टाकावयाची नाहीत, असा निर्बंध करण्यांत आला. या स्वयंसैनिकांचा परगण्यांत शांतता राखण्यासाठी शेरिफला उपयोग होत असून देशावर सारी झाल्यासही ते उपयोगी पडत.

१० हेन्रीने न्याय देण्याच्या कामांतील सरदारांची सत्ताही पुष्कळ

\*अँग्लो-सॅक्सन लोकांची इंग्लंडांत जसजशी बसाहत होऊ लागली तसतसे

कमी केली. आजपर्यंत शायरमूटमध्ये न्यायाचें काम चालत असून परगण्यांतील सरदार, बिशप, शेरीफ इत्यादि लोकांच्या नेतृत्वाखाली त्या भरत. या व्यवस्थेनें न्यायाचें काम बहुतेक सरदारांच्या हातीं राहिले. पहिल्या हेन्रीनें देशाचे कांहीं भाग पाडून फिरते न्यायाधीश नेमिले होते. हीच व्यवस्था पूर्णत्वास नेऊन दुसऱ्या हेन्रीनें देशाचे सहा भाग पाडून त्यांजवर कायमचे फिरते न्यायाधीश नेमिले. त्यांनीं आपआपल्या

देशाचे निरानिराळे शायर ( परगणे ) पडले. या परगण्यांत राजाचा मुख्य अधिकारी असे त्याचें नांव शायर-रीव्ह ( शेरीफ ), म्हणजे परगण्याचा अधिकारी. तो राजप्रतिनिधि या नात्यानें वागत असून करवसुली व कायद्यांची अंमलबजावणी करणें ही त्याचीं मुख्य कामें होती. पुढें नॉर्मन राजांनीं सरदारांची सत्ता मर्यादित करण्याचे हेतूनें शेरीफ व काउन्टी-मूट या अँग्लो-सॅक्सन पद्धति कायम राखून दड केल्या. दुसऱ्या हेन्रीनें फिरते न्यायाधीश नेमिले तेव्हां व त्यानंतर चौदाव्या शतकांत प्रत्येक परगण्यांत शांतता राखणारे अधिकारी ( Guardians of the peace ) नेमण्यांत आले, तेव्हां शेरीफच्या सत्तेस बराच धक्का बसला. तथापि राजाचे फिरते न्यायाधीश येतील तेव्हां त्यांच्या कामाची तयारी ठेवणें व त्यांच्या हुकुमाची अंमलबजावणी करणें हीं कामें अद्यापही त्यास करावीं लागतात. शिवाय प्रतिनिधिसत्ताक राज्यपद्धतीमुळे दुसरें एक काम शेरीफकडे आलें आहे. परगण्यांतून पार्लमेंटास जे सभासद निवडून जावयाचे, त्यांच्या निवडणुकीची सर्व व्यवस्था शेरीफच पाहतो.

× जेव्हां हे न्यायाधीश एखाद्या ठिकाणीं जात तेव्हां गुन्हेगारास न्यायाधीशापुढें चौकशीसाठीं आणून उभें करण्याचें काम तेथील सोळा प्रतिष्ठित गृहस्थांकडे असे. या व्यवस्थेपासूनच हल्लींची ' ग्रॅंड ज्यूरी ' निघाली आहे. तिजमध्ये बारापासून तेवीसपर्यंत इसम असून त्यांजकडे एखाद्या गुन्हेगारावरील आरोपांचा विचार करून कोर्टापुढें खटला भरावयाचा कीं नाहीं हें ठरविण्याचें काम असतें. इ. स. १२१५ त पोप तिसरा क्लेमेंट यानें दिव्यें बंद केली व मग गुन्हांची रीतसर चौकशी करण्याशी पद्धति अंमलांत

भागांत फिरून लोकांस कायद्याप्रमाणें न्याय द्यावा अशी व्यवस्था झाली. शिवाय सॅक्सन लोकांच्या वेळची विटन संभा नॉर्मन राजे झाल्यावर बंद पडली होती. तिच्या जागीं सरदार लोकांचें एक मंडळ भरवावयाचें ठरलें असून राजे लोक केव्हां केव्हां त्याचा सल्ला विचारण्या करितां त्या मंडळास बोलावीत. या मंडळाला “ग्रेट कौन्सिल” म्हणत. पण यांतील सर्व लोक नेहमीं येत नसल्यामुळें राजाचा चॅन्सेलर (शिकामोर्तब बाळगणारा अधिकारी), खजिनदार (treasurer), मुख्य \*न्यायाधीश (justiciar जस्टिशियर), मार्शल (सेनापति), खाजगी मंत्री,

आली. तेव्हां साक्षीदार येऊन त्यांच्या साक्षी होत, त्यांसही ज्युरीच म्हणत. पण पुढें न्यायाधिकाऱास मदत म्हणून कांहीं गृहस्थ पंच म्हणून बसत; व न्यायाधीश व हे गृहस्थ या दोघांपुढें मिळून खटला चाले. याच गृहस्थांस ज्युरी हें नांव पडलें व तें आजपर्यंत चालू आहे. हल्लीं साक्षीदारांस कोणी ज्युरी म्हणत नाहीं हेंही लक्षांत ठेविलें पाहिजे. हीस ग्रॅन्ड ज्युरीपासून तिचें विशिष्टत्व दर्शविण्यास ‘पेटी ज्युरी’ असेही म्हणतात. हें सर्व फौजदारी खटल्याविषयीं झालें. दिवाणी खटल्यांतही न्यायाधीश व पंच मिळून दावे चालविण्याची पद्धत दुसऱ्या हेन्रीनें सुरू केली. हीच “दिवाणी पंचायत” Civil Jury (सिव्हिल ज्युरी) होय.

\* हाच नॉर्मन राजे व पहिले अँजेव्हिन राजे यांचे काळीं राज्यांतील मुख्य मंत्री असे. राजप्रतिनिधि म्हणून तोच कामें करीत असून राजा गैरहजर असतां क्यूरिया रेजिसमध्ये तोच अध्यक्ष होत असे. न्यायाचेंच काम त्याजकडे पुढें आलें व आजचा सरन्यायाधीश म्हणजे त्याचेंच रूपांतर होय, असे म्हणण्यास हरकत नाहीं. चॅन्सेलर हा राजमंत्री असून शिकामोर्तब त्याजकडे असे. जस्टिशियरचे मागून हा अधिकारी वरिष्ठ झाला; व स्टुअर्ट काळापर्यंत हाच मुख्य अधिकारी असे. हल्लीं चॅन्सेलर उमरावांच्या सभेचा अध्यक्ष असतो. त्याचे मागून खजिनदार (treasurer) श्रेष्ठ पदास पोचला. हल्लीं या जागेची फोड झाली असून कमिशनरांचे मंडळ त्या जागीं असते व त्यांतील अग्रेसरास—जो बहुतेक इंग्लंडचा मुख्य प्रधान असतो—(First Lord of the Treasury) खजिन्याकडील पहिला लॉर्ड ही पदवी असते.



क्यान्टबरी व यॉर्क येथील आर्चबिशप व आणखी काहीं मंडळी मिळून 'क्यूरिया रेजिस' नांवाची एक ग्रेट कौन्सिलची कमिटी बनून तिच्या संमतीनेच बहुतेक राज्यकारभार चालविला जात असे. हेन्रीने \* 'कोर्ट ऑफ दि किंग्ज बेंच' नांवाचे एक वरिष्ठ कोर्ट स्थापिले व क्यूरिया रेजिसपैकी काहीं मंडळी त्यांत नेमिली (११७८). त्यामुळे न्यायाच्या बाबतींत राजाचे वजन प्रस्थापित झाले व दुसरा फायदा असा की, न्यायाधीश हा निराळाच वर्ग झाल्यामुळे कायद्याचा विशेष विचार होऊन अधिक शुद्ध न्याय लोकांस मिळू लागला.

११. दुसऱ्या हेन्रीने स्कॉटलंडच्या राजास व वेल्स प्रांताच्या मुद्दय सरदारास आपले स्वामित्व कबूल करावयास लाविले व ११६९च्या सुमारास आयर्लंड देशही जिंकला. आयर्लंडांत अल्स्टर, मन्टर, लेन्स्टर

\* या कोर्टाप्रमाणे दुसरीही कोर्टे पुढे स्थापण्यांत येऊन क्यूरिया रेजिसचा न्याय देण्याचा अधिकार सर्वस्वा त्यांजकडे देण्यांत आला: (१) कोर्ट ऑफ दि एक्सचेकर (वसुलीचे कोर्ट) हे यांपैकी एक असून सरकारी वसुलासंबंधी खटले त्यापुढे चालत. २ कोर्ट ऑफ कॉमन प्लीज (साध्या तंट्यांचे कोर्ट) स्थापिले असून त्यांत दोन खाजगी व्यक्तींमधील तंट्यांचा निकाल होई. ३ 'कोर्ट ऑफ दि किंग्ज बेंच' मध्ये राजा हा एक पक्षकार ज्यांत असेल ते खटले चालत; खालील कोर्टांच्या निकालावर यांत अपिलेही करता येत. शिवाय ज्या खटल्यांत चालत आलेल्या कायद्यावरून निकाल देणे शक्य नसे त्या खटल्यांचा ममबुद्धीने विचार करून स्वतंत्र निकाल करण्याचा अधिकार राजाच्या चेंन्सेलरकडे असे, व यांतूनच पुढे 'कोर्ट ऑफ चेंन्सरी'ची उत्पत्ति झाली. पहिल्या एडवर्डच्या कारकिर्दीत (१२७२—१३०७) या सुधारणा पूर्णपणे अंमलांत आल्या. त्याच सुमारास पूर्वापासून चालत आलेली "ज्युरी" मधील गृहस्थांस साक्षीदार म्हणून मानण्याची पद्धत बंद पडून 'ज्युरी' मधील बारा गृहस्थ म्हणजे इतर साक्षीदारांनी सांगितलेल्या हक्किकती व इतर पुरावा यावर आपल्या न्यायबुद्धीस योग्य वाटेल तो निकाल सांगणारे अधिकारी पुरुष होत, असा ज्युरीसंबंधाचा हल्लीचा प्रचार रूढ झाला.

व कर्नोट असे चार परगणे होते. लेन्स्टर संस्थानचा राजा मॅकडरमॉट हा दुष्ट असून त्याने ११५३ सालीं रोरुर्क नांवाच्या सरदाराची स्त्री पळविली. बिचाऱ्या रोरुर्कने ओकोनर या एका संस्थानिकाचा आश्रय मागितला व त्या दोघांनीं मिळून मॅकडरमॉटला आयर्लंडांतून घालवून दिले ? तेव्हां तो इंग्लंडांत आला व हेन्रीस मदत मागू लागला. हेन्रीने फर्मान काढिले कीं, वाटेला त्या सरदाराने फौज घेऊन आयर्लंडांत उतरावे व मॅकडरमॉटला साहाय्य करावे. या हुकुमावरून इंग्रज सरदार स्ट्रॉंगबो आयर्लंडांत घुसला व आयर्लंडच्या पूर्व किनाऱ्यावरील बराच प्रांत त्याने काबीज केला ( ११६९ ). पुढे खुद्द हेन्री आयर्लंडांत गेला व तेथील बऱ्याच सरदारांनीं व धर्मगुरूंनीं त्याची सत्ता कबूल केली. हेन्रीची शेवटची वर्षे दुःखांत गेली. त्याच्या मुलांनीं दंगे करण्यास आरंभ केला. आपला सर्वांत धाकटा मुलगा जॉन याचे नांव बंडखोरांच्या अग्रभागीं पाहून हेन्रीस भयंकर धक्का बसले व त्यांतच त्याचा अंत झाला ( ११८९ ).

### ७ ख्रिस्ती धर्मयुद्धे. १०९६--१२९१.

—:—:—

१ पहिला रिचर्ड. २ धर्मयुद्धांची कारणे. ३ धर्मयुद्धासाठीं रिचर्डची तयारी. ४ पहिल्या रिचर्डचे पराक्रम. ५ रिचर्डचा बंदिवास. ६ रिचर्डचा मृत्यु. ७ धर्मयुद्धांपासून फायदे.

१. दुसऱ्या हेन्रीच्या मरणानंतर त्याचा वडिलां मुलगा रिचर्ड हा गादीवर आला ( ११८९-११९९ ). तो दहा वर्षेपर्यंत इंग्लंडचा राजा होता; परंतु त्याचे इंग्लंडच्या राज्यकारभारांत मुलीच लक्ष नव्हते. या वेळीं तिसरे धर्मयुद्ध चालू झालेले होते व या धर्मयुद्धांत सामील होऊन धर्मकार्य करण्यांत रिचर्डने आपले तन-मन-

धन अर्पण केलें. तेव्हां हीं धर्मयुद्धे (Crusades, क्रूसेड्स) काय होती, तीं केव्हां व कां सुरू झालीं, याची माहिती या प्रकरणांत करून घेऊं.

२ जरुसलेम शहर पॅलेस्टाइन प्रांतांत असून १०७६ सालीं तें तुर्क लोकांच्या हातीं गेलें. जरुसलेम शहर हें येशू ख्रिस्ताचें चरित्र-स्थळ असल्यामुळें, आपणा हिंदु लोकांना श्रीकृष्णाचें क्रीडास्थान गोकुळ वृंदावन जसें प्रिय असतें त्याप्रमाणें ख्रिस्ती लोकांना हें स्थान प्रिय असून या 'पवित्र स्थळीं' यात्रा करण्यास हजारों ख्रिस्ती लोक जात असत. या लोकांस मुसलमानांकडून अत्यंत जांच होऊं लागला; तेव्हां हा प्रश्न पोप दुसरा अर्बन यानें हातीं घेतला. इ. स. १०९५ च्या नोव्हेंबरांत फ्रान्सच्या दक्षिणेस क्लेमाँट येथें त्यानें एक बंगी सभा भरविली व लोकांस प्राण देऊन आपली 'पवित्र भूमी' मुसलमानांपासून परत घेण्याविषयीं कळकळीनें सांगितलें. याचा सुपरिणाम होऊन धर्मयुद्धें सुरू झालीं. युद्धास निघण्याचा दिवस १५ आगष्ट १०९६ ठरला होता. मध्यंतरीं पीटर डी हर्मिट या नांवाच्या एका साधूनें हृदयद्रावक भाषणें करून लोकांत रणोत्साह उत्पन्न केला. पीटर हा फ्रान्समधील रहिवाशी असून जरुसलेम येथील जांचाचा कटु अनुभव त्यानें प्रत्यक्ष घेतला होता. तेव्हां त्याच्या तोंडून दुःखाची कहाणी ऐकून श्रोत्यांचीं मनं उद्वेग व संताप यांनीं भरून गेलीं, व पुष्कळ ख्रिस्ती लोक धर्मयुद्धांत सामील झाले. हीं धर्मयुद्धे इ. स. १०९५ पासून १२९१ पर्यंत चाललीं होती. जरुसलेम हें शहर ख्रिस्ती लोकांप्रमाणें मुसलमानांसही पवित्र वाटतें. येथेंच त्यांच्या धर्मदृष्टीनें पूज्य असें महंमद पैगंबराच्या पूर्वींचे महात्मे इब्राहिम, दौद व इसा (जीजस ख्रिस्ट) हे रहात असत, व ईश्वर न्यायदिवशीं दूत घेऊन येणार व जरुसलेममधील पवित्र देवालयांतच इनसाफ करणार अशी मुसलमानांची समजूत आहे. मुसलमानी धर्माच्या आद्यकालीं जरुसलेमच्या दिशेकडे तोंड करूनच मुस-

लमान लोक नमाज पडत. येथें ' महंमदाचें द्वार ', ' ओमारची मशीद ' व ' सखरा ' नांवाचा पवित्र खडक हीं स्थानें आहेत. यांपैकीं पवित्र खडकावर आपला घोडा ' बुराग ' यावर बसून महंमद अरबस्थानांतून आला व येथूनच त्यानें स्वर्गांत प्रयाण केलें. अशा रीतीनें जरुसलेम हें स्थळ मुसलमान व ख्रिस्ती या दोघांच्याही दृष्टीनें धार्मिक महत्त्वाचें असल्यामुळें त्या दोघांमध्ये धर्मयुद्धे दोन अडीच शतकें एकसारखीं माजून राहिलीं.

३. ११८९ सालीं रिचर्ड गादीवर आला त्या वेळीं तिसरें धर्म-युद्ध चाललें होतें. रिचर्ड जात्या शूर व साहसी असल्यामुळें त्यानें धर्मयुद्धांत आपल्या सर्वस्वाची आहुति देण्याचा निश्चय केला. बिशप, जज्ज, यांच्या व इतर सरकारी जागा भराभर पैसे घेऊन, त्यानें विकून टाकिल्या ! पैसे घेऊन पदव्या व मानमरातत्र यांची खैरात केली. स्कॉटलंडच्या राजानें दुसऱ्या हेन्रीच्या वेळीं इंग्लिश राजाचें स्वामित्व कबूल केलें होतें. तो स्वामित्वाचा हक्क १०,००० \*मार्क घेऊन त्यानें सोडून दिला ! राजाच्या खाजगत म्हणून पुष्कळ जमिनी असत त्यांपैकीं बऱ्याच त्यानें विक्रीस काढिल्या. त्या वेळीं शहरें हीं राजाच्या किंवा दुसऱ्या एकाद्या सरदाराच्या सरंजामांतील होत अशी समजूत असून त्यांच्यावर नाना तऱ्हेच्या बाबतींत बोजा पडे. रिचर्डनें कित्येक शहरांवरचा बोजा कमी करून नियमित कर घेण्याखेरीज इतर कोणत्याही रीतीनें त्यांच्या अन्तर्व्यवहारांत ढवळाढवळ न करण्याबद्दलच्या सनदा त्यांच्यापासून पुष्कळ पैसे घेऊन त्यांस करून दिल्या. एकदां रिचर्ड बोलला " जर कोणी श्रीमंत विकत घेणारा भेटेल तर मी लंडन शहर सुद्धां विकून टाकीन. "

४. अशा रीतीनें पैसा जमा करून आणि पुष्कळ पैसा ज्यू

\* हे नाणें पूर्वी इंग्लंड व स्कॉटलंड या देशांत चालू असे. याची किंमत १३ शिलिंग ६ पेन्स होती.

लोकांकडून कर्जाऊ घेऊन रिचर्ड हा फ्रान्सचा राजा फिलिप यास जाऊन मिळाला व मग ते दोघे मिळून पॅलेस्टाइनवर चालून गेले. प्रथम त्यांनीं एकर शहरास वेढा घातला. तें शहर त्यांच्या हातीं आलें. मग जरुसलेमवर चालून जाण्याचें काम एकट्या रिचर्डवर सोंपवून फ्रान्सचा राजा फिलिप हा परत गेला. रिचर्ड धाडसी व शूर असल्यामुळें ख्रिस्ती सरदारांत फूट पडली होती, तरी धैर्यानें तो जरुसलेमवर आपल्या फौजेनिशीं एकटाच चालून जाऊं लागला. रिचर्डच्या सैन्यावर भयंकर संकटें आलीं होती. परंतु त्याच्या शौर्यानें व लष्करी चातुर्यानें ख्रिस्ती सैन्य बचावलें ! जोराची चाल करून रिचर्ड शेवटीं तर अगदीं जरुसलेमजवळ जाऊन ठेपला. पण इतक्यांत आपला धाकटा भाऊ जॉन यानें आपल्याविरुद्ध कट करून इंग्लंडची गादी बळकाविण्याचा घाट घातला आहे, अशी बातमी त्याला समजली. तेव्हां जरुसलेम घेण्याचा नाद सोडून त्यानें ख्रिस्ती यात्रेकरू जरुसलेममध्ये गेले असतां त्यांस मुसलमानांनीं त्रास देऊं नये, असा तुर्की सरदार सल्लाहुद्दीन याशीं तीन वर्षांच्या मुदतीचा तात्पुरता तह केला. नंतर तो इंग्लंडांत परत जाण्यासाठीं घाईनें निघाला (ऑक्टो. ११९२).

५. वाटेनें येतांना त्याचें जहाज फुटलें. तेव्हां प्रगटपणें युरोपांत प्रवास करणें धोक्याचें होतें; म्हणून युरोपांतून व्यापार्यांच्या वेश्मनें इंग्लंडला जाण्याचें त्यानें ठरविलें, परंतु मध्यंतरीं त्याचें खरें स्वरूप बाहेर पडून ऑस्ट्रियाचा ड्यूक लिओपोल्ड यानें त्याला बंदीत ठेविलें. थोड्याच दिवसांनीं त्यानें रिचर्डला जर्मन बादशहास विकून टाकिलें. यापुढें रिचर्डला जर्मनींतील एका बळकट किल्ल्यांत वर्षाच्यावर बंदीत रहावें लागलें. पुढें इंग्रज लोकांस एका भाटाच्या तोंडून आपला राजा कैदेत असल्याची बातमी चमत्कारिक रीतीनें समजली. तेव्हां सर्व लोकांवर नानातन्हेचे कर बसविण्यांत येऊन तीस कोट रुपयांची रक्कम उभी करण्यांत आली. येवढा मोठा खंड भरला तेव्हां जर्मन बादशहानें रिच-

डेची सुटका केली. इंग्लिश लोकांस रिचर्डच्या शौर्याबद्दल कौतुक वाटून ते त्याच्याकरितां इतकी घस सोसावयास तयार झाले; त्याच वेळीं त्याचा धाकटा भाऊ जॉन यानें राज्यलोभास बळी पडून रिचर्डच्या बंदिवासाची मुदत लांबविण्याकरितां जर्मन बादशहास २००० पौंड देऊं केले. परंतु त्याच्या कारस्थानास यश न येऊन रिचर्ड इंग्लंडांत सुखरूप येऊन पोचला ( मार्च ११९४ ). तो जात्या उदार असल्यामुळे त्यानें जॉनला सर्व अपराधांबद्दल क्षमा केली.

६. त्यानंतर रिचर्डच्या कारकीर्दीचा अवशिष्ट भाग फ्रान्सच्या राजाशीं युद्ध करण्यांत गेला. फिरून सरकारी जागा व पदव्या विकून व कर बसवून या फ्रान्सांतील लढाईकरितां त्यानें पैसा जमा केला. फ्रान्सांत सारख्या लढाया चालल्या होत्या. शेवटीं ११९८त फ्रान्सच्या राजाशीं रिचर्डनें तह केला. हा तह होतो न होतो तोंच रिचर्डचें एका सरदाराशीं भांडण लागून त्यानें शालूझ किल्ल्यास वेढा दिला. एके दिवशीं किल्ल्यावरील शिबंदीपैकीं एकानें एक तीर रिचर्डवर रोखून सोडला. तो मर्मी लागून रिचर्ड मरण पावला ( ११९९ ). रिचर्डची शक्ति व शौर्य विख्यात असून त्याच्या युद्ध-विशारदत्वावरून त्यास 'सिंहहृदय' असें टोपण नांव पडलें होतें.

७. रिचर्ड सारखा युद्धें करीत राहिल्यामुळे प्रजेवर कराचा अत्यंत बोजा बसला व इंग्लंडचे लोक जवळ जवळ पिळून निघाले. तथापि या धर्मयुद्धांमुळे युरोपवर व त्याबरोबर इंग्लंडवर सुपरिणाम झाला. तो कसा हें आतां पाहूं. धर्मयुद्धांस सुरुवात होण्यापूर्वी युरोपमधील राष्ट्रांस एकीनें वागण्याचा असा प्रसंग आलाच नाही म्हटलें तरी चालेल. युद्धप्रिय लोकांनीं लोकांच्या मुलुखांत दूट मारावी किंवा आपल्या शौर्याचें प्रदर्शन करावें या हेतूनेंच लढाई करीत रहावें असें चाललें होतें. परंतु धर्मयुद्धांत सर्व युरोपियन लोकांपुढें आपल्या धर्माचें रक्षण करण्याचा उदात्त हेतु प्रमुख झाला व निरनिराळ्या

देशांतील धाडसी व शूर लोक खांद्यास खांदा लावून सर्वांचा सामान्य जो ख्रिस्ती धर्म त्याचें रक्षण करण्याच्या उद्योगास लागले. रिचर्ड गादीवर येण्यापूर्वी इंग्लंडने या धर्मयुद्धांमध्ये महत्त्वाची कोणतीच कामगिरी बजाविली नाही. पण रिचर्डच्या काळीं मात्र इंग्लंडांत यासंबंधीं पुष्कळच उत्साह उत्पन्न झाला होता. जरुसलेम शहर तुर्कांच्या हातांतून परत ध्यावयाचें हा धर्मयुद्धांचा मूळ हेतु मुळींच सिद्धीस गेला नाही व जरुसलेम शहर आज \*विसाव्या शतकांतही तुर्कांच्या—मुसलमानांच्या—ताब्यांत आहे. तथापि या युद्धांपासून बरेच फायदे झाले. इंग्लंडांतील लोक एकलकोंडे रहात. या युद्धांमुळे युरोपशीं त्यांचा जास्त संबंध येऊं लागला, त्याचप्रमाणें विद्यांच्या बाबतींत या युद्धांपासून मोठाच फायदा झाला. युरोपांतील सर्व प्राचीन विद्या ग्रीक व लॅटिन या भाषांतील ग्रंथांत सांठविलेल्या होत्या. ख्रिस्ती लोकांपेक्षां त्या वेळीं मुसलमान अधिक सुधारलेले असून त्यांनीं या ग्रंथांचीं भाषांतरे आपल्या भाषेत केलीं होती. तेव्हां ऑरिस्टॉटल, प्लेटो इत्यादि प्राचीन तत्वज्ञांच्या ग्रंथांचा अभ्यास मुसलमान गुरुंपाशीं युरोपांतील लोक करूं लागले. इतकेंच नव्हे तर अंकगणित, बीजगणित, भूमिती व ज्योतिषशास्त्र हीं सुद्धां मुसलमानांपासून त्यांना शिकावीं लागली. मुसलमानांच्या संसर्गामुळे शिक्षणास जोर आला व त्याचप्रमाणें आपआपल्या हद्दींतील शहरांस सरदार लोकांनीं सनदा देऊन मोक्ळें केलें. त्या काळीं शेतावर अर्धवट गुलामगिरींत बरेच लोक असत, त्यांचीही स्थिति सुधारली. सरदार लोकांस आशियांत जाण्याची तीव्र इच्छा असे व त्याकरितां पैशाची त्यांना नेहमीं जरूर असे. तेव्हां अर्धवट गुलामगिरींत खिचपत पडलेलीं कुळें धन्यास पैशाची मदत करीत व त्याच्यापासून कायम खंडाचा ठराव करून

\* नुकत्याच झालेल्या महायुद्धांत हें शहर इंग्रजांनीं इजिप्तांतल फौजेच्या मदतीनें आपल्या ताब्यांत घेतलें आहे.

( पृष्ठ ५६ मधील १८ व्या ओळीच्या पुढें  
वाचावयाचा मजकूर.)

देशांत विद्या-वृद्धीची लाट उसळून तेराव्या शतकाच्या उत्तरार्धांत ऑक्सफर्ड व केंब्रिज येथें विद्यालयें स्थापण्यांत आलीं. धर्मयुद्धांमुळे आशियाखंडांत तयार होणारें कापड व मऊ मलमल, हीं विकत घेण्याची श्रीमंतांस चूटक लागली. एकंदरीनें व्यापार पुष्कळ वाढला व शहरांस अधिक महत्त्व आलें. पुष्कळ इंग्रज व्यापारी परदेशांत जाऊन आशियाखंडांत शालेला मसाल्याचा माल व कापड विकत घेत व इंग्लंडांत आणीत. याचा मोबदला इंग्लंडांत तयार शालेली लोकर कातडें, धान्य व गवत हीं तेथें नेऊन विकीत. या व्यापाराकरितां लवकरच व्यापारी-संघ ( Merchant Guilds, मर्चंट गिल्ड्स ) निर्माण झाले. त्याचप्रमाणें सामाजिक बाबतींतही या युद्धांमुळे पुष्कळ हितकर फरक पडला. जेव्हां धर्मयुद्धें सुरू झालीं तेव्हां देशांत नागरिक अशी ज्यांस पदवी लावतां येईल, असे तीनच वर्ग होते. एक सरदारांचा, दुसरा धर्मगुरु व मठवासी यांचा, व तिसरा कांहीं विशेष हक्क मिळालेल्या शहरांतील रहिवाश्यांचा. बाकीचे सर्व लोक अर्धवट गुलामगिरींत होते. रिचर्डनें पैसा घेऊन पुष्कळ शहरांस सनदा दिल्या,



घेऊन आपल्या शेताचे जवळ जवळ स्वतंत्र मालक ( copyholders ) बनत असत. या कारणाने व लढाई किंवा उद्योगधंदा यांत पडण्याची कोणासही मुभा असल्यामुळे देशांतील निकृष्ट वर्गाची स्थिति बरीच सुधारली. आतांपर्यंत राजा व सरदार यांच्या हातांत सर्व सत्ता एकवटलेली असे. ती कोडी फुटून सनद मिळालेली शहरे व सुखाचा अनुभव घेणारा स्वतंत्र शेतकरी-वर्ग निर्माण झाला. आणि पुढे त्यांनाही राजकीय सत्ता मिळविण्याची इच्छा उत्पन्न झाली व पुढील शतकांत त्या दिशेने त्यांना हक्क मिळून इंग्लंडच्या राजकीय सुधारणेचा उपक्रम झाला.

## ८. मोठी सनद ( मॅग्ना चार्टा ) इ. स. १२१५.

—:—:—

१ जॉनचा स्वभाव. २ फ्रेंच राजाशी तंटा. ३ पोपशी भांडण. ४ लोकां-  
वर जुद्ध. ५ सरदारांचा निश्चय. ६ सनदेतील कलमे. ७ सनदेचे  
महत्त्व. ८ जॉनचा लपंडाव.

१. रिचर्ड वारल्यानंतर त्याचा धाकटा भाऊ जॉन हा गादीवर आला ( ११९९ ). वास्तविकपणे जॉनचा वडील भाऊ जिऑफ्रे यांचा मुलगा आर्थर हाच गादीवर यावयाचा. परंतु रिचर्डचे व आर्थरच्या आईचे भांडण झाले होते म्हणून त्याने जॉनलाच आपल्यामागे गादी मिळावी, असे लिहून ठेविले; त्याप्रमाणे जॉन गादीवर आला. हा जॉन अविचारी असून प्रजेचा छळ करावा व आपली तुंबडी भरावी हे तत्त्व उराशी बाळगून त्याचे आचरण चालले होते. हद्दीपणा, वचनभंग करण्याची संवय व स्वार्थसाधुपणा हे दोष त्याच्या ठायी होतेच. परंतु या सर्वांवर ताण करणारा त्याचा दोष क्षणजे नीति-भ्रष्टता हा होय. अगदी लहानपणीच या राजश्रीनीं राजनिष्ठा व्यक्त करण्यास आलेल्या आयरिश सरदारांच्या दाढ्या उपटून आपल्या

भावी क्रौर्याची व क्षुद्रत्वाची साक्ष पटविली होती ! त्याची कार-  
काद इ. स. ११९९पासून १२१६पर्यंत झाली. एवढ्या वेळांत  
एक फ्रान्सच्या राजाशी, दुसरा पोपशी, व तिसरा इंग्लंडांतील  
लोकांशी, असे तीन मोठे तंटे त्याने केले. यांपैकी प्रत्येकांत त्याची  
फजिती व विरुद्ध पक्षाचा जय झाला.

२. दुसरा हेनरी गादीवर आला, तेव्हांपासून इंग्लंडच्या राजाच्या  
ताब्यांत फ्रान्समधील बरेच प्रांत आले होते. पूर्वीच्या नॉर्मंडी या  
प्रांताखेरीज मेन, अँजू, टुरेन, अँकिटेन इत्यादि प्रांतही इंग्लंडच्या  
राजाच्या मालकीचे झाले होते. या प्रांतांतील सरदार लोकांनीं  
आर्थर हाच या प्रांतांचा खरा धनी असा पुकारा केला व फ्रान्सचा  
राजा फिलिप याने त्यांच्या म्हणण्यास पुष्टि दिली. यावरून  
युद्ध सुरू झालें. त्यांत आर्थर जांनच्या हातीं सांपडला. तेव्हां त्यास  
जांनने कैदेत ठेविलें. पुढें लवकरच तो वारला. जांनने आपण गादी-  
वर स्थिर व्हावे यासाठीं आर्थरचा भयंकर रीतीने खून केला असें  
फ्रान्समधील लोक म्हणूं लागले. या संधीचा उपप्रोग करून फ्रेंच  
राजा फिलिप याने नॉर्मंडीवर स्वारी केली. शूर रिचर्डच्या जागीं  
आतां दुर्बळ जांनशीं युद्धप्रसंग असल्याने फिलिपची लवकरच फत्ते  
झाली आणि नॉर्मंडीसुद्धां इंग्लिश राजाच्या मालकीचे बहुतेक सर्व  
प्रांत त्याने काबीज केले ( १२०४ ). जांनने नॉर्मंडी घालविली  
त्याचा इंग्लिश राष्ट्रास फायदाच झाला. आजपर्यंत नॉर्मन सरदार  
इंग्लंड ही आपली ' भोगभूमि ' असून फ्रान्स हीच आपली जन्म-  
भूमि मानीत, व त्यामुळे साहजिकपणेच ते इंग्लिश लोकांस कमी-  
लेखीत. पण आतां नॉर्मंडीशीं असलेला संबंध कायमचा तुटल्यामुळे  
इंग्लंड हाच आपला स्वदेश असून त्याच्या कल्याणार्थ झटणें हेंच  
आपलें कर्तव्य आहे, अशा जाणीव नॉर्मन सरदारांत उत्पन्न होऊन  
हळू हळू इंग्लिश व नॉर्मन या दोन्ही जातींचा योग्य संयोग झाला

व त्यापासून जोमदार इंग्लिश राष्ट्राची निपज झाली ! बुद्धिमत्त्या फ्रेंच मुलुखापैकी चॅनेल बेटे तेवढी इंग्लंडच्या ताब्यांत अजून राहिली आहेत.

३. जॉनचे दुसरे भांडण पोपशी झाले. १२०५त क्यान्टर्बरीचा आर्चबिशप वारला. जॉनने आर्चबिशपची निवडणूक करणाऱ्या धर्मगुरूंच्या मंडळास आपल्या प्रीतींतील नॉर्विचच्या बिशपची निवडणूक करण्यास सांगितले. हे म्हणजे मंडळाला न पटून आर्चबिशप नेमावयाचा आमचा स्वतंत्र अधिकार आहे, त्यांत राजाने ढवळाढवळ करण्याचे कारण नाही असे ते म्हणू लागले; तेव्हा हे प्रकरण पोप तिसरा इनोसंट याजकडे गेले. त्याने दोघांनाही धाब्यावर बसवून स्टीफन लॅंग्टन याची नेमणूक केली. स्टीफन लॅंग्टन हा विद्वान व कार्यक्षम होता व म्हणून त्याची नेमणूक झाली हे चांगले झाले. परंतु ज्या रीतीने तो नेमिला गेला ती रीति आक्षेपार्हच म्हटली पाहिजे. कारण त्यावरून पोपला सर्वांच्या डोक्यावर मिरे वांटण्याचा अधिकार आहे, हे तत्त्व प्रस्थापित होत होते. जॉनला ही नेमणूक मुळीच पसंत पडली नाही. त्याने क्यान्टर्बरीच्या आर्चबिशपकडे असलेली सर्व जमीन स्वतःच्या ताब्यांत घेतली; व ठिकाठिकाणच्या धर्मगुरूंना कायद्याचा आश्रय न मिळून त्यांच्या घरी चोऱ्या व मागहाणही होऊ लागली. इकडे पोपने इंग्लंड देशास धर्मभ्रष्ट ठरवून लग्नविधी व प्रेतसत्कार करण्याची तेंथे बंदी केली ( १२०८ ). यावर जॉनने सर्व धर्मगुरूंच्या जमिनी जप्त केल्या. पोपने जॉनला बहिष्कृत केले. यानंतर तीन वर्षांनी जॉन वटणीस येत नाही हे पाहून पोपने खालील हुकूम काढिला. ' जॉन हा नास्तिक असल्यामुळे इंग्लंडच्या गादीवरून पदच्युत झाला आहे; तरी फ्रान्सचा राजा फिलिप याने इंग्लंडांत उतरून त्यास हद्दपार करावे.' इंग्लिश प्रजेतही असंतोष असल्यामुळे पोपला शरण जाऊन या संकटांतून आपली सोडवणूक करून

घेण्याचें जॉनने ठरविलें. शिवाय जर्मनीच्या बादशहाशीं ऐक्य करून फ्रान्समधील आपले गेलेले प्रांत मिळविण्याच्या खटपटींत तो होता. तेव्हां पोपशीं समेट करण्याच्या धोरणास दुजोरा आला. जॉन पोपला शरण गेला. पॅण्डल्फ नांवाचा पोपचा प्रतिनिधि इंग्लंडांत आला होता, त्याजपाशीं त्यानें आपल्या सर्व अपराधांची क्षमा मागितली; स्टीफन लॅंग्टन यास क्वान्टर्बरीचा आर्चबिशप म्हणून कबूल केलें व सर्व धर्मगुरूंच्या जमिनी परत देऊन नुकसानीबद्दलही भरपाई केली (१२१३). इतकें केल्यावर मग फ्रान्समधील गेलेला मुख्य परत मिळविण्याचा उद्योग त्यानें जोरानें सुरू केला. परंतु १२१४ सालीं बोव्हीन\* (Bouvines) येथे मोठी लढाई होऊन तीत जॉनच्या पक्षाचा पुरा मोड झाला.

४. जॉननें पोपशीं समेट केला तेव्हां लोकांचे पुढारी जे सरदार लोक त्यांनीं इंग्लंडांतील सर्व जनतेवर जॉननें जुद्धम चालविला होता त्याचा प्रतिकार करण्यासाठीं कंबर कसली. धर्मखात्यांतील जागरिकांच्या ठेवून वसूल आपण खात रहावयाचा क्रम जॉननें अंगीकारिला होता. सरदारांपासून खूप पैसा उकळण्यास त्यानें कमी केलें नव्हतें. लंडनला व इतर शहरांना नियमित कर घेऊन अन्तर्गत व्यवहारांत ढवळाढवळ न करण्याबद्दल दिलेल्या सनदा धाब्यावर वसवून त्यानें यथेच्छ त्रास दिला. व्यापाऱ्यांपासून त्यानें जबर रकमा वसूल केल्या. पुष्कळ माणसांस किरकोळ व खोट्या आरोपांवर त्यानें तुरुंगांत टाकिलें व त्यांची चौकशी न करितां त्यांना तेथें तसेंच खितपत पडूं दिलें. गरीब शेतकऱ्यांपासूनही रकमा मागावयाच्या व त्या त्यांनीं दिल्या नाहींत म्हणजे त्यांचें शेतकांचें सामान, गाड्या, नांगर इत्यादि जप्त करून त्यांच्या जीवनाचें साधन नाहींसें करून टाकावयाचें असा धूमधडाका त्यानें चालविला.

१ हें ठिकाण क्यालेच्या आग्नेय दिशेस सत्तर मैलांवर आहे.

५. अशा रीतीने लोकांवर जुलूम होत होता, तो कायमचा थांबावा या उद्देशाने राजाकडून लेखी करारनामा करून घेण्याचा बेत कायम झाला. या खटपटीत स्टीफन लॅंग्टन याने लोकांचा पुढाकार घेतला होता. सेन्ट ऑल्बन्स व सेन्ट पॉल्स या ठिकाणी सभा भरल्या, व राजकीय सुधारणा करण्याबद्दल राजास मागणी करण्याचा विचार कायम झाला. शेवटी बोव्हीनच्या लढाईत नक्षा उतरून जॉन परत आल्यानंतर सेंट एडमंड्स या ठिकाणी सभा भरून तेथे जमलेले सर्व सरदार, धर्माधिकारी व मध्यम वर्गातील लोक यांनी शपथ घेतली की, ' जर राजाने आमच्या मागण्या मान्य केल्या नाहीत तर त्याच्याशी युद्ध करून आपणांस लेखी करारनामा करून देण्यास राजा तयार होईपर्यंत ते चालवावयास चुकावयाचे नाही. ' बिशप व आर्च-बिशप निवडण्याचे हक्क निर्बाध चालतील अशी मी तुम्हांस हमी देतो, असे धर्मगुरूंस, आमिष दाखवून व पुष्कळ सरदारांना व्यक्तिशः सवलती देण्याचे आश्वासन देऊन लोकपक्षांत फूट पाडण्याचे होते नव्हते तितके सर्व उपाय जॉनने करून पाहिले. त्याने पोपपार्शीही साहाय्य मागितले. पण व्यर्थ. १२१५ च्या ईस्टरमध्ये सरदार व दोन हजार सशस्त्र\* नाइट यांनी ऑक्सफर्ड येथे राजाची गांठ घेतली. देशांतील बहुतेक सर्व लोक विरुद्ध आहेत व आतां अळंठळं करण्यांत कांहीं अर्थ नाही असे पाहून जॉनने त्यांस दिवस व जागा नक्की करण्यास सांगितले. १५ जून हा दिवस व खरनीमीड हे ठिकाण कायम झाले. मग ठरलेल्या ठिकाणी लोकांनी तयार केलेल्या करारनाम्यावर जॉनने सही केली.

६. हा करारनामा अत्यंत महत्त्वाचा असून लोकसत्तेची बीजे

\* एका स्वाराचा सरंजाम उपभोगणारा गृहस्थ.

× हे ठिकाण लंडनच्या नैर्ऋत्येस वीस मैलांवर टेम्स नदीच्या काठी आहे.

इंग्लंडांत कायमचीं पेरलीं जाण्यास तो कारणीभूत झाला असल्या-मुळे मोठी सनद ( मॅग्रा चार्ट ) या नांवानें तो इतिहासांत प्रसिद्ध आहे. या सनदेमध्ये जॉननें तिजवर सही केली त्या वेळीं एकुणपन्नास कलमें होती. हीं राजाच्या अधिकारांवर स्पष्ट निर्बंध घातले होते व तिचीं कलमें मोडिल्याखेरीज स्वच्छंदानें कारभार करणें पुढील राजांस अशक्य झालें. धर्मखाते, सरदारवर्ग व सामान्य जनता या सर्व वर्गांच्या तक्रारीचें या सनदेत निवारण केलेलें होतें व ती इतक्या महत्त्वाची होती कीं, जॉनच्या पुढील राजांकडूनही वेळोवेळीं ती मान्य असल्याची कबुली घेण्यांत आलेली असून पुढील दोन शतकांतच सदतीस वेळां ती मान्य असल्याची लेखी वचनें राजांनीं दिलीं. पुढें तर तिच्या कलमांचीही संख्या त्रेसष्टपर्यंत वाढली. त्यांपैकीं बरींच कलमें तात्पुरत्या उपयोगाचीं होती; तथापि तीन मात्र इतक्या महत्त्वाचीं आहेत कीं, तीं याव-च्चंद्रादिवाक्यें अंमलांत राहिलीं पाहिजेत. तीं कलमें येणेंप्रमाणें:—

( १ ) बरोबरीच्या लोकांकडून चालत असलेल्या कायद्यास अनुसरून चौकशी झाल्याखेरीज कोणाही नागरिकास कैदेत घातलें जाणार नाही. ( २ ) न्याय देण्याच्या कामीं लांच घेतली जाणार नाही, नकार दिला जाणार नाही, अगर विलंब लाविण्यांत येणार नाही. ( ३ ) राजानें आपल्याला मदत म्हणून युद्धाचे वेळीं किंवा इतर

× सरंजामी पद्धतीप्रमाणें राजाच्या उत्पन्नांत मदत म्हणून जें सदर असे त्याला हें कलम लागू नव्हते. सरंजामी उत्पन्नाचीं पुढील सदरें होती. १ एक जमीनदार मरून दुसरा मालक झाला कीं वारसानें राजास नजराणा देण्याची चाल असे. २ वारस जर अज्ञान असला तर राजाच त्याचा पालक होई व त्या अज्ञान मुलांमुलींची लग्ने व्हावयाचीं म्हणजे राजास त्या निमित्तानें पालक या नात्यानें मोठी प्राप्ति असे. ३ राजा बंदीत पडला, त्याच्या वडील मुलीचें लग्न निघालें किंवा मुलास 'नाइट' ही पदवी देण्याचा प्रसंग आला म्हणजे राजास 'मदत' करण्यास जमीनदार बांधिलेला असे. ४

कारणाकरितां लोकांपासून जी मागणी करावयाची ती लोकसभेच्या ( Great Council ) संमतीखेरीज कदापि करावयाची नाही.

७. हें शेवटचें कलम लोकसत्तेच्या दृष्टीनें फार महत्त्वाचें आहे. जॉन राजाची व पुढील राजांचीही त्याला शाब्दिक संमति मिळाली खरी; परंतु त्याचा प्रत्यक्ष अंमल घडवून आणण्यास इंग्लिश लोकांस अतिशय यातायात पडली; तरी शेवटीं त्याचा अंमल करण्यास राजास त्यांनीं भाग पाडिलें. या सनदेत राजानें कबूल केलेल्या मागण्या नव्यानेंच कबूल केल्या असें नाही. यापूर्वी पहिल्या हेन्रीनें सनद दिली होती, व इतर राजांनींही वेळोवेळीं लोकांचे हक्क मान्य केले होते. परंतु लोक व राजा हे दोघेही बरोबरीच्या नात्यानें असे याच वेळीं वागले. आमचीं अमुक दुःखें आहेत असें लोकांनीं राजास सांगारें व राजानें प्रत्यक्षरीतीनें त्यांचें म्हणणें कबूल करावें हा प्रकार याच वेळीं पहिल्यानें झाला. शिवाय मागील राजांनीं दिलेलीं वचनें त्यांनीं पाळिलीं तर पाळिलीं, नाहीं तर कांहींच तोड नव्हती. पण यावेळीं, जर राजानें या सनदेतील कलमें पाळिलीं नाहीत तर तीं पाळण्यास त्यास भाग पाडावें, यासाठीं एक पंचवीस सरदारांची कमिटी नेमण्यांत आली. राजास अगर त्याच्या कुटुंबांतील माणसास शारीरिक दुखापत न करितां वाटेल तो उपाय योजून त्यांनीं राजावर सक्ति करावी, असा या कमिटीस अधिकार देण्यांत आला होता. ही सनद अमक्या एका वर्गास अनुलक्षून तयार केलेली नव्हती. सरदार व धर्मगुरू यांच्या हक्कांबरोबरच शहरांतील व्यापारी व गरीब शेतकरी यांचेही हक्क हीं प्रथित केले होते, हीही तिच्यांतील विशेष गोष्ट होय.

एकाद्या जमीनदारावर राजद्रोहाचा गुन्हा शाबीत झाला किंवा तो संतानावांचून वारला तर त्याची जमीन सरकारजमा होई. ५ राजाची स्वारी फिरतीवर निघाली कीं त्याची सरबराई फुकट ठेविण्याचा बोजा जमीनदारांवरच पडे.

८. जॉनने सनदेवर सही केली, असे म्हणण्यापेक्षां सरदारांनीं ती त्यांजकडून करविली, असे म्हणणेंच ज्यास्त बरोबर होईल. आतां एकदां वचन दिल्यावर तें पाळणें हा सरळ मार्ग होता; परंतु वचनें देणें जितकें सोपें आहे तितकेंच किंबहुना त्याहून ज्यास्त अवघड तीं पाळणें असल्यामुळें राजे लोक पुष्कळ वेळां वचनें देतात, पण ते त्याप्रमाणें वागत नाहींत ! त्याप्रमाणें सनदेतील एकामागून एक कलम मोडण्याची जॉननें सुरुवात केली. पोपनेंही जॉनचा पक्ष उचलला व त्यानेंच नेमिलेला आर्चबिशप स्टीफन लॅंग्टन लोकपक्षाकडे असल्यामुळें पोपनें त्याला कामावरून कमी केलें, व सनद रद्द समजावी असा हुकूम काढून ती मिळविण्याची ज्या सरदारांनीं खटपट केली, त्यांस त्यानें बहिष्कृत केलें. परंतु ज्या अडचणी आल्या, त्यांनीं लोकपक्ष गांगरून गेला नाहीं; उलट राजाशीं दोन हात करून आपले हक्क कायम राखण्याची सरदारांनीं तयारी केली. त्यांनीं फ्रान्सचा युवराज लुई याची मदत मागितली, आणि त्याच्या नांवानें इंग्लंडचा राजा म्हणून द्वाही फिरविली. जॉननें मोठ्या प्रयासानें उत्तरेकडील व पश्चिमेकडील परगणे आपल्या बाजूस मिळविले, व मध्यभागचे परगणे आपल्या बाजूस मिळवून घेण्याच्या खटपटींत तो होता. इतक्यांत लुई लंडनांत येऊन दाखल झाला व सरदार त्याला मिळाले. तेव्हां त्यांच्याशीं सामना देण्यासाठीं जॉन घाईनें येऊं लागला. परंतु दगदगीनें वाटेंतच त्याला ताप येऊन आकस्मिक रीतीनें न्यूआर्क या गांवीं त्यास मृत्यु आला ( १२१६ ऑक्टोबर ). सरदारांनीं राजास ताळ्यावर आणण्याच्या इच्छेनेंच लुईचा पक्ष घेतला असल्यानें राजा मृत्यु पावला तेव्हां अर्थातच त्यांनीं तो पक्ष सोडून दिला. तेव्हां लुईला फ्रान्सांत परत जाणें भाग पडलें. जॉनच्या मागून त्याचा नऊ वर्षांचा मुलगा तिसरा हेन्री ही पदवी धारण करून गादीवर आला.



## ९. पार्लमेंटचा उदय.

—:•:—

१ तिसऱ्या हेन्रीचा स्वच्छंदीपणा. २ पार्लमेंटच्या मागण्या. ३ सायमन डी मॉंटफर्ट. ४ मॉंटफर्टची सभा. ५ हेन्रीचा कारभार. ६ नमुनेदार पार्लमेंट. ७ पार्लमेंटचा राजास उपयोग. ८ एडवर्डचे आर्थिक धोरण. ९ लोकसत्तेचे बीज.

१. तिसरा हेन्री गादीवर आला तेव्हां तो अज्ञान असल्यामुळे १२२७ पर्यंत अर्ल ऑफ पेम्ब्रोक् व ह्यूवर्ट डी बरो या दोन कारभार्यांच्या हातीं राज्यसूत्रे होती. ते कर्तव्यदक्ष असल्यामुळे राज्यकारभार नीट चालला होता. १२२७ त हेन्री वयांत आला; तेव्हांपासून पुढील वीस वर्षेपर्यंत त्याने स्वतः राज्य चालविले. हेन्रीने आपला विवाह प्रोव्हेंसमधील ( फ्रान्सांतील प्रांत ) एलेनॉर हिशीं करून आपल्या एका बहिणीचे लग्न जर्मन बादशहा दुसरा फ्रेडरिक याशीं केले. हेन्रीने परकीय लोकांची मैत्री जोडली, बहुतेक सर्व सरकारी जागांवर फ्रेंच माणसांच्या नेमणुका केल्या व आपल्या फ्रेंच नातलग्यांवर पदव्या व सरंजाम यांची खैरात केली. पोपनेही धर्मखात्यांत परकीय नोकर नेमण्याचा सपाटा चालविला. बऱ्याच बड्या जागा हेन्रीने रिकाम्या ठेविल्या व आपल्या परकीय प्यार दोस्तांची चैन चालविण्याकरितां सक्तीचीं कर्जे काढिलीं. तथापि त्याच्या चैनीस तितका पैसा न पुरून लवकरच त्याच्या वार्षिक उत्पन्नाच्या चौपटीपर्यंत कर्जाचा आंकडा फुगला.

२. आपल्याला लागणाऱ्या पैशाची मागणी करण्याकरितां हेन्री वेळोवेळीं बडे सरदार, धर्मगुरु व नाईट या सर्वांची सभा बोलावीत असे. अर्ल्याकडे या सभेस पार्लमेंट ( Parliament ) असे नांव पडले होते. हे लोक राजास पैसे देतांना न्यायाधीश, चॅन्सेलर व इ. इ. ...

खजीनदार नेमण्याविषयीं विनंति करीत. परंतु हो म्हणून सनदांना फिरून शाब्दिक मान्यता देण्यापलीकडे तो कांहीं एक करीत नसे. परकीयांचें प्रस्थ वाढविण्याचें धोरण कायमच होतें. १२५७ सालीं पार्लमेंटपुढें आपल्याला पोपचें फार देणें झालें आहे असें त्यानें जाहीर केलें व धर्मखात्याच्या उत्पन्नापैकीं एक दशांश भाग, सर्व रिकाम्या जागांपासून होणारें पांच वर्षांचें उत्पन्न व देशांतील एकंदर संपत्तीवर कराऐवजीं एक तृतीयांश, इतक्या पैशाची मागणी केली. या मागण्या पार्लमेंटनें मान्य केल्या नाहींत, व एकंदर राज्यकारभाराच्या स्थितीचा रिपोर्ट करण्यासाठीं ऑक्सफर्ड येथें एक चोवीस सभासदांची कमिटी नेमिली. या कमिटीच्या रिपोर्टावरून १२५८त 'ऑक्सफर्ड येथील नियम' करण्यांत आले व त्यांस राजाचीही संमति मिळाली. या नियमान्वये एक पंधरा सल्लागारांचें कायमचें मंडळ राजास सल्ला देण्यासाठीं नेमावयाचें ठरलें. या मंडळानें व राजाच्या मुख्य अधिकाऱ्यांनीं मिळून राज्यकारभारावर देखरेख ठेवावयाची व्यवस्था करण्यांत आली. वर्षातून निदान तीनदां तरी पार्लमेंटची बैठक बोलाविलीच पाहिजे असा ठराव झाला. या पार्लमेंटांत येण्याची दगदग सर्वास पडूं नये म्हणून या कमिटींतील पंधरा सभासद व सरदारांनीं निवडून पाठविलेले 'बारा प्रामाणिक सभासद' येवढ्यांनींच त्या सभेत बसावयाचें, असें ठरलें. तीन वर्षेपर्यंत याप्रमाणें व्यवस्था चालली. राजाच्या सर्व परकीय बगलबच्चांना हांकून देण्यांत आलें. परंतु राजा व सरदार यांजमध्ये फिरून दुही माजली. शेवटीं फ्रान्सचा राजा नववा लुई याच्याकडे तंटा नेण्यांत आला. तेव्हां लुईने ऑक्सफर्डचे नियम रद्द ठरवून सरदारांस पूर्ण क्षमा करण्याविषयीं हेन्रीस शिफारस केली.

३. पण हें भांडण अशा गुलचट मार्गानें थांबण्यासारखें नव्हतें. त्यांत सरदारांच्या बाजूस राजाचा मेहुणा सायमन डी मॉंटफर्ट हा

कर्तबगार व न्यायप्रिय पुरुष पुढारी होता. लुईने सांगितलेला निकाल त्याने मानिला नाही. या कृत्यांत त्याला लंडन व इतर शहरांतील नागरिक, धर्मखात्यांतील बरेचसे लोक व बहुजनसमूह यांचा पाठिंबा होता. राजास वठणीवर आणण्यास आतां युद्धाशिवाय कांहीं मार्ग नाही, असे पाहून सायमनने युद्ध करण्याचा निश्चय केला. इकडे हेन्री व त्याचा मुलगा एडवर्ड यांनी उत्तर व पश्चिम या भागांतील लोक त्यांस अनुकूल होते, तिकडे सैन्य जमविण्याची खटपट चालविली. शेवटी लुएज (Lewes) किल्ल्याजवळ दोन्ही सैन्यांची गांठ पडली. मॉण्टफर्टने राजा 'ऑक्सफर्डचे नियम' फिरून मान्य करित असला तर माघार घेऊन सर्व नुकसानीची भरपाई करून देण्याची तयारी दाखविली. परंतु ही विनंति नाकबूल केली गेल्यामुळे लढाई जुंपली. तीत मॉण्टफर्टचा पूर्ण जय झाला आणि हेन्री व एडवर्ड हे दोघेही त्याच्या हातीं आले ( १२६४ ).

४. मॉण्टफर्टने हेन्री व त्याचा मुलगा एडवर्ड यांस कैदेत ठेविले व राज्यव्यवहार पाहण्यासाठीं एक नऊ गृहस्थांचें मंडळ नेमिलें. पोप, फ्रान्सचा राजा व परकीयांस अनुकूल असा पक्ष, यांचीं हें राज्य उलथून पाडण्यासाठीं सारखीं कारस्थानें चाललीं होती. तेव्हां जनतेचे मत आपल्याला अनुकूल करून घेण्याच्या बुद्धीने मॉण्टफर्टने या नवीन प्रस्थापित राज्याचा मुख्य व्यवस्थापक या नात्यानें एक पार्लमेंट बोलाविली ( १२६५ ). या पार्लमेंटची विशेष गोष्ट अशी होती कीं, ह्या सभेस बडे सरदार, धर्मगुरु व छोटे जमीनदार ( Knights ) येवढेच बोलाविले नसून बरो ( तट आसलेलें शहर ) व सिटी ( शहर ) यांतूनही प्रतिनिधींस आमंत्रण केलें होतें. आतां ही मॉण्टफर्टची योजना सर्वस्वी निर्दोष होती असें नाही. त्यानें आपल्याला अनुकूल तेवढ्याच लोकांस सभेत बोलाविलें असून बऱ्याच योग्य ठिकाणांहून सभासद बोलाविणें युक्त असतां त्यांचीं नांवे

गाळलीं होतीं. तथापि पहिला प्रयत्न या दृष्टीनें या चुका क्षम्य होत. येवढें मात्र खरें कीं, केवळ सरदार व इतर बडे लोक यांच्या संमतीनें राज्यकारभार चालविणें शक्य नाहीं, तर सामान्य जनतेचाही राज्यकर्त्यास पाठिंबा पाहिजे या तत्त्वाची मात्र त्याला जाणीव उत्पन्न झाली होती.

५. मॉण्टफर्टचे राज्य फार दिवस टिकलें नाहीं. बंदींत असतां राजपुत्र एडवर्ड यानें घोड्यावर बसून फेरफटका करण्याचा प्रघात ठेविला होता. एडवर्डला नवा घोडा मिळाला होता; तेव्हां त्याची चाल पाहण्यासाठीं एडवर्ड बराच दूरवर गेला. त्याच्या पहारेकऱ्यांचे घोडे अगदीं दमून गेले होते. इतक्यांत वाटेंत एक ताज्या दमाचा घोडा पकडून एडवर्ड त्याच्यावर स्वार झाला व पसार झाला ! राजपुत्र सुटला असें पाहतांच बरेच लोक त्याला मिळाले. मग त्यानें त्या सैन्यानिशीं मॉण्टफर्टवर चाल केली. ईव्हॅंशम (Evesham) येथें लढाई होऊन (ऑगस्ट १२६५) तींत मॉण्टफर्ट पडला. नंतर हेन्री फिरून राज्यावर आला व या पुढें कोणतीही भानगड उपस्थित न होतां १२७२ पर्यंत त्यानें राज्य केलें व तो त्या सालीं मृत्यु पावला.

६. हेन्रीचा मुलगा एडवर्ड हा या वेळीं सातव्या-शेवटच्या-धर्म-युद्धांत सामील होण्याकरितां पॅलेस्टाईनमध्ये गेला होता. तो बापाच्या मरणाची बातमी ऐकून तांतडीनें परत आला. एडवर्ड शूर असून युद्धकलानिपुण होता. पहिल्यानें लुएजच्या लढाईत सैन्याच्या अव्यवस्थेनें आपणाला कसा पराजय आला हें त्याच्या लक्षांत आलें, व ईव्हॅंशमच्या लढाईत त्यानें आपलें सैन्य व्यवस्थेनें व शिस्तीनें उभें केलें व तो यशस्वी झाला. त्यानें राज्यावर आल्यानंतर वेल्स व स्कॉटलंड हे देश आपल्या अंमलाखालीं आणिले. तथापि या विजयांचें वर्णन पुढील प्रकरणासाठीं शिल्लक ठेवून तो धोरणी मुत्सदी असल्यामुळे त्यानें पार्लमेंटमध्ये कोणकोणत्या सुधारणा केल्या त्यांचाच विचार आतां करूं. तिसऱ्या हेन्रीच्या वेळीं राज्यांत परकीयांचा

सुळसुळाट होऊन त्याची कडू फळे एडवर्डने आपल्या बापाबरोबर भोगिली होती. तेव्हां मॉण्टफर्टपासून लष्करी गुण जसे एडवर्डने घेतले त्याचप्रमाणे त्याची मुत्सद्देगिरी व दूरदर्शित्वही उचलले. पार्लमेंटमध्ये बड्या लोकांसच तेवढे न बोलावितां सामान्य जनांचाही तीत अन्तर्भाव केला पाहिजे, हें तत्त्व एडवर्डच्या मनावर पूर्णपणे बिंबले होते. त्याने १२९५ साली पार्लमेंट बोलाविली. तीत बडे सरदार, आर्चबिशप व बिशप यांस व्यक्तिशः निमंत्रणपत्रिका (Special Writs, स्पेशल रिट्स) पाठवून बोलावणे केले. प्रत्येक शायरचे प्रतिनिधि दोन छोटे जमीनदार, व प्रत्येक मुख्य शहराचे व बरोचे दोन प्रतिनिधि यांस सामान्य निमंत्रणपत्रिका परगण्याच्या शेरिफकडे पाठवून बोलावणी केली. अशा तऱ्हेने पार्लमेंटमध्ये दोन ठळक भेद झाले. या पुढील पार्लमेंटच्या निवडणुकींतही हाच क्रम स्वीकारण्यांत आला. यामुळे ही व्यवस्था कायमची झाली. त्यावरून १२९५त भरलेल्या पार्लमेंटास मॉडेल पार्लमेंट (नमुनेदार पार्लमेंट) असे नांव पडले. या वेळी बडे लोक व सामान्यजन या दोन्ही वर्गांच्या प्रतिनिधींचा अन्तर्भाव पार्लमेंटांत झाला. पहिल्याने हे दोन्ही वर्ग एकाच ठिकाणी बसत; परंतु तिसऱ्या एडवर्डच्या वेळेपासून (१३२७-१३७७) दोन सभा निराळ्या झाल्या (१३३३). बड्या लोकांच्या सभेला उमरावांची सभा (House of Lords) म्हणूं लागले. हीत लॉर्ड व बिशप बसत. सामान्य लोकांच्या प्रतिनिधिसभेस लोकसभा (House of Commons) हें नांव पडले. हीत छोटे जमीनदार व नागरिक प्रतिनिधि बसत. १२९५च्या पार्लमेंटांत बिशपकडे निमंत्रणपत्रिका पाठवून बिशपच्या हाताखालच्या धर्मगुरूंचेही प्रतिनिधि बोलाविण्यांत आले होते. पुढे पुढे कॉमन्ससभेत त्यांचा अन्तर्भाव होई. परंतु ते नियमितपणे हजर रहात नसत, व चौदाव्या शतकानंतर ते मुळीच येतनासे झाले.

७. ही १२९५ तील पार्लमेंट भरल्यानंतर दोन वर्षांनी एडवर्डने फ्रान्समध्ये युद्ध करण्यासाठी सरदारांवर एक कर बसविला, व व्यापाऱ्यांची लेकर जप्त केली. हीं कृत्ये पार्लमेंटच्या संमतीशिवाय केल्यामुळे देशांत फारच मोठा असंतोष उत्पन्न झाला. तो असंतोष नाहीसा करण्यासाठी राजाला पार्लमेंट बोलावणें भाग पडून पूर्वीच्या सनदा आपल्याला मान्य असल्याबद्दल आश्वासन द्यावें लागलें. त्या वेळीं पार्लमेंटच्या संमतीशिवाय प्रजेवर कोणताही कर न बसविण्याचें त्यानें शपथपूर्वक कबूल केलें. या तत्त्वाचें राजे लोकांनीं जरी वेळोवेळीं उलंघन केलें, तथापि तें उघडपणें नाकबूल करण्याची कोणाची छाती झाली नाही. पार्लमेंटची बैठक राजे बोलावीत, ती मुख्यतः आपली पैशाची गरज भागावी म्हणूनच बोलवीत. पहिला बुइल्यम हा आपल्या स्वतःच्या उत्पन्नावर राज्यकारभार चालवीत होता. परंतु पुढें राज्याच्या मर्यादा वाढल्या व खर्चाच्या बाबीही वाढून पुढील राजांस आपलें उत्पन्न पुरेनासें झालें. तेव्हां ग्रेट कौन्सिल भरवून त्यांत सरदारांपासून ते पैशाच्या मागण्या करीत. काउन्टीमूट म्हणून परगण्यांच्या सभा असत. त्यांच्यापासून शेरिफ-तर्फे पैशाचें मागणें करण्यांत येई व शहरांत एजंट ( प्रतिनिधि ) राठवून त्यांजकडून पैसा मिळवीत. परंतु या यातायातीपेक्षां एका बैठकींत, पार्लमेंट बोलाविल्यानें राजास मागणें करणें सोईचें झालें. पार्लमेंटनें दिलेला पैसा जरी सार्वजनिक कामास लागावयाचा असला तरी तो प्रत्यक्ष देणगीच्या स्वरूपानें राजास दिला जाई. याचे दोन परिणाम झाले. एक तर, देणगी देतांना पार्लमेंटला राजापासून राज्य सुव्यवस्थितपणें चालविण्यांत येईल, अशीं आश्वासनें व सनदांच्या रूपानें लोकांच्या हक्कांची कबुली हीं दोन्ही घेतां येत. दुसरें असें कीं, जोंपर्यंत देणग्या द्यावयाच्या हेंच पार्लमेंटचें मुख्य काम असे, व देशांत चालणारे कायदेकानू करण्याचा क्रम पार्लमेंटांत

सर्सास सुरू झाला नव्हता तोंपर्यंत पार्लमेंटचे सभासद होण्यास लोक फारसे खुषी नसत. चौदाव्या शतकांत प्रतिनिधि पाठविण्याच्या त्रासापासून आपली सोडवणूक करण्याबद्दल कित्येक मतदारसंघांकडून राजाकडे अर्ज करण्यांत आले होते.

८. लोकांच्या लांड्या-लबाड्यांमुळे सरकारला बरेच कमी उत्पन्न येत असे. एडवर्डने या लबाड्या थांबविण्यास उपाय केलेच, पण कराच्या बाबीही वाढविल्या. धर्मखात्याच्या जमिनी म्हणजे संस्थेच्या जमिनी असत. व्यक्तीला मरण असतें पण संस्थेला नसतें. त्यामुळे सरंजामी पद्धतीप्रमाणें वारसापासून नजराणा, अज्ञानपालन अगर बिनवारशी जप्ती, इत्यादि बाबींपासून धर्मखात्याच्या जमिनी मुक्त असत. त्यामुळे जमिनीवरील कराच्या बाबी चुकविण्यासाठी जमीनदार लोक पोकळ विक्रीपत्र करून धर्मखात्याला जमिनी विकीत; त्याचप्रमाणें आपली सत्ता वाढविण्याकरितां सरंजामी पद्धतीप्रमाणें बांधून घेऊन आपली जमीन कुळांस वांटून देत. १२७९ त एडवर्डने मॉर्ट्मेनचा कायदा केला. या कायद्याने धर्मखात्यास जमीन विकावयाची नाहीं असा निर्वध घालण्यांत आला. १२८५ व १२८९ या दोन सालीं वेस्टमिन्स्टरचे दोन कायदे करण्यांत आले. १२८५ च्या कायद्याने जमीनदारांस आपली जमीन \*अखंड रहावी अशी व्यवस्था करण्याचा हक्क देण्यांत आला; त्यामुळे विकली काय किंवा वार-

\* जमीन अखंड राखण्याच्या या पद्धतीमुळे जमीनदार वारला कीं त्याची जमीन त्याच्या वडील मुलास वारशाच्या हक्कानें ' अखंड ' प्राप्त होई. अर्थात् त्याच्या इतर मुलांस वाकली, व्यापार अथवा धर्मखातें यांपैकी कोणाचा तरी आश्रय करणें भाग होई. अशा रीतीने एकाच कुटुंबांतील मंडळी निरनिराळ्या धंद्यांत पडल्यामुळे ' सरदार व सामान्य जन यांजमध्ये भला मोठा खंड पडून वर्गभेद तीव्र झाला ' हा फ्रान्सांतील प्रकार इंग्लंडांत झाला नाहीं; व त्यामुळे इंग्लंडची राजकीय उन्नति उत्पातरूपानें न होतां क्रमशः प्रगति होत झाली.

सास गेली काय, जमिनीचे कधीं तुकडे पाडावयाचे नाहीत अशी व्यवस्था करतां येई. १२८९च्या कायद्यानें जमीन आपखी खालील प्रतीच्या कुळांना वांटून देण्याची मनाई झाली. कोणींही जमीन विकली कीं, विकत घेणारा, जमिनीचा वरिष्ठ मालक जो सरदार त्याचें प्रत्यक्ष कूळ बनत असून वरिष्ठाचे सर्व हक्क त्यानें भागविले पाहिजेत व जमीन विकणाराचा त्याच्याशीं पुढें कांहीं संबंध नाही, असा निर्बंध घालण्यांत आला. या निर्बंधामुळे राजाच्या कोणाही प्रत्यक्ष कुळानें आपली कांहीं जमीन विकली, कीं विकत घेणारा राजाचें प्रत्यक्ष कूळ बने, त्यामुळे प्रत्यक्ष कुळांची संख्या वाढली व त्या मानानें सरंजामी सरदारांची सत्ता कमी झाली. शिवाय एडवर्डनें केवळ जमीनवाजीवर अवलंबून न राहतां आयात-निर्गत मालावरही कर बसविला. शिवाय शहरांत राहणाऱ्या श्रीमंत व्यापाऱ्यांच्या जंगम मालावर तो कर वसूल करूं लागला. धर्मखात्याकडे ज्या जमिनी असत त्यांची करवसुली नीट होत नसे. एडवर्डनें इतर जमीनदारांप्रमाणें धर्मगुरूंकडूनही जमिनीचा कर सक्त रीतीनें वसूल करण्याचा प्रचार पाडिला. या कामांत पोपनें बरेच अडथळे आणिले; पण त्यांस दाद न देतां धर्मगुरूंना पहिल्यानें कायद्याचें संरक्षण न मिळण्याची व पुढें जमिनी जप्त करण्याची धमकी देऊन इतरांबरोबर कर देण्यास एडवर्डनें भाग पाडिलें.

९. येणेंप्रमाणें एडवर्ड सरकारी उत्पन्न वाढविण्यासाठीं एकसारखी खटपट करीत होता; व त्यानें १२९५ सालीं जी नमुनेदार पार्लमेंट बोलाविली ती आपला सरकारी उत्पन्नाचा प्रश्न सद्दज रीतीनें सुटावा, याकरितांच होय. शिवाय सल्लागार सभेंत सामान्य जनांचे प्रतिनिधि बोलाविण्यांत प्रबळ उमरावांस प्रतिस्पर्धी निर्माण होऊन त्यांच्यापासून आपल्या राज्यास अधिक स्थैर्य यावें, असाही त्याचा हेतु होता. पूर्वी मॉटफर्टनें जनतेचे प्रतिनिधि पार्लमेंटांत बोलाविले,



तेव्हांही त्याचा हेतु आपलें राज्य स्थिर होऊन सामान्य जनांचा त्यास पाठिंबा मिळावा हाच होता. अशा रीतीने पार्लमेंटचे उत्पादक स्वार्थमूलक भावनेने प्रेरित झाले होते, हें जरी खरें असलें तरी राजाच्या खास सभेत जनतेचे प्रतिनिधि जाऊं लागले व पैसे मिळविण्याच्या हेतूने कां होईना राजे आपल्या गरजा त्यांजपुढें सांगूं लागले, यांतच लोकसत्तेची बीजे पेरलीं गेलीं असे म्हणण्यास हरकत नाहीं. पहिल्यानें राजनिमंत्रणास मान देऊन आपल्या गांवाहून यावयाचें व ' मागणी मंजूर ' असा आशीर्वाद देऊन गांवीं परत जावयाचें इतकेंच काम पार्लमेंटच्या सभासदाकडे असे. तथापि देशांत ही संस्था सतत चालू राहिल्यानें कालांतरानें तिची वाढ होऊन त्या काळीं पेरल्या गेलेल्या लोकसत्तेच्या बीजांचा प्रचंड वृक्ष बनावे व त्याचीं गोड फळे भावी पिढ्यांनीं चाखावीं हें स्वाभाविक होतें ! तसें पुढें घडूनही आलें. कसें तें पुढें येणारच आहे.

## १०. स्कॉटलंड जिंकण्याचा प्रयत्न.

—:०:—

- १ वेल्स प्रांत जिंकला. २ स्कॉटलंडांत दुही. ३ स्कॉटलंडशी युद्ध.  
४ देशभक्त वॉलेस. ५ स्कॉटलंड स्वतंत्र झालें. ६ बॅनकबर्नची लढाई.  
७ दुसऱ्या एडवर्डचा अंत.

१. पहिला एडवर्ड जेव्हां गादीवर आला ( १२७२ ) त्या वेळीं ल्युवेकिन हा वेल्सचा मुख्य होता. त्यानें एडवर्डचें अधिराज्य कबूल करण्याची शपथ घेण्याचें नाकारिलें. पण एडवर्ड त्याच्यावर चालून गेला; तेव्हां १२७७ त त्यानें मांडलिकत्व कबूल केलें. पांच वर्षांनंतर त्यानें फिरून बंड उभारिलें, वेल्सप्रांत व इंग्लंड यांच्या सरहद्दीवरचे तीन किल्ले बळकाविले व लगतच्या इंग्लिश रहिवाशांस त्रास देण्यास सुरुवात केली. वेल्स लोक हे इंग्लंडांतील प्राचीन ब्रिटन

लोकांचे वंशज असून ल्युवेलिनला आपल्या जातीचा मोठा अभिमान असे. वेल्श राजास लंडनांत राज्याभिषेक होणार अशी एक वेल्समध्ये वदंता होती व आपणास तो योग आहे, असें ल्युवेलिनला वाटत असे. त्यामुळे त्यानें दंगा मांडिला. परंतु एडवर्डनें जलदी करून वेल्सवर चाल केली. युद्ध झालें; त्यांत ल्युवेलिन पडला, व वेल्स प्रांत एडवर्डच्या हस्तगत झाला. पश्चिम वेल्सचें स्वातंत्र्य कायम ठेवण्यांत आलें व पूर्व वेल्स त्यालगतच्या इंग्लिश उमरावांच्या स्वाधीन करण्यांत आला. वेल्सवरील आपलें स्वामित्व दृढ करण्यासाठीं एडवर्डनें सरहद्दीवर एक किल्ल्यांची रांग बांधिली. त्यांपैकीं कॅरनॅरव्हन किल्ल्यांत एडवर्डला पुत्र झाला. त्यास १३०१ सालीं 'प्रिन्स ऑफ वेल्स' अशी ल्युवेलिनची काढून घेतलेली पदवी देण्यांत आली. तेव्हांपासून इंग्लंडच्या राजाच्या \*वडील मुलास 'प्रिन्स ऑफ वेल्स' म्हणण्याची पद्धति पडली आहे. हल्लींचे इंग्लंडचे राजे पांचवे जॉर्ज यांचा वडील मुलगा एडवर्ड यास कॅरनॅरव्हन किल्ल्यांत मोठ्या समारंभानें यौवराज्याभिषेक करण्यांत येऊन ही पदवी समारंभानें देण्याचा नवीनच प्रघात नुक्ताच पाडण्यांत आला (१९११).

२. स्कॉटलंडच्या राजांनीं आपल्या इंग्लंडांतील मुलुखावरच नव्हे तर सगळ्या स्कॉटलंड देशावर आपलें अधिराज्य कबूल करावें,

\* हल्लीं सरदारांचे पांच वर्ग असून बॅरन, व्हायकाउंट, अर्ल, मार्किस् व ड्यूक असा दर्जावरून त्यांचा चढत क्रम आहे. पूर्वकाळीं सरदार, बडे जमीनदार असून त्यांच्यांत आंखीव दर्जे नव्हते. तिसऱ्या एडवर्डनें ड्यूक ही पदवी पहिल्यानें इंग्लंडांत चालू केली. त्यानें आपला वडील मुलगा ब्लॅक प्रिन्स यास 'ड्यूक ऑफ कॉर्नवॉल' बनविलें. तेव्हांपासून प्रिन्स ऑफ वेल्स हा 'ड्यूक ऑफ कॉर्नवॉल' असतो. पुढील राजांनीं अर्ल, मार्किस् इत्यादि पदव्या सनदेनें करून दिल्या. अशा रीतीनें सरदारवर्गीत पांच सनदशीर दर्जे निर्माण झाले.

अशी एडवर्डची इच्छा होती. ही इच्छा तृप्त करण्याची संधि १२९० सालीं आली. स्कॉटलंडची गादी रिकामी पडून तीवर तेरा वारस हक्क सांगू लागले. त्यांपैकी जॉन बेलियल व रॉबर्ट ब्रूस हे दोघे इतरापेक्षा अधिक जवळचे वारस होते. देशांत यादवी होऊं नये म्हणून त्या दोघांनीं व स्कॉटलंडमधील कारभाऱ्यांनीं एडवर्ड जो निकाल देईल तो मान्य करण्याचें ठरविलें. पहिल्या रिचर्डनें धर्मयुद्धावर जाण्याचे वेळीं स्कॉटलंडवरील अधिराज्याचा हक्क विकून टाकिला होता. तथापि त्याला तसें करण्याचा अधिकार नव्हता, असें सांगून ज्याला मी निवडीन त्या वारसानें माझे अधिराज्य कबूल केलें पाहिजे अशी एडवर्डनें अट घातली. या वेळीं कसेंही करून इंग्लिश राजाची मदत घेतल्याशिवाय आपलें चालावयाचें नाहीं, असें जाणून स्कॉटिश सरदारांनीं ती अट कबूल केली. तेव्हां एडवर्डनें बेलियलला स्कॉटलंडचा राजा नेमिलें, व बेलियलनें आपण इंग्लंडच्या राजाचा मांडलिक असल्याची शपथ घेतली व इंग्लंडचें अधिराज्य आपल्या वंशजांसही मान्य असलें पाहिजे अशी कबुली दिली ( १२९१ ).

३. यानंतर दोन वर्षांनीं इंग्लंड व फ्रान्स या दोन देशांत लढाई सुरू झाली; तेव्हां एडवर्डनें बेलियलस सैन्यासह आपल्या मदतीस दाखल होण्याविषयीं हुकूम पाठविला. स्कॉटिश सरदारांस या एडवर्डच्या कृत्याचा राग आला. त्यांनीं बेलियलला सल्ला देण्यासाठीं एक मंडळ नेमिलें व त्याच्याकडून १२९६ मध्ये इंग्लंडचें अधिराज्यही नाकबूल करविलें. एडवर्डला मुळींच मदत न करितां स्कॉटिश लोकांनीं फ्रान्सशीं स्नेहसंबंध जोडिला, व मधून मधून त्या संबंधांत खंड पडले, तथापि तो पुढें तीनशें वर्षे टिकला. हें स्कॉटिश लोकांचें वर्तन पाहून एडवर्डच्या तळव्याची आग मस्तकास गेली. त्यानें लागलीच स्कॉटलंडवर स्वारी केली. चार महिन्यांच्या आंत स्कॉटलंडचें मुख्य बंदर बेरिक हें एडवर्डच्या हातीं आलें, व डनबार येथें त्याचा

जय होऊन बेलियल त्याच्या हातीं लागला. त्यानें बेलियल स्कॉटलंडच्या गादीवरून पदच्युत झाला आहे असें जाहीर केलें, स्वतःच्या नांवानें स्कॉटलंडांत द्वाही फिरविली व स्कॉटलंडच्या राजांचें स्कोन येथील राज्याभिषेकाच्या वेळीं बसण्याचें सिंहासन वेस्टमिन्स्टर अँब्रेत आणिलें.

४. यानंतर एडवर्ड फ्लॅण्डर्समध्ये गुंतला. ती संधि साधून स्कॉटलंडमधील प्रसिद्ध देशभक्त वुड्ल्यम वॉलेस यानें आपल्या भोंवतीं विश्वासू अनुयायी जमवून इंग्लंडची सत्ता झुगारून देण्याचा प्रयत्न केला. स्टार्लिंग ब्रिज येथें इंग्लिश सैन्यास गांठून वॉलेसनें त्याचा पराभव केला, व स्कॉटलंड स्वतंत्र केलें. पण ही स्थिति फार दिवस टिकली नाहीं. १२९८त एडवर्डनें मोठ्या सैन्यानिशीं स्कॉटलंडवर चाल केली. वॉलेसनें समोरासमोर उभें राहून लढाई देण्याचा प्रसंग टाळण्यासाठीं शर्थ केली; पण फॉल्कर्क येथें प्रत्यक्ष लढाई देणें त्यास भाग पडलें व त्याचा त्या लढाईत सपशेल पराभव झाला. तथापि वॉलेस मोठ्या युक्तीनें निसटून गेला, व गनिमी काव्याचें युद्ध त्यानें पुढें पांच सहा वर्षेपर्यंत चालू ठेविलें. शेवटीं १३०४ मध्ये कोणा विश्वासघातकी माणसानें आपला स्वार्थ साधण्यासाठीं नीचपणानें वॉलेसला इंग्रजांच्या स्वाधीन केलें. त्याच्यावर दया न करतां एडवर्डनें त्याला लंडनमध्ये फांशी दिलें !

५. स्कॉटलंडांत एडवर्डनें नवी राज्यपद्धति सुरू केली. स्कॉटिश सरदारांचें एक कौन्सिल नेमून त्याच्या हातीं त्यानें राज्यकारभार दिला, स्कॉटिश प्रतिनिधि इंग्लिश पार्लमेंटांत घेण्याचें ठरविलें, इंग्लंडप्रमाणें स्कॉटलंडचे परगणे पाडिले, व सर्व किल्ले सरदारांपासून हिसकून घेतले. या व अशा आणखी जांचक निर्बंधांनीं स्कॉटिश लोक एडवर्डच्या राज्यास अगदीं कंटाळून गेले. शेवटीं मार्गे जो रॉबर्ट ब्रूस गादीला वारस म्हणून उभा होता त्याच्या रॉबर्ट ब्रूस हेंच नांव धारण करणाऱ्या नातवाच्या नेतृत्वाखाली त्यांनीं बंड उभारिलें !

रॉबर्ट ब्रूस इतके दिवस स्वतःस एडवर्डचा मित्र म्हणवीत होता. त्याने आतां आडपडदा न ठेवितां स्कोन येथे स्वतंत्र स्कॉटलंडचा राजा म्हणून आपल्याला राज्याभिषेक करून घेतला ( १३०६ ). या बातम्या ऐकतांच एडवर्डने एकदम स्कॉटलंडवर चाल केली, व ब्रूसच्या सैन्याचा पुरा पराभव करून त्याला हेब्रिडिज बेटांत हांकून दिलें. तथापि एडवर्ड इंग्लंडांत परत जातो तो ब्रूसने फिरून स्कॉटलंडांत आपली सत्ता बसविल्याचें त्याला कळलें. एडवर्ड या वेळीं म्हातारपणामुळे क्षीण व आजारी होता. तरी त्याने सैन्य जमवून स्कॉटलंडवर चाल करण्याचा निश्चय केला व कार्लाईलपर्यंत तो चालून गेला. त्या मुकामाहून पुढें चाल करीत असतां त्याची प्रकृति अतिशय बिघडली व तो वारला. मृत्युशय्येवर असतां आपल्या मुलास त्याने आज्ञा केली कीं, “ तूं स्कॉटलंडवर अर्धवट राहिलेली स्वारी पुरी कर, व माझीं हाडें आपल्या सैन्याबरोबर पुढें चालीव.” परंतु एडवर्डचा मुलगा-जो लवकरच दुसरा एडवर्ड म्हणून गादीवर बसला, त्याच्या अंगीं मुळींच तडफ नसल्यामुळे त्याने आपल्या बापाची आज्ञा मानिली नाहीं. तो दुर्बल असून चैनी होता. तेव्हां स्कॉटिश लोकांस आपलें स्वातंत्र्य परत मिळविण्यास चांगलीच संधि मिळाली. लवकरच ब्रूसने किलुचामागून किल्ला व प्रांतामागून प्रांत सोडवीत बहुतेक सर्व स्कॉटलंड इंग्लिश अंमलदारांपासून सोडविलें. शेवटीं एका स्टार्लिंग या ठिकाणाखेरीज दुसरें कोणतेंही ठिकाण इंग्रजांच्या ताब्यांत राहिलें नाहीं ( १३१३ ).

६. पुढें १३१४मध्ये एक जंगी सैन्य बरोबर घेऊन दुसऱ्या एडवर्डने स्कॉटलंडवर चाल केली. ब्रूसने स्टार्लिंगच्या दक्षिणेस सुरक्षित अशा ठिकाणीं आपली फौज लढाईच्या तयारीने उभी केली. त्याच्या सैन्याची तुकडी बॅनकबर्न नांवाच्या ओढ्याच्या आश्रयाने होती व ओढ्याच्या मध्यभागापुढें खडे असून त्यांत अणकुचीदार

खडक होते. मजबूत ठिकाणीं तळ दिलेल्या स्कॉटिश लष्करावर एडवर्डने हल्ला चढविला; लढाई जोरांत चालली असतां ब्रूसच्या घोडेस्वारांनीं इंग्लिश सैन्याच्या बगलेवर हल्ला केला. यामुळे इंग्लिश सैन्यांत गोंधळ उडाला. इतक्यांत स्कॉटिश सैन्याचें बाजारबुणगें आपल्या सैन्याकडे येतांना दिसलें. एडवर्डला ही स्कॉच सैन्यांत नवीन सैन्याची भरतांच पडत आहे असें वाटलें, व त्यानें आपल्या सैन्यास परत फिरण्याचा हुकूम दिला. याच वेळीं ब्रूसनें आपल्या मुख्य सैन्यानिशीं हल्ला चढविला. तेव्हां इंग्लिश तिरंदाज व घोडेस्वार यांची तिरपीट उडून ते पळू लागले. खुद्द एडवर्ड शत्रूच्या हातून मोठ्या शर्तीनें निसटला, व थोड्याशा लोकांसह लंडनला आला. यापुढें उठावाचें धोरण सात वर्षेपर्यंत स्वीकारून ब्रूसनें इंग्लंडच्या उत्तरेकडील परगण्यांस त्रास देण्याचा क्रम चालविला. १३२० सालीं एका स्वारींतच त्यानें चौऱ्यायशीं गांवें उद्ध्वस्त केलीं ! यानंतर तीन वर्षांनीं इंग्रजांनीं ब्रूसशीं तेरा वर्षांपुरता तह केला, व त्यांत स्कॉटलंडचें स्वातंत्र्य कबूल केलें.

७. स्कॉटलंड घालविलें तेव्हांपासून इंग्लिश लोकांस एडवर्डचा अगदीं तिढकारा आला होता. एडवर्डची ह्यू डीस्पेन्सर याच्यावर मर्जी असून त्याच्या तंत्रानेंच तो वागत असे. हा डीस्पेन्सर व त्याचे नातलग यांजवर देणग्यांचा वर्षाव होऊं लागला. तेव्हां देशांत अस्वस्थता होऊन बंडे होऊं लागलीं, परंतु त्या सर्वांचा मोड झाला. मॉर्टिमर नांवाचा एक बंडवाला फ्रान्सांत पळून गेला. दुसऱ्या एडवर्डची राणी इझाबेला ही या वेळीं पॅरिसमध्ये होती. ती आपल्या नवऱ्याविरुद्ध उलटली व मॉर्टिमर यास मिळाली. नंतर १३२६त तीं दोघेही इंग्लंडच्या किनाऱ्यावर उतरलीं. लवकरच त्यांना राजघराण्यांतील पुरुष व राष्ट्रांतील वजनदार लोक मिळाले. राजा वेल्समध्ये पळून गेला व बचावासाठीं आयर्लंडांत जाणार होता. पण इतक्यांत तो

पकडला गेला व त्यास कैदेत टाकण्यांत आले. १३२७च्या जाने-वारीत पार्लमेंट बोलाविली जाऊन तिने दुसरा एडवर्ड राज्य करण्यास नालायक आहे असे ठरवून त्यास पदच्युत केले व त्याचा मुलगा एडवर्ड यास तिसरा एडवर्ड ही पदवी देऊन गादीवर बसविले. राजा दुसरा एडवर्ड पदच्युत झाल्यावर आठ महिन्यांनी मरण पावला [२१ सप्टें. १३२७].

## ११ शतसांवत्सरिक युद्ध.

—:०:—

( फ्रान्स जिंकण्याचा प्रयत्न ) १३४०—१४५३.

१ फ्रान्स जिंकण्याचे ध्येय. २ युद्धाची कारणे. ३ समुद्रावर चकमक. ४ क्रेसीची लढाई. ५ क्यालेचा वेढा. ६ त्रेटिग्नीचा तह. ७ शूर पांचवा हेन्री. ८ जोन ऑफ आर्क. ९ युद्धाचा अंत व परिणाम.

१. तिसरा एडवर्ड (१३२७—१३७७) राज्य करीत असता इंग्लंड व फ्रान्स या दोन देशांमध्ये भयंकर युद्ध सुरू झाले. हे मध्ये मध्ये थांबून १३४० पासून १४५३ पर्यंत चालले होते, म्हणून यास शतसांवत्सरिक युद्ध (Hundred Years' War) म्हणतात. या युद्धांत महत्त्वाकांक्षी इंग्लंडच्या राजांनी आपल्या राष्ट्राची सर्व शक्ति एकवटून फ्रान्स देश जिंकून आपल्या राज्यास जोडण्याकडे तिचा उपयोग केला. हे काम अशक्य कोटींतील असून या युद्धापासून शेवटी कोणतीही फलप्राप्ति न होतां द्रव्यहानि व मनुष्यहानि होऊन इंग्लंडवर आपत्तीची परंपरा ओढवली. तथापि पहिल्याने तिसरा एडवर्ड व पुढे पांचवा हेन्री या इंग्लंडच्या कर्तृत्ववान राजांनी आपले बुद्धिबल व युद्धचातुर्य फ्रान्स जिंकण्याच्या कामी खर्च केल्यामुळे या युद्धाचा वृत्तांत सांगणे भाग आहे.

२. पहिल्याने या युद्धास तात्कालिक कारणे काय झाली ती पाहू. तिसरा एडवर्ड गादीवर आला तेव्हां तो अज्ञान असल्यामुळे मॉर्टिमर व इझाबेला ही दुकलच कारभार पहात होती. त्यांनी कार-

भार नीट न करतां अंदाधुंदी चालविली. तेव्हां तिसऱ्या एडवर्डने त्यांना तुरुंगांत टाकून स्वतःच्या हार्ती राज्यसूत्रे घेतलीं (१३३०). इतक्यांत स्कॉटलंडचा राजा रॉबर्ट ब्रूस मृत्यु पावला, व त्याचा पांच वर्षांचा मुलगा डेव्हिड ब्रूस हा गादीचा मालक झाला. पण जॉन बेलियलचा मुलगा एडवर्ड बेलियल याने या लहान मुलास गादी पचूं न देतां ती आपण बळकाविली (१३३२). तिसऱ्या एडवर्डने एडवर्ड बेलियलला स्कॉटलंडचा राजा म्हणून मान्य केले, व स्कॉच लोकांनीं डेव्हिड ब्रूसची बाजू उचलून धरली. तेव्हां इंग्रज व स्कॉटिश लोकांत हॅलिडनहिल येथें लढाई होऊन स्कॉटिश लोकांचा पूर्ण पराजय झाला (१३३३). लागलीच डेव्हिड ब्रूसने फ्रेंच लोकांचा आश्रय केला. बेलियलने इंग्लिश राजाचें अधिराज्य कबूल करून इंग्लिश सैन्याच्या मदतीने १३४७पर्यंत स्कॉटलंडवर राज्य केले. त्या वर्षी डेव्हिड ब्रूस याने एडवर्डला एक लक्ष मार्क व बेरिक ऑन ट्वीड शहर देण्याचें ठरवून एडवर्डचे आपण मांडलिक असल्याबद्दल शपथ घेऊन स्कॉटलंडची गादी मिळविली. ब्रूसला मदत करून स्कॉटलंडचें स्वातंत्र्य रक्षण करण्याचा उद्योग फ्रेंचांनीं तो त्यांच्याकडे पळून गेल्यापासून सारखा चाळू ठेविला होता. तेव्हां हेंच पहिलें वितुष्टाचें कारण म्हणण्यास हरकत नाही. त्या वेळीं सहावा फिलिप हा फ्रान्सचा राजा होता. जॉनच्या वेळीं इंग्लिश राजांचा फ्रान्समधील बहुतेक सर्व मुलूख गेल्याचें सांगितलें. पण त्या वेळीं लॅयर नदीच्या दक्षिणेकडील अँकिटेम हा प्रांत मात्र इंग्रजांकडे कायम राहिला. सहाव्या फिलिपच्या मनांत हाही प्रांत इंग्रजांकडून घ्यावयाचें होतें. तेव्हां हा प्रांत हातचा जाऊं न देणें हें युद्धाचें दुसरें कारण होतें. पण सर्वांत बलवत्तर कारण निराळेंच होतें. फ्रान्समध्ये ईशान्येस फ्लॅंडर्स (हल्लींच्या बेल्जियमचा भाग) हा प्रांत होता. इंग्लंडांतील मेंढ्यांची लेकर विकत घेऊन कापड तयार करावयाचें, हा फ्लॅंडर्समधील



लोकांचा धंदा होता. लोंकरीच्या व्यापारामुळे फ्लँडर्समधील लोक गबर होते, व त्यांचा इंग्लंडकडे विशेष ओढा होता. या फ्लँडर्सच्या लोकांस पूर्णपणे आपल्या कब्जांत आणण्याचा निश्चय सहाव्या फिलिपने केला होता व तसे झाले असते म्हणजे लोंकरीच्या व्यापारास बराच धक्का बसला असता. तेव्हां फ्लेमिश लोकांनी एडवर्डला आपल्या प्रांताचे रक्षण करण्याची विनंति केली; व फ्रान्सच्या गादीवर सहाव्या फिलिपपेक्षा आपलाच अधिक हक्क पोंचतो व म्हणून आपणच खरे फ्रान्सच्या गादीचे मालक आहो असे जाहीर करण्यास सांगितले. फ्रान्सच्या मागील राजाच्या सख्या बहिणीचा एडवर्ड हा मुलगा असून फिलिप हा त्याचा चुलत भाऊ होता. तेव्हां नात्याने एडवर्ड मागील राजास अधिक जवळ होता यांत शंका नाही. परंतु फ्रान्सच्या राज्यांत कोणत्याही मुलीला अगर मुलीच्या संततीला गादी मिळावयाची नाही असा कायदा होता. तथापि एडवर्डने त्या कायद्याकडे जाणून बुजून दुर्लक्ष करून फ्लेमिश लोकांच्या विनंतीस मान दिला व आपणच फ्रान्सच्या राज्याचे खरे वारस आहो असे जाहीर केले. तेव्हां अर्थातच युद्धास सुरुवात झाली.

३. सहाव्या फिलिपने इंग्लिश खाडीत हिंडणान्या जहाजांस चांचेगिरी करून बराच त्रास दिला होता. तेव्हां फ्रान्स व इंग्लंड यांच्यामधील दळणवळणाचा हा मार्ग कायमचा सुरक्षित करण्याच्या उद्देशाने एडवर्डने फ्रेंच जहाजांचा नायनाट करण्याचे ठरविले. फ्लँडर्सच्या किनाऱ्यावरील स्ल्यूज (Sluys) बंदरांत १९० जहाजांचा तांडा तळ देऊन होता. एडवर्डने फ्रेंचांच्या जहाजांपेक्षा थोडी अधिक जहाजे बरोबर घेतली व फ्रेंच जहाजांवर हल्ला चढविला (१३४०). त्या काळी बंदुका व दारुगोळा यांचा उपयोग करण्याची माहिती नव्हती; तेव्हां शत्रूचे जहाज लांब असता त्यावर अचूक तिरांचा वर्षाव करावयाचा व मग जवळ आपले जहाज नेऊन शत्रूच्या

जहाजावर उत्तरावयाचें व लढाई करावयाची अशी पद्धत असे. साम्राणें लढाई करून इंग्रजांनीं फ्रेंचांचें खूप नुकसान केलें, कित्येक जहाजे बुडविलीं व दुसरीं कित्येक खिळखिळीं केलीं. इंग्रजांचीं फक्त दोनच जहाजे बुडालीं. या चकमकींत फ्रेंचांचा इतका मोड झाला कीं, इंग्लिश खाडींत फ्रेंचांनीं हें युद्ध चालू असतां पुढें कधींही गडबड केली नाही.

४. पुढें १३४६त एडवर्ड ला होग बंदरांत उतरला व त्यानें उत्तर फ्रान्स काबीज करण्यास सुरुवात केली. यानंतर फ्रान्सची राजधानी जें पॅरिस शहर त्याचे रोंखानें तो चालला. इतक्यांत सेंट डेनिस यथें फ्रेंच राजानें त्याला अडविलें, व उत्तरेकडे परतविलें. एडवर्ड क्रेसीपर्यंत हटला; पण आणखी मागे न हटतां फ्रेंचांचें सैन्य फारच भारी होतें, तरी त्याच्याशीं लढाई देण्याची त्यानें तयारी केली. इंग्रजांचें पायदळ मोठें असून तिरंदाजांची त्यांच्याकडे चांगली भरती होती. फ्रेंचांच्या बाजूस जिनोआ शहरांतील १४००० तिरंदाज असून त्यांचा मुख्य भर चिलखत घालून सज्ज असलेल्या घोडेस्वार सैनिकांवरच होता. क्रेसीच्या लढाईच्या अगोदर मोठें वादळ सुटून खूप पाऊस पडला होता. त्यांत फ्रेंचांकडील जिनोआंतील तिरंदाजांचे तिरकमठे भिजून ओले चिब झाले होते. इंग्रजांनीं आपले तिरकमठे क्यानव्हासमध्ये ठेवून कोरडे राखिले. लढाई सुरू झाली तेव्हां फ्रेंचांकडील तीरवाल्यांचे तीर निरुपयोगी होऊन त्यांच्या तिरंदाजांकडून कांहींच काम होईना. इंग्रजांचे तिरंदाज एकसारखे तीर मारीत होते. त्यामुळें फ्रेंचांच्या अवाढव्य सैन्याचा तेव्हांच धुव्वा उडाला. फ्रान्समधील कुलीन घराण्यांपैकीं सुमारे निम्मे लोक या लढाईत पडले. या लढाईत तिसऱ्या एडवर्डचा वडील मुलगा एडवर्ड—ज्याला त्याच्या काळ्या चिलखतावरून 'ब्लॅक प्रिन्स' असें नांव पडलें होतें—यानें फारच पराक्रम गाजविला. ही लढाई दोन वर्षांनीं महत्त्वाची आहे.

एक तर, या लढाईत चिलखते घाळून भोसकावयास भाला व हाणा-  
वयास तरवार या शस्त्रांनिशीं घोड्यावर बसून युद्ध करणाऱ्या खान-  
दानीच्या लोकांशीं तिरांसारख्या दुरून फेंकून मारावयाच्या शस्त्रां  
सामान्य जनांचें पायदळ जर लढूं लागलें, तर सामान्य पायदळांसही  
आपल्या चपळाईच्या जोरावर खानदानीच्या लोकांच्या सैन्याची चांग-  
लीच तिरपीट उडवितां येते हें सिद्ध झालें. दुसरें असें कीं, याच  
लढाईच्या वेळीं शत्रूस भिवविण्यापुरता तरी तोफांच्या सरवर्तीचा  
उपयोग करण्यांत आला.

५. क्रेसीच्या लढाईनंतर एडवर्डनें क्याले बंदरास वेढा घातला.  
वेढ्याचें काम सुमारें एक वर्षपर्यंत चालल्यानंतर आंतील लोक उपास-  
मारीनें जर्जर होऊन शरण आले. किल्ल्यांतील लोकांनीं दाख-  
विलेल्या हद्दनें एडवर्ड इतका संतापला होता कीं, आंतील सर्व  
लोकांची कत्तल करण्याचा त्याचा विचार होता. तथापि लोकांच्या  
विनवणीवरून सहा पुढाऱ्यांस वेशीच्या कुलूप—किल्ल्यांसह माझ्या  
स्वाधीन करा म्हणजे मी इतर लोकांची सुटका करीन असें त्यानें  
कबूल केलें. मग सहा पुढाऱ्यांस एडवर्डपुढे बांधून आणिलें व एड-  
वर्ड वेढ्याच्या वेळीं आपणास फार त्रास पडला म्हणून क्रूरपणानें  
त्यांची कत्तल करणार होता. परंतु इतक्यांत स्काँच लोकांनीं इंग्लं-  
डवर स्वारी केली असतां नेव्हिल्स क्रॉस येथें लढाई होऊन स्काँच  
लोकांचा पूर्ण मोड झाल्याचें आनंदकारक वर्तमान सांगण्यास एड-  
वर्डची राणी आली होती. तिनें त्या सहा पुढाऱ्यांस क्षमा करण्या-  
विषयीं मोठ्या काकुळतीला येऊन मागणें मागितलें. तेव्हां मात्र  
एडवर्ड गद्दिवरून गेला व त्यानें त्या साही पुढाऱ्यांची सुटका  
केली ( ऑगस्ट १३४७ ).

६. पुनः आठ नऊ वर्षे थांबून लढाई सुरू झाली. १३५६  
साली ब्लॅक प्रिन्स ( एडवर्डचा वडील मुलगा ) यानें पॅयटियर्स येथें

फ्रेंचांवर फारच मोठा जय मिळविला. आतां फिलिप वारून त्याचा मुलगा जॉन हा फ्रान्सच्या गादीवर आला होता. पॉयटियर्सच्या लढाईत खुद्द जॉन कैद झाला. यानंतर चार वर्षेपर्यंत इंग्लिश सैन्याने सर्व फ्रान्सभर धुमाकूळ घातला व फ्रेंच लोकांस तटबंदीच्या शहरांचा आश्रय करून रहाण्याशिवाय गत्यंतर नाहीसे झाले. १३६०त ब्रेटिगनी येथे तह ठरला. त्यांत एडवर्डने फ्रेंच गादीवरचा हक्क सोडिला. त्याच्या मोबदला अँकिटेन प्रांत फ्रेंच राजाच्या स्वामित्वाचाही हक्क न राहतां एडवर्डला मिळाला. आपली सुटका करून घेण्यासाठी फ्रेंच राजाने सहा वर्षांच्या आंत बारा कोट रुपये खंडणी भरण्याचे कबूल केले. परंतु या भपकेदार कलमांच्या तहापासून इंग्लंडास खरोखर कांहींच फायदा झाला नाही. अँकिटेन प्रांतांतील लोक इंग्लिश सत्तेखाली राहण्यास नाखुष होते. पुनः १३७५ साली एक तह झाला. त्यांत इंग्लिशांकडे क्यालेसारख्या समुद्रावरील कांहीं बंदरांखेरीज फ्रान्सांत कांहींच राहिले नाही.

७. तिसरा एडवर्ड १३७७ त वारला. ब्लॅक प्रिन्स त्याच्या अगोदरच वारला असल्यामुळे ब्लॅक प्रिन्सचा मुलगा 'दुसरा रिचर्ड' ही पदवी घेऊन राज्यावर आला. त्याने १३९९पर्यंत राज्य केले. परंतु त्या वेळी तो राज्य करण्यास नालायक ठरून तिसऱ्या एडवर्डचा तिसरा मुलगा जॉन ऑफ गॉंट, ड्यूक ऑफ लँक्यास्टर हा होता. त्याचा मुलगा चौथा \*हेन्री ही पदवी घेऊन गादीवर

लँक्यास्ट्रियन घराणे १३९९-१४६१

चौथा हेन्री १३९९-१४१३

पांचवा हेन्री १४१३-१४२२

सहावा हेन्री १४२२-१४६१

आला. त्याच्यामागून १४१३ त त्याचा मुलगा ' पांचवा हेन्री ' हा गादीवर आला. हा तरुण असून शूर होता. याने फ्रान्सशीं तिसऱ्या एडवर्डच्या वेळीं चाललेले शतसांवत्सरिक युद्ध फिरून चाळू केले. त्या वेळीं फ्रान्समध्येही परकीयांचा हात शिरकण्यास परिस्थिति अनुकूल होती. फ्रान्सचा राजा सहावा चार्लस हा वेडा असून ड्यूक ऑफ बर्गंडी व ड्यूक ऑफ ऑर्लीन्स या दोघां कारभार्यांत तटा पडला होता. ड्यूक ऑफ बर्गंडीच्या ताब्यांत फ्लॅंडर्स हा इंग्लंडशीं हितसंबंध असलेला प्रांत होता. त्याने १४१३ त पांचव्या हेन्रीची मदत मागितली व हेन्रीस फ्रान्सचा राजा म्हणून कबूल करण्यास तो तयार झाला. हेन्री १४१५ त फ्रान्समध्ये मोठ्या सैन्यानिशीं उतरला. फ्रेंच व इंग्रज यांजमध्ये क्रेसीजवळ एजिकूर येथे मोठे युद्ध झाले. त्यांत क्रेसीप्रमाणे फ्रेंचांचा पुरा मोड झाला. हेन्रीचेही सैन्य अगदीं थकून गेले असल्यामुळे फ्रान्सांत रहाणे त्यास अशक्य झाले, व तो क्यालेवरून इंग्लंडांत परत गेला. पुढे चार वर्षांनीं फिरून हेन्री फ्रान्सांत गेला व प्रांत काबीज करूं लागला. इतक्यांत \*डॉफिनने हेन्रीचा पक्षपाती ड्यूक ऑफ बर्गंडी याचा खून करविला. त्यामुळे बर्गंडींतील लोक चिडून गेले. डॉफिन केव्हांही फ्रान्सचा राजा होऊं नये या विचाराने त्यांनीं हेन्रीस उत्तर फ्रान्सचा राजा म्हणून कबूल केले. मग १४२० त त्यांनीं ट्रॉइजचा तह घडवून आणिला. त्याअन्वये त्या वेळच्या फ्रान्सच्या राजाच्या हयातीपर्यंत हेन्रीस पालक नेमण्यांत आले. तो वारल्यावर हेन्रीस फ्रान्सची गादी मिळावी असे ठरले; व फ्रान्सच्या राजाची मुलगी डॉफिनची बहीण क्यथेराइन हिचा हेन्रीशीं विवाह करण्यांत आला. ऑर्लीन्समधील पक्षास ही व्यवस्था मान्य नव्हती. तेव्हां त्याने झगडा तसाच चाळू ठेविला. हेन्री या पक्षाशीं लढून लॉयर नदीच्या दक्षिणेकडील

\* फ्रान्सच्या राजाच्या वडील मुलास डॉफिन ( Dauphin ) म्हणतात.

मुख्य जिंकित असतां दगदगीनें आजारी पडून १४२२त वारला. तेव्हां त्याचा वारस मुलगा तान्हा असून पुरता एक वर्षाचाही नव्हता. त्यास सहावा हेन्री म्हणून इंग्लंडांत राज्याभिषेक झाला व पॅरिसमध्येही फ्रान्सचा राजा म्हणून त्याच्या नांवानें द्वाही फिरविण्यांत आली. परंतु दक्षिण फ्रान्सनें डॉफिनला गादीवर बसवून सातवा चार्लस अशी पदवी दिली. बालराजा सहावा हेन्री याचा एक चुलता ड्यूक ऑफ ग्लुस्टर यानें इंग्लंडचा कारभार अंगावर घेतला व दुसरा चुलता ड्यूक ऑफ बेडफर्ड हा फ्रान्समधील व्यवस्था पाहूं लागला. ऑर्लीनिस्ट पक्षाकडे लॉयर नदीच्या उत्तरेकडे ऑर्लीन्स शहर येवढेंच ठिकाण होतें. बेडफर्डनें १४२८ त या शहरास जोराचा वेढा दिला.

८. याच सुमारास जोन ऑफ आर्क नांवाची एक फ्रेंच शेतकऱ्याची मुलगी लोरेन परगण्यांतील डॉमरेमी या गांवीं रहात होती. आपल्या राजघराण्याची नाचक्री झाली व इंग्रजांनीं आपला देश व्यापला या गोष्टीनें तिचें अंतःकरण कळवळून गेलें, व स्वदेशरक्षणार्थ आपण जन्मलों आहों या भावनेनें ती पूर्णपणें प्रेरित झाली. इंग्रजांनीं ऑर्लीन्स शहरास वेढा घातला होता तो उठवून त्या शहरास मोकळें करावयाचें व इतकें केलें कीं इंग्रज सत्ता नाहींशी करून फ्रान्सचें स्वातंत्र्य हां हां म्हणतां अबाधित करावयाचें असा तिनें दृढ निश्चय केला. ती फ्रान्सचा राजा सातवा चार्लस याला जाऊन भेटली व आपला हेतु तिनें ल्याला कळविला. पहिल्यानें तिच्या शब्दावर कोणाचाही विश्वास बसेना. पण शेवटीं दैवाची परीक्षा तर पहावी या बुद्धीनें फ्रेंच राजानें तिच्या हाताखाली सैन्य दिलें. तें घेऊन १४२९च्या एप्रिलांत ती ऑर्लीन्सला गेली व तेथील शिबंदीच्या अंगांत चैतन्य उत्पन्न करून तिनें लवकरच वेढा घालणाऱ्या इंग्रज फौजेस हांकून दिलें (१४२९). ठिकाठिकाणीं इंग्रज सैन्याचे परा-

भव करून बारा आठवड्यांच्या आंत अभिवचन दिल्याप्रमाणें तिनें सातव्या चार्लसला व्हीम्स येथील क्याथिड्रलमध्ये ( धर्ममंदिर ) पूर्वजांप्रमाणें मोठ्या थाटानें राज्याभिषेक करविला ! ऑर्लीन्सचा वेढा उठला तेव्हांपासूनच इंग्रजांची फ्रान्सांतील सत्ता नाहीशी होण्याची चिन्हें दिसूं लागलीं. इतक्यांत १४३१ च्या उन्हाळ्यांत जोन ऑफ आर्क ही इंग्रजांस अनुकूल असलेल्या बर्गंडियन पक्षाच्या हातीं सांपडली; त्या पक्षानें तिला इंग्रजांस विकलें. त्यांनीं आपला हस्तक बोव्हेचा विशप याच्यापुढें धार्मिक चौकशीचा फार्स करून तिला रूआन (Rouen) येथें चेटकी म्हणून जिवंत जाळिलें (१४३१ मे३०) !!

९. यानंतर इंग्लिशांच्या पक्षाची बिघडलेली घडी फिरून केव्हांच सावरली नाही. ड्यूक ऑफ बेडफर्ड १४३५त वारला व राज्याचे कारभारी ग्लूस्टर व बोफर्ट या दोघांत तंटा झाला. ग्लूस्टरच्या मतें फ्रान्सशीं लढाई चालू ठेवावयाची होती. पण बोफर्ट फ्रान्सवर परराज्य लादण्याचा अशक्य उद्योग सोडून देण्यास आतुर झाला होता. इंग्रज सैन्यासही सारखे पराभव येऊं लागल्यामुळें पैसा पुरविण्यास पार्लमेंट कांकू करूं लागली. थोडथोडी लढाई चालू होती. शेवटीं १४५३त क्याले बंदराखेरीज इंग्रजांनीं जिंकलेला सर्व मुख्य त्यांच्या हातांतून गेला व शतसांवत्सरिक युद्ध संपलें. याच्या शेवटीं तह असा झालाच नाही. इंग्लंड व फ्रान्स हे देश परस्परांपासून वस्तुतः स्वतंत्र असे झाले. तथापि १८०१ सालापर्यंत इंग्रज राजांचे विरुदावळींत ' फ्रान्सचे राजे ' असा किताब घालण्यांत येत असे. या युद्धाच्या अखेर इंग्रजांच्या ताब्यांत क्याले बंदराखेरीज फ्रान्सचा कांहींच भाग राहिला नाही. तिसरा एडवर्ड व पांचवा हेन्री यांनीं जिंकलेले प्रांत तर गेलेच. पण दुसऱ्या हेन्रीच्या लग्नांत मिळालेला ऑक्किटेन हा दक्षिणेकडील मोठा प्रांतही इंग्रजांच्या हातून गेला. याचा परिणाम असा झाला कीं, फ्रान्सचा कांहीं भाग काय-

मचा परकीयांच्या ताब्यांत राहून त्या देशांत बेकीचें व दौर्बल्याचें बीज पेरलें गेलें होतें, तें आतां उपटून निघालें, व फ्रान्स हें एक राष्ट्र होऊन थोड्याच काळांत मोठ्या वैभवास चढलें. इंग्लंडवर या युद्धाचा परिणाम बराच प्रतिकूल झाला. तेथील सरदार एक शत-कभर परदेशांत धुमाकूळ माजविण्यांत गढून गेले होते. गांवें लुटावीं, छोट मारावी व बंदिवानांपासून जबर खंडणी उकळून त्यांना सोडून द्यावें असा त्यांचा सारखा क्रम चालला होता. लढाईत जय मिळविला कीं, त्यापासून आपल्या स्वतःचा कसा फायदा करून घेतां येईल यांतच जो तो चूर असे. त्यामुळें पांचव्या हेन्रीसारखा वर्तब-गार नायक जरा दूर झाला कीं, बंडाळी सुरू होऊन कोणाचा पायपोस कोणाच्या पायांत नाही अशी स्थिति तेव्हांच होऊन जाई. शेवटीं शतसांवत्सरिक युद्ध संपलें तेव्हां सरदारवर्गांत चैन स्वार्थसाधुत्व बोकाळलीं असून परस्परांत कलह करण्याची प्रवृत्ति खूप बळावली होती ! अर्थात् इंग्लंडांत लवकरच यादवी माजणार हें उघड होतें.

## १२ लोकस्थिति.

—:०:—

१. लोंकरीचा धंदा. २. भयंकर सांथ (Black Death). ३. मजुरांचे हाल. ४. शेतकऱ्यांचा दंगा. ५. लोर्ड पंथ. ६. पार्लमेंटचा चवदाव्या शतकांतील वृत्तांत. ७. पार्लमेंटच्या अधिकाराची वाढ.

१. इंग्लंडांतील मॅट्यांच्या अंगावर होणारी लोंकर फ्लँडर्समध्ये पाठवावी व तेथील ब्रूज, घेंट, लील, यिप्रेस इत्यादि शहरीं विणकऱ्यांनी त्या लोंकरीचा पक्का माल बनवावा व पुन्हा विक्रीसाठी तो इंग्लंडांत परत यावा अशी स्थिति चौदाव्या शतकाच्या मध्यापर्यंत चालली होती. परंतु तिसऱ्या एडवर्डने फ्लँडर्सचा व्यापार कायम ठेवण्यासाठी



फ्रान्सशीं युद्ध सुरू केलें, व फ्लॅडर्समधील विणकऱ्यांनीं इंग्लंडांत येऊन वसाहती कराव्यात म्हणून त्यांना सवलती दिल्या. इंग्लंडांतून बाहेर जाणाऱ्या लोंकरीवर व फ्लॅडर्समधून इंग्लंडांत येणाऱ्या लोंकरीपासून तयार केलेल्या कापडावर जांचक निर्बंध ठेविले व कच्च्या लोंकरीपासून पक्के कापड तयार करण्याचा उद्योगधंदा इंग्लंडांत त्यानें भरभराटीस आणला. फ्लॅडर्समधील लोकांची इंग्लंडच्या दक्षिणभागांत वसाहत होऊन उद्योगधंद्यांत इंग्लंडचा दक्षिण भाग लवकरच पुढें सरसावला. इंग्लंड व युरोप यांच्यामध्ये जो व्यापार चाले तो परकीय लोकांच्या हातीं असे. तिसऱ्या एडवर्डनें याही बाबतींत सुधारणा करून इंग्लिश व्यापाऱ्यांस जहाजे बांधण्यास उत्तेजन दिलें व थोड्याच अवकाशांत हा व्यापार स्वदेशी जहाजांतून होऊं लागला.

२. त्या काळां इंग्लंडमध्ये एकंदर जनतेचा मुख्य धंदा म्हणजे आजच्या हिंदुस्थानांतील लोकांप्रमाणें शेतकीचाच होता. देशांतील बहुतेक जमीन बड्या सरदारांच्या मालकीची असून खुद्द जमिनीवर काम करणारे लोक अगदीं कंगाल असत, व जमिनीचा मालक बदलला तर तीबरोबर हे मजूरही या नव्या मालकास विकले जात. अलीकडे फ्रेंच युद्ध सुरू झाल्यामुळे बड्या सरदारांस युद्धावर जाण्यासाठीं पैसा लागू लागला. तेव्हां धर्म-युद्धांच्या वेळेप्रमाणें कित्येक हुशार मजुरांनीं कायमचा धारा ठरवून घेऊन सरदारांपासून खंडचिठ्या करून घेतल्यामुळे, त्यांची स्थिति बरीच सुधारून ते स्वतंत्र शेतकरी बनले. पण हा फरक फारच लहान प्रमाणांत झाला, व पूर्वीप्रमाणें बहुतेक जनता “गुलामगिरीच” अनुभवीत राहिली. अशी स्थिति झाली असतां १३४८ सालीं इंग्लंड देशांतील एकंदर लोकांवर व विशेषतः खालच्या वर्गावर एक घोर आपत्ति कोसळली. त्या वर्षीं उन्हाळ्यांत प्लेगची भयंकर साथ सुरू झाली. वस्ती दाट असून रहाणीही गलिच्छ होती. त्यामुळे ती साथ

हां हां म्हणतां सर्व देशभर पसरली. गरीब लोकांची तर जी देना झाली तिचें वर्णन करणें अशक्यच आहे ! बड्या सरदारांच्या शेत-वाड्यांचे ( Manors, मॅनॉर्स ) जे रिपोर्ट आहेत त्यांवरून असें दिसून येतें कीं, अवघ्या वर्षांत शेतावर काम करणाऱ्या मजुरांपैकीं निम्मे दारुण रोग होऊन मृत्यु पावले. इतकेंच नव्हे तर या गरिबांच्या शुश्रूषेकरितां जे धर्माधिकारी व मठवासी जात त्यांच्यापैकींही शेंकडों लोक बळी पडले. ब्रिस्टल गांवांत या रोगाचा इतका कहर उडाला कीं, लोकवस्ती नाहींशी होऊन त्या गांवच्या बाजारपेठेंत रान माजलें ! एकट्या लंडन शहरांत पन्नास हजार लोक मृत्युमुखीं पडले. ही सांथ आली तेव्हां इंग्लंडची चाळीस लाख लोकसंख्या होती, व तेरा महिन्यांनीं ही सांथ संपली तेव्हां वीस लाख एवढीच लोकसंख्या शिल्लक राहिली.

३. याचा परिणाम इंग्लंडच्या औद्योगिक स्थितीवर अत्यंत झाला. जमिनीवर गुरांप्रमाणें रावणारे लाखों कंगाल मजूर ( Villeins ) मेले व जमिनी करण्यास माणसें मिळतनाहीं झालीं. तेव्हां बड्या जमीनदारांना काय किंवा कायमचा धारा देऊन स्वतंत्र लहानशी शेती करणाऱ्या स्वतंत्र शेतकऱ्यांना काय, ज्यास्त मजुरी देऊन मजूर कामावर आणणें भाग पडलें. त्यामुळें एका जमीनदाराच्या शेतवाडीवर काम करणाऱ्या मजुरास दुसरीकडे ज्यास्त मजुरी मिळत असल्यास तिकडे जाण्याचा मोह उत्पन्न झाला. त्या वेळीं पार्लमेंटमध्ये जमीनदार वर्गाचेच बहुतेक लोक वसत असल्यामुळें पार्लमेंटचे मजूरवर्गाविरुद्ध भरारा कायदे होऊं लागले. १३४९ त तिसऱ्या एडवर्डने असा हुकूम काढला कीं, प्रत्येक घट्याकट्या माणसानें सांथीच्या पूर्वी ज्या पगारावर काम केलें असेल त्याच पगारावर आतांही काम केलें पाहिजे, व अशा माणसास कोणीही भिक्षा घाळूं नये. १३५१ त शांततेचें रक्षण करणारे लोक नेमून मजुरीचा कायदे-

शीर दर त्यांनीं ठरवावा असा एक “ मजुरांचा कायदा ” पार्लमेंटने पास केला. याचा कांहीं विशेष परिणाम झाला नाही; तेव्हां १३६० त कोणाही धट्ट्याकडच्या मजुराने आपला धनी जो जमीनदार असेल त्याला सोडून जाऊं नये व तसा तो सोडून गेला तर त्याला पकडून तुरुंगांत घालावे व त्याच्या कपाळावर तापलेल्या लोखंडाने डाग द्यावा असें फर्माविणारा कायदा पास झाला. अशा रीतीने सरकाराने मजुरांविरुद्ध कायदे पास केले, व त्यांचा अंमल होऊं लागला. त्यामुळे गरीब लोक त्रस्त झाले. याच सुमारास जॉन बॉल नांवाचा एक उपदेशक सर्व केंट परगण्याभर फिरून लोकांना सांगू लागला; “अँडम व ईव्ह या दंपत्यापासूनच सर्व लोकांची उत्पत्ति झाली ना? मग हे श्रीमंत चैनीत व सुखांत दिवस घालवितात, व आम्हांस मात्र हाल-अपेष्टा सोसाव्या लागाव्या हें काय म्हणून? खरोखर पाहिलें तर सर्व मनुष्ये सारखी आहेत व हे भेद लबाडीने निर्माण झाले आहेत; तेव्हां ते काढून जमिनीवर सर्व लोकांची सारखी सत्ता असावी. जेव्हां अँडम जमीन खणीत असे व ईव्ह सूत कांतीत असे तेव्हां चैनी श्रीमंतांस कोठेंच वाव \*नव्हता ” जॉन बॉलच्या या उपदेशाने सामान्य जनतेचीं मनें बड्या लोकांविरुद्ध अधिकच प्रक्षुब्ध झालीं.

४. १३८० सालीं फ्रान्समधील युद्धाचा खर्च भागविण्यासाठीं पंधरा वर्षांवरील प्रत्येक इसमावर डोईपट्टी बसविण्यांत आली. पुढील वर्षी केंट परगण्यामध्ये एका उन्मत्त कर वसूल करणाराने वॅट टायलर नांवाच्या एका कारागिराच्या मुलीचा अपमान केला. त्याबरोबर टायलरने त्या वसूल करणारास एकदम यमसदनास पाठविलें, व भोंवतालच्या भागांतील अगोदरच प्रक्षुब्ध लोकांस बोलावून दंग्यास आरंभ केला. नंतर इंग्लंडच्या कित्येक भागांत वसूल करणारे लोक व इतर सरकारी अधिकारी यांचे खून होऊं लागले. हर्टफर्डशायर व एसेक्स

येथील दंगेखोरांनीं खूप पुंडाई चालविली, बड्या जमीनदारांचे कागद-पत्र जाळून टाकण्याच्या निमित्तानें त्यांनीं बऱ्याच मालाची नासाडी केली व जॉन बॉलला तुरुंगांतून सोडविलें. शेतवाडीवर गुरांप्रमाणें काम करावयाचें व एका जमीनदाराकडून दुसऱ्यास ती शेतवाडी विकली गेली कीं, तिजबरोबर विकलें जावयाचें ही दास्यपद्धति (व्हिलनेज) काढून टाकावी व बरेचसे कर अजिबात काढून टाकून बाकीचे थोड्या प्रमाणांत ठेवावेत व या दंग्यांत सामील झालेल्या सर्व लोकांस माफी मिळावी, अशा मागण्या करण्याकरितां दंगेखोर लंडनवर चालून गेले. या वेळीं तिसऱ्या एडवर्डचा नातू ब्लॅक प्रिन्सचा मुलगा दुसरा रिचर्ड (१३७७--१३९९) हा गादीवर होता. तो वयानें अवघा पंधरा वर्षांचा होता, तथापि त्याच्या अंगी धैर्य व धूर्तता हीं विशेष होतीं. तो स्वतः दंगेखोरांची गांठ धेण्यासाठीं गेला. भेटीच्या प्रसंगीं वॅट टायलर मर्यादा सोडून बोलत आहे असें पाहून पुढील प्रसंग टाळण्यासाठीं लंडनच्या मेयरनें टायलरला एकदम ठार केलें. त्यामुळें दंगेखोर अधिकच चिडले. पण रिचर्ड त्यांच्या-मध्ये जाऊन उभा राहिला व मी तुमचा पुढारी आहे असें सांगून त्यांचीं गाऱ्हाणीं दूर करण्याचें त्यानें त्यांस आश्वासन दिलें. लागलीच दंगेखोर आपल्या गांवोगांव निघून गेले, व दंगा शांत झाला. परंतु राजाच्या कौन्सिलाचें मत निराळें होतें. त्यांनीं दंगेखोरांच्या पुढाऱ्यांस मग एकएकटें धरून फांशी दिलें व सर्व भागांतील दंगे दडपशाहीनें पार नाहीतसे करून टाकिले. मग कायदा बदलला नाहीं तरी जरूरी भासूं लागल्यामुळें शेतवाड्यांवरील मजुरांचें दास्य हळहळू कमी झालें. एक तर, मजूर मागेल ती मजुरी देऊन शेतवाडीवर मजूर ठेवावे किंवा कायमच्या धान्यानें जमिनी खंडास लावून द्याव्या, यांपैकी कोणता तरी एक मार्ग स्वीकारणें बड्या लोकांस सोईचें वाटूं लागलें. त्याचप्रमाणें कुरणें करून मेंढया पाळावयाच्या व लोंकर करावयाची

म्हटली तर थोड्या मजुरांत काम भागेल, हें पाहून पुष्कळ शेत-वाड्यांत पुढील दोन शतकांत मेंढ्या चारण्यास कुरणें करण्याकडे बऱ्याच जमीनदारांचा कल दिसूं लागला.

५. याच काळांत धर्मसंबंधी सुधारणा करण्यासाठीं झटणारा एक धर्मसुधारक होऊन गेला. त्याचें नांव जॉन वुइक्लिफ ( १३२४—१३८४ ) हें असून तो ऑक्सफर्ड येथें बेलियल कॉलेजांत शिक्षक होता. त्याच्या कळकळीमुळें व उत्साहामुळें एक लोर्ड ( स्तोत्रे गात भटकणारे ) हा नवाच पंथ निर्माण झाला. या पंथाचीं मते खालील प्रमाणें होतीः—१ खूप उत्पन्नाच्या मिळकती धर्मोपदेशकांनीं विकत घेऊं नयेत. २ निरनिराळ्या ठिकाणच्या धर्मखात्याकडील जमिनी एकाच धर्मोपदेशकाच्या हातीं असून, त्यांच्या उत्पन्नांचा उपभोग त्यानें व्यावा व थोड्या पगारावर हस्तक नेमून त्यांच्यातर्फें धर्मविधि चालवावे अशी पद्धति कित्येक ठिकाणीं होती. ती मोडून एका धर्मोपदेशकानें एकापेक्षां ज्यास्त जमिनी आपल्या हातीं ठेवावयाच्या नाहींत असा नियम करावा. ३ एका ठिकाणचें धर्मखात्याचें उत्पन्न धर्मोपदेशकानें खावयाचें व दुसऱ्याच टापूंत रहावयाचें ही स्थितिही बंद केली पाहिजे. वुइक्लिफचीं दोन तत्त्वे तर अशीं होती कीं, पुढें सोळाव्या शतकांत जी धर्मसुधारणा सर्व युरोपखंडांत झाली तिच्यांत त्यांचा प्रमुखपणें समावेश झाला. त्यांपैकीं पहिलें तत्व असें कीं, पोपचा अधिकार इतर धर्मोपदेशकांवर चाळूं नये, व बहिष्कृत करून लोकांस शासन करण्याचाही त्याला अधिकार असूं नये. दुसरें असें कीं, प्रभुभोजनाच्या वेळीं जी द्राक्षासव व भाकरी वापरण्यांत येतात त्यांचें अद्भुत रीतीनें खिस्ताच्या रक्तांत व मांसांत रूपांतर होतें ही गोष्ट खरी नाहीं. अशीं मते प्रतिपादन करूनही वुइक्लिफला धर्मोपदेशकां-कडून त्रास झाला नाहीं याचें कारण राजघराण्यांतील मंडळी त्याला अनुकूल होती हें होय. परंतु त्याच्या वजनाचें मुख्य कारण

असें कीं, त्यानें व त्याच्या शिष्यांनीं मिळून एकंदर बायबल ग्रंथाचें इंग्रजींत भाषांतर केलें व त्यामुळें सामान्य वाचकाला महत्त्वाचे भाग स्वतः पाहणें सुलभ झालें, व त्यावरून आपल्या धर्मपद्धतींत दोष आहेत ही गोष्ट लोकांस पटूं लागली. परंतु १३९९ त दुसरा रिचर्ड पदच्युत होऊन त्याच्या जागीं लॅक्यास्टर घराण्यांतील चौथा हेन्री (१३९९-१४१३) हा राजा झाला. पूर्वीचा राजा लोर्डना अनुकूल होता व आज ते धर्मोपदेशकांविरुद्ध उपदेश करितात, त्यामुळें लोकांत स्वातंत्र्यप्रीति जास्त उत्पन्न होऊन राजकीय बाबतींतही तिचा उपयोग करण्याची बुद्धि लोकांस होईल व मग ज्यास्त जवळच्या वारशाचे लोकांस सोडून आपल्याला मिळालेलें राज्य सोडून जाण्याची पाळी कदाचित् आपल्यावर येईल, या भीतीनें चौथ्या हेन्रीनें १४०१ त लोर्ड लोकांचा छळ करण्याचें धोरण स्वीकारिलें व लवकरच लोर्डपंथाचा त्याग करण्याला तयार नसलेल्या लोकांस जाळण्याच्या शिक्षा देण्यांत येऊं लागल्या.

६. चौदाव्या शतकांत पार्लमेंटच्या अधिकारांत पुष्कळच भर पडली. १३२२ सालीं दुसऱ्या एडवर्डनें कबूल केलें कीं, कोणताही सार्वजनिक हितसंबंधाचा किंवा राजघराण्यासंबंधीचा कायदा पार्लमेंट सभेची संमति घेतल्याशिवाय करण्यांत येणार नाही. १३७६ सालीं गुड पार्लमेंट भरली. तिनें ब्लॅक प्रिन्सच्या संमतीनें लॉर्ड लॅटिमर व नेव्हिल या दोन राजमंत्र्यांची ×चौकशी केली व राजमंत्र्यांवर वचक

×या चौकशीस इंग्रजींत इम्पीचमेंट (Impeachment) म्हणतात. कोणाही बड्या सरकारी अधिकार्यानें प्रजेवर जुलूम केला असें पार्लमेंटच्या नजरेस आलें तर त्याजवर खटला करण्यांत येई. या खटल्यांत लोकसभा ही फिर्यादी असून उमरावांची सभा न्यायाधिकाऱ्यांचें काम करी. बेकन, स्ट्रॅकड व वॉरन हेस्टिंग्ज या तीन बड्या सरकारी अंमलदारांवर असे खटले झाले ते प्रसिद्ध आहेत. हल्लींची जबाबदार राज्यपद्धति सुरू होण्याच्या पूर्वीच्या काळीं राजसत्तेवर दाब ठेवण्याचें पार्लमेंटच्या हातचें हें एक उत्तम साधन होतें.

बसविण्याचा हा अधिकार पहिल्याने याच वेळीं अंमलांत आणिला गेला. धर्मसंबंधांतही पार्लमेंटने कायदे करून परकीयांचा जांच काढून टाकिला. इंग्लंडमधील धर्मखात्याच्या जागा पोपने परकीय लोकांना देऊ नयेत असे ठरविणारा प्रोव्हायजर्सचा कायदा १४५१त करण्यांत आला. १३५३त प्रेम्युनायरचा (Præmunire) कायदा पार्लमेंटने पास केला होता; दुसऱ्या रिचर्डच्या वेळीं १३९३त तो पुनः पास करून पार्लमेंटने असे ठरविले कीं, पोप व त्याचे प्रतिनिधि यांनीं राजाच्या संमतीखेरीज इंग्लंडांत हुकूम पाठवू नयेत, व परकीय कोर्टांपुढे म्हणजे पोपच्या कोर्टांपुढे अपील करण्याच्या पद्धतीस आळा घालण्यांत यावा. १३२२ सालीं दुसऱ्या एडवर्डला आणि १३९९ सालीं दुसऱ्या रिचर्डला नालायक ठरवून पार्लमेंटने पदच्युत केले, तेव्हां तर राजसत्तेपेक्षां लोकसत्ता श्रेष्ठ आहे ही गोष्ट बरीच स्पष्ट झाली व राजा नालायक असला अथवा जुलूम करूं लागला तर त्यास लोकांनीं खुशाल काढून टाकावे हें तत्त्व प्रत्यक्ष अंमलांत आले.

७. चौथा हेन्री तर काय पार्लमेंटच्या अनुग्रहानेंच राज्यावर आला होता. तेव्हां पार्लमेंटला नमून राज्यकारभार चालविण्यांतच आपले हित आहे हें तो जाणत होता. त्याच्या राज्यांत बंडे उठलीं व हॅरी हॉट्सपर नांवाचा शूर सरदार त्याचा मित्र होता तो त्याचा शत्रु बनला. अशा वेळीं लोकांवर अवलंबून राहण्याचे हेन्रीस विशेष कारण झाले, शेवटीं १४०३त स्कॉच लोक व हॉट्सपर यांच्याशीं श्रूज्वरी येथें लढाई देऊन हेन्रीने शत्रूंचा पुरा मोड केला. या लढाईत हॉट्सपर पडला. तेव्हां चौथ्या हेन्रीच्या कारकीर्दीत पार्लमेंटला व विशेषतः लोकसभेस महत्त्वाचे हक्क मिळाले यांत काहीं नवल नाहीं. १४०७त एक पै खर्चण्याचे बिल कां असेना पण तें पहिल्याने कॉमन्स सभेपुढेच आले पाहिजे, हा हक्क कॉमन्स सभेला देण्यांत आला. राजाला ज्या देणग्या द्यावयाच्या त्या कोणत्या

बाबतींत खर्च करावयाच्या हें ठरविण्याचा हक्कही दोन्ही सभांस देण्यांत आला. अर्थातच राजास देणग्या घावयाच्या इतक्यावरच संतुष्ट न राहतां त्या देणग्या आम्ही सांगूं त्याच खातीं खर्च झाल्या पाहिजेत या तत्त्वाचा पुरस्कार लोकसभेने या वेळीं केला. या राजाच्या कारकीर्दींत तीन वेळां राजाच्या कौन्सिलांत अधिकारी नेमण्याच्या वेळीं अमका मनुष्य नको असे पार्लमेंटने आक्षेप आणिले व आक्षेपार्ह माणसे नेमलीं जाऊं दिलीं नाहींत. हेंही कृत्य फार महत्त्वाचें आहे; कारण त्यावरून राजाचे प्रधान पार्लमेंटला जबाबदार आहेत या तत्त्वाची कबुलीच पर्यायाभे राजाकडून मिळाली. अमुक एक कायदा राजानें करावा असा पार्लमेंटनें अर्ज केला म्हणजे पुष्कळ वेळां राजाचे धूर्त प्रधान बाह्यतः दिसण्यापुरता पार्लमेंटनें सांगितलेल्या मजकुराचा, पण वस्तुतः निराळ्याच आशयाचा, कायदा करीत. ही स्थिति पालटावी म्हणून १४१४त पांचव्या हेन्रीकडून असे कबूल करून घेण्यांत आलें कीं, पार्लमेंट ज्या अर्थाचा कायदा करण्यास सांगेल त्याच अर्थाचा कायदा करण्यांत यावा. पुढें पुढें पार्लमेंटचें महत्त्व इतकें वाढलें कीं, तिचे सभासद होणें म्हणजे आपल्यावर ओझें लादून घेण्यासारखें आहे, असें जे लोकांस वाटत होते त्या स्थितींत पूर्ण पालट पडला. परगण्यांतून जे नाइट कॉमन्स सभेला निवडून यावयाचे ते निवडून देण्याचा हक्क शायरमूटमध्ये जमणाऱ्या सर्व लोकांस असे. आतां तो वार्षिक चाळीस शिलिंग उत्पन्नाची ज्यांची मालकीची जमीन असेल त्यांस (Forty shilling freeholders) तेवढा देण्यांत आला (१४३०), व अशा तऱ्हेने तो मर्यादित करण्यांत आला. याच नियमास अनुसरून १८३२पर्यंत परगण्यांतील निवडणुकी होत असत. येणेंप्रमाणें पार्लमेंटनें राजसत्तेवर वरेंच वर्चस्व मिळविलें. परंतु लवकरच इंग्लंडांत यादवी सुरू झाली व राजसत्ता अगदीं लुळी पडली आणि सर्व देशभर बेबंदशाही



माजली. त्यामुळे पार्लमेंटने मिळविलेले अधिकार व्यवहारदृष्ट्या निरु-  
पयोगी झाले. तथापि पार्लमेंटच्या दोन सभा त्या काळी झाल्या असून  
कर बसविणे, कायदे करणे व अधिकाऱ्यांवर हुकमत चालविणे या  
तिन्ही बाबतींत आज जो तिचा अधिकार चालतो त्या सर्वांची रूप-  
रेखा त्या काळीच आंखली गेली होती हे निर्विवाद आहे.

### १३ यादवी १४५५-१४८५.

—:०:—

- १ लोकांवरील जुलूम. २ जॅक केडचा दंगा. ३ यादवीची कारणे.  
४ युद्धास सुरुवात. ५ यॉर्कच्या पक्षाचा विजय. ५ यॉर्किस्ट पक्षांत दुही.  
७ एडवर्डला पुन्हा राज्यप्राप्ति. ८ चौथा एडवर्ड. ९ रिचर्डची कारवाई.  
१० हेन्री ट्यूडर. ११ यादवीचे परिणाम.

१. शूर पांचवा हेन्री वारला व त्याच्या मागून इंग्लंडच्या गादी-  
वर त्याचा कर्तृत्वहीन मुलगा सहावा हेन्री आला. तो गादीवर असता  
१४५३त एका क्याले बंदराखेरीज बाकीचा फ्रान्सांतील सर्व  
मुख्य इंग्रजांच्या हातून गेला, हे मागील एका प्रकरणांत सांगितलेच  
आहे. या वेळीं अर्ल ऑफ सफोक हा सहाव्या हेन्रीचा मुख्य कार-  
भारी होता. फ्रेंच युद्ध सुरू असल्यामुळे सरदारांनीं सशस्त्र पुंड  
नोकरीस ठेवण्याची पद्धति पडली होती. या पुंडांचा उपयोग फ्रेंच  
युद्ध मंदावतांच एकमेकांचा मुख्य लुटावा, मिळकत लाटावी, या  
कामाकडे सरदार लोक करून लागले. त्यामुळे देशांत अस्वस्थता  
माजली. सरदारांनीं अशा तऱ्हेने पुंड ठेवू नयेत म्हणून पार्लमेंटने  
कित्येक कायदे पास केले, पण त्यांचा अंमल करण्याचें काम सफोक-  
सारख्या दुर्बल कारभार्याच्या हातीं असल्यामुळे त्यांचा फारसा  
उपयोग झाला नाही. लोकांचा त्रास दूर न झाल्याकारणाने सफोक-  
विरुद्ध लोकमत क्षुब्ध झालें होतें. नंतर १४५० त त्याची चौकशी

होजन त्याला हृदपारीची शिक्षा झाली व तो फ्रान्समध्ये जात असतां त्याचा खून झाला. तथापि सफोकच्या अनुयायांच्या हातींच राज्य-सूत्रे राहिलीं.


२. मिडलसेक्स, सफोक, नॉर्फोक व केंट या परगण्यांत दंगे होऊं लागले. जॅक केड नांवाचा एक बंडखोर तीस हजार लोकांसह खुद्द लंडनवर चालून आला ! सरकारनें प्रजेवर करांचें असह्य ओझे लादलें, राजघराण्यांतील कार्यक्षम लोर्डांस वगळून इतर लुंग्यासुंग्यांच्या हातीं राज्यकारभाराचीं सूत्रे दिलीं, राजाच्या खाजगीकरितां माल घेण्याच्या हक्काचा दुरुपयोग केला, दुर्बळपणानें फ्रान्स हातचा घालविला, पार्लमेंटच्या निवडणुकींत अयोग्य ढवळाढवळ केली, इत्यादि आरोप जॅक केडनें सरकारावर जाहीर रीतीनें केले व रिचर्ड ड्यूक ऑफ यॉर्क यास कारभारी नेमण्याबद्दल विनंति केली. सरकारनें युक्तीनें दंगेखोरांची पांगापांग केली व जॅक केडला ठार केलें (१४५०). पण राज्यकारभारांत सुधारणा करण्याची मागणी कांहीं केल्या सरकारास हाणून पाडतां आली नाही.

३. \*रिचर्ड ड्यूक ऑफ यॉर्क व ड्यूक ऑफ सॉमसेट या

यॉर्किस्ट घराणें १३६१-१४८५

रिचर्ड ड्यूक ऑफ यॉर्क ( तिसऱ्या एडवर्डच्या

दुसऱ्या मुलाचा वंशज)



दोघांत कारभारीपदाविषयीं सारखी चढाओढ सुरू होती. यॉर्क हा झुशार व कर्तृत्ववान् होता व सॉमसेट कांहीं तसा नव्हता. तथापि सहाय्या हेन्रीची राणी मार्गरेट ही यॉर्कला अधिकार प्राप्त होऊं न देण्यासाठीं अहर्निश झटत होती. याचें कारण असें कीं. यॉर्कचा आज कारभारीपद मिळवून पुढें संधि येतांच राजपद मिळविण्याचा बेत आहे, हें त्या घोरणी राणीनें ओळखिलें होतें. ड्यूक ऑफ यॉर्क हा तिसऱ्या एडवर्डच्या दुसऱ्या मुलाचा वंशज होता व सहावा हेन्री हा तिसऱ्या मुलाचा वंशज होता. तेव्हां राजापेक्षांही आपला गादीवर जास्त हक्क पोहोचतो असें रिचर्ड ड्यूक ऑफ यॉर्क याचें म्हणणें होतें. राजा सहावा हेन्री कर्तृत्वहीन होता, सरदारांना वेळो-वेळीं जमिनी देऊन टाकिल्यामुळें सरकारी उत्पन्न अगदीं कमी झालें होतें आणि खजिना अगदीं रिकामा होता. अशांत स्थानसमर्थील शतसांवत्सरिक युद्ध नुक्तेंच संपलें असल्यानें सरदार व त्यांनीं ठेविलेले पुंड यांना कांहींच उद्योग राहिला नव्हता. तेव्हां दोन घराण्यांत गादीबद्दल चुरस कशी वाढते, व आपली रणकंडु शमविण्याची आपल्याला कशी संधि मिळते यासाठीं सरदार लोक अगदीं टपले होते. शेवटीं ड्यूक ऑफ यॉर्क व राजा सहावा हेन्री यांचें भांडण विकोपास गेलें. याचें मुख्य कारण परदेशांत नाहीं तर स्वदेशांत कां होईना युद्ध करावें व प्रतिपक्षास चीत करून यश उपाटवें, याविषयींची सरदारांची प्रबळ इच्छा हेंच होय !

४. इतक्यांत १४५३त राणीला मुलगा झाला. तेव्हां तर दोन्ही पक्षांस आपापली तरतूद करून ठेवणें अधिकच जरूर झालें. थोड्याच दिवसांनीं सहाय्या हेन्रीस वेड लागलें, व मार्गरेटच्या म्हणण्यास न जुमानतां पार्लमेंटनें ड्यूक ऑफ यॉर्कला कारभारी नेमिलें. परंतु लवकरच राजाचें वेड गेलें व बायकोच्या आग्रहावरून त्यानें यॉर्कला कारभारावरून काढून टाकिलें व सॉमसेटला कारभारी

नेमिलें. यामुळे यॉर्क चिडून गेला व आपल्या अनुयायांस लॉस्टर येथें जमवून तो लंडनवर चालून येऊं लागला. राजाच्या बाजूच्या सैन्याची व त्याची सेंट ऑल्बन्स येथें गांठ पडली ( १४५५ ). त्या युद्धांत सॉमसेट पडला व राजा कैद झाला. यानंतर यॉर्कच्या हातीं सर्व सत्ता आली. सहाव्या हेन्रीने त्याला कारभारी नेमिलें व कारभार चालू झाला. पण ही शांतता फार दिवस टिकणें शक्य नव्हतें. एक वर्षांतच राणीच्या सल्ल्याने यॉर्कला फिरून त्याने कारभारीपदावरून काढिलें. तीन वर्षेपर्यंत दोन्ही पक्ष लढाईची तयारी करीत होते. शेवटीं नॉर्दम्पटन येथें लढाई होऊन तीत सहावा हेन्री कैद झाला, व राणी आपल्या मुलासह स्कॉटलंडांत पळून गेली ( १४६० ).

५. या वेळेपासून उघड दोन पक्ष झाले. एक लॅक्यास्ट्रियन किंवा सहावा हेन्री व त्याचा मुलगा यांस गादीवर आणण्यासाठीं खटेपट करणारा पक्ष, व दुसरा यॉर्किस्ट किंवा ड्यूक ऑफ यॉर्क व त्याच्या संततीला गादी मिळावी यासाठीं प्रयत्न करणारा पक्ष. या युद्धांत या प्रतिस्पर्धी पक्षांचीं चिन्हें म्हणून गुलाबाचीं फुलें उपयोगांत आणीत. लॅक्यास्ट्रियनांचें चिन्ह तांबडें गुलाबाचें फूल असून, यॉर्किस्ट बाजूकडे पांढरें गुलाबाचें फूल चिन्ह म्हणून वापरण्यांत येत होतें. म्हणून या युद्धास गुलाबी झुज ( Wars of the Roses ) असें नांव पडलें. नॉर्दम्पटन येथील लढाईनंतर लॉर्डानीं असें ठरविलें कीं, सहाव्या हेन्रीच्या हयातीपर्यंत त्यानें राज्य करावें, पण राज्यकारभार ड्यूक ऑफ यॉर्कनें पहावा; व सहाव्या हेन्रीच्या मरणानंतर यॉर्क हाच गादीवर यावा. या अटींस सहाव्या हेन्रीनें कबुली दिली, व राज्यकारभार चालू झाला. परंतु मार्गरेट राणीनें इंग्लंडच्या उत्तरेकडील प्रांतांत आपल्या पक्षास अनुयायी मिळविले व लढाईची तयारी चालविली. हें बंड मोडण्यासाठीं यॉर्क उत्तरेकडे चालून गेला. बेकफील्ड येथें लॅक्यास्ट्रियनांशीं त्याची गांठ

पहून त्याचा पुरा पराभव झाला व तो स्वतः मारला गेला ( डिसेंबर, १४६० ). पण रिचर्ड ड्यूक ऑफ यॉर्कच्या मृत्यूने लढाई संपली नाही. त्याचा मुलगा एडवर्ड हा आपल्या बापाप्रमाणेच कर्तृत्ववान असून तो यॉर्किस्ट पक्षाचा पुढारी झाला. त्याला ड्यूक ऑफ वॉरिक नांवाचा हुशार, लोकप्रिय व प्रबल सरदार साहाय्यकारी मिळाला. वॉरिकने जलदी करून एडवर्ड यास लंडनांत चौथा एडवर्ड म्हणून राज्याभिषेक करविला. नंतर तांतडीने सैन्य जमवून तो उत्तरेकडे गेला. टाउटन येथे दोन्ही पक्षांचे निकरांचे युद्ध होऊन लॅक्यास्ट्रियन सैन्याने पळ काढला ! ( १४६१ ). लॅक्यास्ट्रियनांचे बहुतेक सर्व बडे सरदार मारले गेले. फक्त राणी, तिचा मुलगा, व आणखी थोडे पुढारी निसटले, ते स्कॉटलंडांत गेले. अशा रीतीने यॉर्किस्टांची सरशी होऊन चौथा एडवर्ड गादीवर कायम झाला.

६. यापुढे एक नवेंच विघ्न उपस्थित झाले. १४६४ साली एडवर्डने एलिझबेथ वुडव्हिल या विधवेशी लग्न लाविलें, व तिच्या नातलगोंचा राज्यकारभारांत सुळसुळाट झाला. त्याचप्रमाणे लंडनच्या लोकांच्या समाधानार्थ आपल्या बहिणीचें लग्न ड्यूक ऑफ बर्गंडीशीं करण्याचें एडवर्डने ठरविलें. या दोन्ही गोष्टी एडवर्डचा मुख्य साहाय्यकारी वॉरिक यास आवडल्या नाहींत व त्याला राजाचा राग आला. मग त्याने एडवर्डचा भाऊ क्लेन्स याला आपली मुलगी दिली, व त्याला राज्यावर आणण्याची कारस्थाने चालविली; व यॉर्कशायरमध्ये राजाविरुद्ध बंडे उठविण्याचाही उद्योग केला. शेवटीं जेव्हां या गोष्टी उघडकीस आल्या तेव्हां तो फ्रान्सांत पळून गेला व मार्गरेटच्या बाजूस मिळाला. तिच्या मुलाला त्याने आपली मुलगी दिली. यॉर्कशायरमध्ये बंडे होत होती त्यांजपामून आपला फायदा करून घेण्याकरितां वॉरिक इंग्लंडांत आला. आपल्याला आतां तोंड देणें अशक्य आहे असें पाहून चौथा एडवर्ड

ड्यूक ऑफ बर्गडीच्या आश्रयास पळून गेला. इकडे वॉरिकने आपणच दोनदां पदच्युत केलेल्या सहाय्या हेन्रीस १४७०च्या सप्टेंबरांत पुन्हां गादीवर बसविलें.

७. एका वर्षाच्या आंतच बर्गडीच्या ड्यूकचें साहाय्य मिळवून एडवर्ड इंग्लंडांत आला; तेव्हां त्याच्या बाजूस पुष्कळ लोक मिळाले. पण वॉरिकची-लॅक्यास्ट्रियन-बाजू अधिक बळकट होती. दोन्ही सैन्यांची बार्नेट येथें गांठ पडली ( एप्रिल, १४७१ ). तेथें झालेल्या युद्धांत धुकें पडून लॅक्यास्ट्रियन सैन्यांत अव्यवस्था माजली, ड्यूक ऑफ क्लेन्स हा आपला सासरा वॉरिक यास सोडून आयल्या वेळीं फितुर होऊन आपला भाऊ एडवर्ड यास मिळाला व लढाईच्या ऐन गर्दीत वॉरिक पडला. या कारणांनीं एडवर्डला जय मिळाला. यापुढें मार्गरेट फ्रान्सांतून आली. तिचा ट्यूक्सबरी येथें एडवर्डनें पराभव केला (मे, १४७१). या ट्यूक्सबरीच्या युद्धांत मार्गरेटचा मुलगा पडला व भांडणाचें मूळच तुटल्यासारखें झालें. लवकरच लॅक्यास्ट्रियन पक्षाच्या पुढाऱ्यांस पकडून मार्गरेटशिवाय बाकीच्यांस एडवर्डनें फांशी दिलें, व मार्गरेटला कैदेत ठेविलें. सहावा हेन्री तुरुंगांत याच सुमारास मरण पावला. कदाचित् त्याचा खूनही झाला असावा. अशा प्रकारें १४७१ सालीं लॅक्यास्ट्रियन पक्षाच्या प्रमुख मंडळीस मूठमार्ता मिळून वॉरिकच्या हाताखालीं त्यांनीं फिरून जी उचल केली होती तिचा पुरा नायनाट झाला, व यॉर्किस्ट पक्ष निर्भयपणें राज्य करूं लागला.

८. १४७१पासून १४८३पर्यंत चौथ्या एडवर्डनें शांतपणें राज्य केलें. या बारा वर्षांत त्यानें पार्लमेंट कधींच बोलाविली नाहीं. लॅक्यास्ट्रियन सरदारांच्या जप्त झालेल्या जहागिरींचीं दांडगीं उत्पन्न राजास मिळाल्यामुळें कर बसविण्याचें फारसें कारणच उरलें नाहीं. इंग्लिश राजानें फ्रान्सांत कांहीं गडबड करूं नये ह्मणून फ्रान्सच्या राजाकडूनही पैसा मिळूं लागला. याशिवाय श्रीमंत प्रजाजनांपासून

नजराणे ( Benevolences, बेनिव्होलन्सेस ) घेण्याचा प्रघात एडवर्डने पाडिला. या सर्व कारणांनीं लोकमताची फिकीर न करितां राज्य चालविणें एडवर्डला शक्य झालें. १४८३त एडवर्ड वारला.

९. एडवर्डच्या मार्गे त्याचीं तीन अपत्यें होतीं. वडील मुलगी एलिझबेथ ही १७ वर्षांची होती. दोन मुलगे होते; त्यांपैकी पहिला मुलगा एडवर्ड हा तेरा वर्षांचा होता, व दुसरा मुलगा रिचर्ड हा सात आठ वर्षांचा होता. चौथ्या एडवर्डच्या मागून त्याचा वडील मुलगा एडवर्ड यास 'पांचवा एडवर्ड' ही पदवी देऊन गादीवर बसविण्यांत आलें, व राजा अल्पवयी असल्यामुळें सर्व कारभार चौथ्या एडवर्डचा भाऊ रिचर्ड हा पाहूं लागला. हा रिचर्ड कार्यक्षम होता, पण त्याची महत्त्वाकांक्षा जबर असून तो सदसद्विवेकबुद्धीला जुमानीत नसे. त्याचा डाव स्वतःस इंग्लंडची गादी मिळविण्याचा होता. यास्तव त्यानें एडवर्ड व रिचर्ड या आपल्या दोन्ही पुतण्यांस आपल्या कब्जांत घेतलें व मग त्यांना तुरुंगांत टाकून नीचपणानें त्यांचा खून करविला. त्यांचा पक्ष घेणाऱ्या सर्व सरदारांस त्यानें ठार केलें व स्वतःस तिसरा रिचर्ड ही पदवी घेऊन राज्याभिषेक करून घेतला. त्याचा स्वभाव अत्यंत संशयी बनला होता, व आपल्या साथीदारांपैकींही पुष्कळांची त्यानें पुतण्यांप्रमाणें वाट लाविली. लोकांस आपल्या दुष्कृत्यांचा विसर पडावा म्हणून त्यानें सवलतीचें धोरण स्वीकारिलें, व नजराणे ( Benevolences ) घेणें बेकायदेशीर आहे असा पार्लमेंटनें कायदा पास केला (१४८५). विरुद्ध पक्षास आपल्या-विरुद्ध जाण्यास कांहींच साधन राहूं नये या हेतूनें रिचर्डनें आपली पुतणी एलिझबेथ हिजशी लग्न करण्याचा घाट घातला !

१०. तिसरा रिचर्ड लोकांत फारच अप्रिय झाला होता, व त्याचें कोण-तेंच कृत्य लोकांस पसंत पडेना. राज्य मिळविण्यास ही उत्तम संधि आहे

असे पाहून \*हेन्री ट्यूडर नांवाच्या लॅक्यास्ट्रियन सरदाराने फ्रान्स-मधील सरदारांची मदत घेऊन कांहीं फौज जमविली व तो मिलफर्ड हेवन या बंदरांत उतरला (जून १५८५). वेल्श लोक त्याला मिळाले व रिचर्डच्या सैन्याशी त्याची बौस्वर्थ येथे गांठ पडली. रिचर्ड सर्व सैनिकांस इतका अप्रिय होता कीं. त्याच्या सैन्यापैकी बरेच लोक लढलेच नाहीत व लॉर्ड स्टॅन्ले याच्या हाताखालील बराच मोठा भाग हेन्रीच्या बाजूस मिळाला. स्वतः रिचर्ड मात्र निराशेने उत्पन्न होणाऱ्या तडफेने लढला; पण हेन्रीकडे जाण्यासाठीं जोराने हाणमार करीत असतां तो मारला गेला व त्याचा मुकुट रणांगणावर लॉर्ड स्टॅन्ले याने हेन्रीच्या मस्तकावर ठेविला. येणेंप्रमाणें सातवा हेन्री हा ट्यूडर घराण्याचा पहिला राजा गादीवर आला.

११. ही जी १४५५ पासून १४८५ पर्यंत इंग्लंडांत यादवी माजली तिजमध्ये बहुतेक सरदारघराणीं लयास गेलीं. या युद्धांत एकंदर समोरासमोर उभे राहून केलेल्या १४ लढाया झाल्या. राजघराण्याचें रक्त अंगीं खेळणारे असे सुमारे ऐशीं पुरुष मारले गेले, व एकंदर सरदारांपैकीं निम्मे सरदार धारातीर्थी पतन पावले. सरदारघराण्यांपैकीं पुष्कळांच्या जमिनी निर्वंश झाल्यामुळे म्हणा अगर राजाधिकाऱ्यांनीं जवरांने काढून घेतल्यामुळे म्हणा इंग्लंडच्या राजाच्या ताब्यांत गेल्या. यामुळे पुढील शतकांत ट्यूडर राजांस अमर्यादित सत्ता प्राप्त झाली, व त्यांनीं निरंकुशपणें सत्तेचा उपभोग घेतला. आतांपर्यंत जनतेचें पुढारीपण सरदार गाजवीत, व देशांत राजावर व बहुजनसमूहावर त्यांचा अत्यंत वचक असे. यापुढें ही स्थिति नाहीशी झाली व सातवा हेन्री गादीवर आल्यापासून सरदार लोक जे एकदां मागे पडले ते कायमचेच मागे पडले ! यादवीच्या वेळीं सरदारांनीं आपल्या चाकरीस जे लष्करी लोक ठेविलेले असत त्यांच्या

\* जॉन ऑफ गॉट, ड्यूक ऑफ लॅक्यास्टर याच्या पणतीचा मुलगा.



साहाय्यानेच ते लढाई करीत. यामुळे सामान्यजनतेवर या युद्धांत फारसा भार पडला नाही. शिवाय या युद्धांत प्रदेश जिंकावयाचा हेतु नसून केवळ राजकीय सत्ता आपल्या हातीं यावी यासाठीं दोन पक्ष भांडत असल्यामुळे इंग्लंडांतील निरनिराळ्या शहरांस या युद्धांत फारसा त्रास सोसावा लागला नाही. त्यांत व्यापार, उद्योगधंदे वगैरे सुरळीत चालले होते. त्यांतल्या त्यांत युद्धोपयोगी शस्त्रे, कपडे व इतर सामान करावे लागल्यामुळे काहीं उद्योगधंद्यांना विशेष उत्तेजन मिळाले. या अवधींत इंग्लिश व्यापाऱ्यांनीं क्लॅड्स व प्रशिया या देशांशीं इंग्लंडचा चाललेला सर्व व्यापार स्वदेशी जहाजांतून चालू केला होता. याच सुमारास व्हाईन नदीच्या मुखाशीं हेरिंग नांवाचे मासे दिसू लागले; व तेव्हांपासून या हेरिंग माशांना पकडून मच्छेमारीचा एक नवीनच धंदा चालविण्याची संधि हजारों इंग्लिशांस मिळाली. या प्रकारे इंग्लंडांतील बडा वर्ग दुर्बल होऊन नामशेष होण्याच्या पंथास लागला, सामान्य जनतेची उन्नति होण्याची अनुकूल साधनें चहूंकडून वृद्धिंगत झालीं, व लॉर्ड नाहींतसे होऊन लवकरच त्यांच्या जागीं कॉमन्स (सामान्य जन) प्रबल होणार अशीं चिन्हे दिसू लागलीं. हीं चिन्हे खोटीं नसून खरीं कशीं होतीं व या क्रांतीस साहाय्यभूत अशा आणखी कोणत्या गोष्टी घडून आल्या याचें वर्णन पुढें येईल.

## १४ नवयुगास आरंभ.

—:०:—

१ नवीन युगाचे विशेष. २ छापण्याची कला. ३ अमेरिकेचा शोध. ४ क्यंबटची सफर. ५ विद्येचें अनरुज्जीवन. ६ इतर शोध. ७ राष्ट्र-कल्पना. ८ लोकसत्ताक राज्यपद्धति.

१. इ. स. १४८५ त सातवा हेनरी गादीवर आला; तेव्हांपासून आधुनिक काळास आरंभ झाला असें म्हणतात. हा आधुनिक काळ

मागील काळापासून ज्या बाबतींत निराळा आहे त्या बाबती कोणत्या व त्यांचा प्रादुर्भाव कसा झाला हें कळणें जरूर आहे. १ छापण्याची कला, २ दर्यावरील सत्ता, ३ आधिभौतिक शास्त्रांची आवड, ४ धार्मिक बाबतींतही अंधपरंपरेला न जुमानतां स्वतंत्र विचार करण्याकडे ओढा, ५ राष्ट्रीयत्वाची भावना, ६ लोकसत्ताक राज्यपद्धति—या सहा बाबी म्हणजे आधुनिक युगाचे विशेष गुण असून त्यांच्यामुळेच मध्ययुग व नवयुग यांत जमीन-अस्मानाचें अंतर पडलें आहे. म्हणून या गोष्टींचाच आतां क्रमशः विचार करूं.

२. छापण्याच्या कलेचा मूळ शोध जॉन गटेनबर्ग नांवाच्या जर्मनानें १४५०च्या सुमारास लाविला. हा गटेनबर्ग जर्मनीमधील हेसे संस्थानांतील मेन्झ गांवीं इ. स. १३९८त जन्मला. इ. स. १४२५-पासून लोकांच्या कर्जाऊ रकमा काढून शास्त्रीय शोध लावण्यांत तो गक झाला. दगड गुळगुळीत करण्याची युक्ति पहिल्यानें काढून त्यानें नंतर दगडाचे आरसेही तयार केले. १४३८पासून छापण्याचे प्रयोग करून पाहण्याकडे त्याचें लक्ष वेधल्याचें दिसून येतें. त्याच्या प्रयोगांत त्याला यश येऊन त्यानें लॅटिन भाषेंत बायबल हा ग्रंथ छापण्यास सुरुवात केली, व १४५५ सालीं तो ग्रंथ पूर्णपणें छापून काढिला. परंतु या कामीं त्याला अतोनात कर्ज झालें. यापासून त्याला इतका त्रास झाला कीं, शेवटीं त्याला आपला छापखाना विकून टाकावा लागला. फिरून गटेनबर्गला नवा व्यवसाय पाहणें प्राप्त झालें, व त्यानें १४६५त एका आर्चबिशप (मुख्य धर्मगुरु) च्या हाताखालीं नोकरी धरली. १४६८त गटेनबर्गचा अंत मोठ्या हृदयद्रावक रीतीनें झाला. त्याला मागे अपत्य कांहींच नसून दारिद्र्य तर हात धुवून त्याच्या पाठीमागे लागलें होतें व मित्रांनींही त्याचा त्याग केला होता. अशा रीतीनें विपन्न स्थितींत जरी या थोर पुरुषाचें शरीर मृत्युमुखीं पडलें असलें तरी त्याच्या हातून

झालेलीं कृत्ये इतक्या महत्त्वाचीं आहेत कीं, जोंवर छापण्याची कला कायम आहे तोंवर गटेनबर्गचें नांव सर्व जगांत गाजत राहिल. ही गटेनबर्गने शोधून काढलेली छापण्याची कला बुइल्यम क्यॅक्स्टन यानें इंग्लंडांत आणिली. चौथ्या एडवर्ड राजाची बहीण मार्गरेट हिचें बर्गंडीच्या डचूकशीं लग्न झालें होतें, तिच्या खाजगींत क्यॅक्स्टन नोकरीस होता. त्या नोकरींत असतां त्यानें फ्लॅंडर्समधील ब्रूज शहरां 'ट्रॉयची गोष्ट' नांवाच्या एका फ्रेंच भाषेंतील पुस्तकाचें इंग्रजींत भाषांतर करून तें छापलें. अशा रीतीनें १४७४ सालीं इंग्रजी भाषेतील पहिलें पुस्तक छापलें गेलें. नंतर तो आपला छापखाना व खिळे घेऊन लंडनला आला. वेस्टमिन्स्टरमध्ये त्यानें एक घर घेतलें व पुढें सर्व आयुष्यभर छापण्याचें काम त्यानें अव्याहत चालविलें. क्यॅक्स्टनच्या उदाहरणावरून इतरांनींही छापण्याची कला उचलली व लवकरच पुष्कळ पुस्तके छापलीं जाऊन तीं स्वस्त झालीं. येणेंप्रमाणें छापण्याच्या कलेचा इंग्लंडांत प्रसार झाला. हजारों लोकांना वाचण्याची आवड उत्पन्न झाली. पुढें या नव्या कलेनें विद्येचा प्रसार सामान्यजनसमूहांतही अतिशय मोठ्या प्रमाणानें कसा करून दिला, हें आजच्या काळीं हरघडी आपल्या प्रत्ययास येत आहे.

३. दर्यावरील सत्ता व व्यापार यांस उत्तेजन आलें तें कोलंबसानें सन १४९२ त अमेरिका शोधून काढिली तेव्हांपासून आलें. कोलंबस हा त्या काळीं भरभराटींत असलेलें इटलीतील व्यापाराचें बंदर जिनेआ येथें १४४६ सालीं जन्मास आला. लहानपणापासूनच दर्यावर त्याची प्रीति जडली व आपण खलाशी व्हावें असे त्यास वाटूं लागलें. त्यानें आपल्या आयुष्याचीं आरंभीचीं काहीं वर्षे समुद्रावरील गुंड लोकांत घालविलीं. एकदां पोर्तुगालच्या किनाऱ्याजवळ एक युद्ध झालें; त्यांत त्याचें जहाज फुटलें. तो एका फळीवरून तरंगत येऊन कसाबसा त्या प्रसंगांतून बचावला व

लिस्बन शहरीं आपल्या भावाच्या घरीं येऊन दाखल झाला. पुढें पोर्तुगालमध्ये नकाशे तयार करण्याचा धंदा करून तो राहिला. त्यानें ज्योतिषाचें ज्ञान मिळविलें व युरोपच्या पश्चिम किनाऱ्यावर बऱ्याच सफरी केल्या. त्या वेळीं हिंदुस्थानशीं खुष्कीनें व्यापार चाले व तलम कापड, मसाल्याचें सामान, मोती, जवाहीर इत्यादि मोलवान पदार्थांची हिंदुस्थानांतून युरोपांत रवानगी होत असे. परंतु युरोपच्या पूर्व भागांत राज्य मिळविण्यासाठीं मुसलमान सारखी खटपट करीत होते, त्यांनीं १४५३त कॉन्स्टेन्टिनोपल घेतल्यापासून या व्यापारास अडथळा होऊं लागला व युरोपियन ख्रिस्ती राष्ट्रांस हिंदुस्थानशीं आपला व्यापार अव्याहत चालण्यास समुद्रावरून एखादा रस्ता निघाला पाहिजे, असें वाटूं लागले. कोलंबसास असें वाटलें कीं, आपण जर समुद्रांतून पश्चिमेकडे खूप दूर गेलों तर पृथ्वी वाटोळी असल्यामुळे हिंदुस्थानच्या पूर्वकिनाऱ्यास जाऊन पोहोंचूं. म्हणून तो पोर्तुगालच्या राजापाशीं हिंदुस्थानची सफर करण्यास पैशाची मदत मागूं लागला. परंतु हिंदुस्थानास पश्चिमेकडून पोचण्याची त्याची कल्पना कोणास न पटून त्यास कोणींही द्रव्यसाहाय्य केलें नाहीं. त्यानें इंग्लंडचा राजा सातवा हेन्री यासही पत्रें पाठविलीं, पण उत्तर आलें नाहीं. शेवटीं तो स्पेनच्या इझाबेला राणीकडे गेला. तिला मात्र त्याची कल्पना पसंत पडली; परंतु तिच्या सल्लागार मंडळींनीं कोलंबसास मुळींच पैशाची मदत न करण्याबद्दल आग्रह धरिला; त्यामुळे राणी मदत करीना. पुढें सात वर्षांनीं राणी स्वतःच्या खर्चानें सफरीची तयारी करून देण्यास सिद्ध झाली. कोलंबसास त्या सफरीवर जाणाऱ्या लोकांचा मुख्य (Admiral, अॅडमिरल) नेमण्यांत आलें. कोलंबसाचीं जहाजें या सफरींत \*अमेरिकेच्या पूर्व किनाऱ्याजवळच्या बहामा

\* अमेरिगो व्हेस्पुसी ( १४५२-१५१२ ) नांवाच्या एका इटालियन नाविकानें स्पेन व पोर्तुगाल येथील सरकारांच्या साहाय्यानें बऱ्याच सफरी केल्या.

बेटांस जाऊन लागली (१४९२). त्याला वाटलें कीं, आपण हिंदुस्थानच्या पूर्वेच्या बेटांवरच आलों आहों; म्हणून त्यानें त्या बेटांना इंडीज असें नांव दिलें. परंतु तीं हिंदुस्थानापासून अगदीं दूर असल्यामुळे हल्लीं त्यांना 'वेस्ट इंडीज' ह्मणण्याची चाल पडली आहे. पुढें सन १४९७ मध्ये व्हास्को ड गामा हा पोर्तुगीज खलाशी आफ्रिकेच्या दक्षिण टोंकाशीं असलेल्या 'केप ऑफ गुड होप' ला वळसा घालून हिंदुस्थानमधील पश्चिम किनाऱ्यावरील कालिकत बंदरांत येऊन उतरला, व त्यानें हिंदुस्थानचा जलमार्ग शोधून काढून पोर्तुगीजांना पूर्वेकडील व्यापार खुला करून दिला.

४ जॉन कॅंबट व त्याचा मुलगा सेबॅशियन कॅंबट हे व्हेनिसि-मधील व्यापारी क्रिस्टल येथें रहात असत. त्यांणीं युरोपच्या दक्षिणेस व पश्चिमेस सफरी केल्या होत्या. कोलंबसास दूरच्या सफरींत नवा देश सांपडला, असें पाहून कॅंबट पितापुत्रांस उत्साह वाटला, व त्यांनीं सातव्या हेन्रीला आपल्या सफरीस पैसा पुरविण्याविषयीं विनंति केली. सातवा हेन्री मोठा द्रव्यलोभी; त्याला वाटलें कीं, कॅंबटनीं नवे देश शोधून काढून त्यांतील संपत्ति जर इकडे आणली तर आपल्याला हा द्रव्य मिळण्याचा अनायासाचाच मार्ग आहे; म्हणून त्यानें कॅंबटना जहाजे वगैरे सफरीची सर्व तयारी करून दिली. कॅंबटनीं वायव्येकडे रोंख धरून प्रवास चालविला. व धोक्याच्या व बऱ्याच पल्याच्या प्रवासानंतर ते \*लॅब्रॅडोरच्या किनाऱ्यावर पोहोंचले.

१४९९ सालीं त्याने अमेरिकेच्या किनाऱ्यावरून शेंकडों मैल प्रवास केला. कोलंबसानें त्याच्या पूर्वीच्या वर्षी (१४९८) खुद्द अमेरिका खंडांत प्रवेश केला होता. तथापि त्याची सफर सरकारी रीतीनें गुप्त राखण्यांत आली; व अमेरिकेच पहिल्यानें त्या खंडांत गेला ही बातमी प्रसिद्ध होऊन त्या खंडास अमेरिका असें नांव पडलें.

\* क्यानडा संस्थानांत क्विबेकच्या उत्तरेस प्रांत आहे.

( १४९७ ). पुढें त्यांनीं प्रवास तसाच चालू ठेवून एक देश शोधून काढिला. त्यास त्यांनीं +न्यूफाँडलंड असें नांव दिलें. नंतर उत्तर अमेरिकेच्या किनाऱ्याचा त्यांनीं शोध लाविला. स्पेनच्या आश्रयानें कोलंबस ( जिनोईज ) अमेरिकेस गेला व इंग्रजांच्या आश्रयानें क्यंबट ( व्हेनिशियन ) तेथें गेले. तेव्हां या सफरींवरूनच स्पेन व इंग्लंड हीं राष्ट्रे अमेरिकेवर पुढें आपापला हक्क सांगू लागलीं. येणेंप्रमाणें अमेरिकेसारखा धनधान्यसमृद्ध व लोकवस्ती अगदीं विरळ असलेला देश आयताच युरोपियन लोकांच्या हातीं आला. त्यामुळे युरोपियन लोकांच्या धाडसी वृत्तीस उत्तेजन मिळून युरोपमधील वाढलेल्या लोकसंख्येस विस्तृत क्षेत्र मिळालें व आजच्या वैभवशाली युरोपचें बीजारोपण झालें.

५. पश्चिम रोमन साम्राज्याचा लय झाला तेव्हांपासून तुर्क लोकांनीं कॉन्स्टॅन्टिनोपल घेतलें ( १४५३ ), व विद्येचें पुनरुज्जीवन झालें, तेथपर्यंतच्या काळास युरोपच्या इतिहासांत मध्ययुग असें म्हणतात. या काळामध्ये धर्मगुरू तेवढेच विद्वान् असत. ही गोष्ट केवळ धार्मिक ज्ञानासंबंधी नव्हे, तर इतर सर्व प्रकारचें ज्ञान किंवा विद्वत्ताही धर्मगुरूंच्याच ठायीं असावयाची अशी स्थिति होती. पृथ्वी सूर्याभोंवतीं फिरते कां सूर्य पृथ्वीभोंवतीं फिरतो हा वास्तविक ज्योतिषशास्त्रांतोळ प्रश्न. परंतु हा देखील सोडविण्याचा मक्ता धर्मगुरूंनींच घेतलेला होता. जर कोणी इतर मनुष्यानें या प्रश्नासंबंधी शोध करून धर्मगुरूंच्या उलट मत प्रतिपादन केलें, तर त्यांना तो आपला अपमान झाला असें वाटे, व राजसत्ता सर्वस्वी त्यांच्या अंकित असल्यामुळे असल्या स्वतंत्र विचारांच्या मनुष्यास शिक्षा देवून त्याचा भयंकर छळ करण्यास ते सिद्ध होत. परंतु जुद्धम केला तरी सत्य बाहेर पडण्यास उशीर लागेल इतकेंच;

+ मराठी अर्थ, नवीन सांपडलेली भूमि; क्यानडाच्या आग्नेयीस बेट आहे.

तें कधीही कायमचें दडपलें जात नाही. याचें प्रत्यंतर म्हणजे पोपची गादी जेथें आहे त्या इटलींतच स्वतंत्र बुद्धीनें विचार करून ज्ञान मिळविण्याच्या चळवळीस आरंभ झाला. कॉन्स्टेन्टिनोपल तुर्क लोकांनीं घेतलें तेव्हां तेथें असलेले जुने ग्रंथ घेऊन तेथील विद्वान लोक युरोपांत पसरले. व पूर्वी ग्रीस व रोम हीं वैभवाच्या शिखरावर ज्या वेळीं होती, त्या वेळीं झालेल्या तेजस्वी ग्रंथांचें अध्ययन करण्याची लाट उसळली. इरॅस्मस ( १४६५-१५३६ ) या डच ग्रंथकारानें ' मूर्खस्तुति ' नांवाचा व्याजोक्तिपरिपूर्ण ग्रंथ लिहून त्यांत मठवासी लोकांच्या जुन्या विचारांची रूप टर उडविली. १५१६-मध्ये त्यानें बायबलच्या ' नव्या कराराची एक सुधारलेली आवृत्ति ' प्रसिद्ध केली. तींत ग्रीक मुळाबरोबर लॅटिन भाषांतर देऊन ठिक-ठिकाणीं टिपांमध्ये प्रचलित मतें कशीं चुकीचीं आहेत हें सिद्ध केलें होतें. इंग्लंडांतही लवकरच या विचारांनीं प्रेरित झालेले पुरुष निघू लागले. जॉन कॉलेट ( १४६६-१५१९ ) हा आपल्याला मुळांत ख्रिस्ताची शिकवण समजून घेतां यावी म्हणून ग्रीक भाषा शिकला. नंतर त्यानें स्वतःस झालेलें ज्ञान समाजांत प्रसृत करण्यासाठीं लंडन-मध्ये ' सेंट पॉल्सची शाळा ' काढिली. थॉमस मूर ( १४८०-१५३५ ) यानें ' युटोपिया ' नांवाचा ग्रंथ लिहिला, त्यांत ' उत्तम राज्य ' वर्णिलें असून आज लोकसत्तेच्या वेळीं ज्या तत्त्वांवर राज्य चालविण्यांत यावें, असे आपण म्हणतो तीं सर्व तत्त्वे त्यांत ग्रथित केलेलीं आढळतात. सार्वत्रिक शिक्षण, शुद्ध न्याय, धार्मिक सहिष्णुत्व, वाईट गजास गादीवरून काढून टाकण्याचा प्रजेचा हक्क इत्यादि महत्त्वाच्या गोष्टींचा मूरनें पुरस्कार केला आहे. यावरून त्याची जोरदार कल्पनाशक्ति व अकुंठित दूरदृष्टि व्यक्त होतात. पुतळे करण्याच्या कलेसही जोर येऊन चित्रकलेचा अभ्यास सृष्टीला धरून विशेष आस्थापूर्वक होऊं लागला. त्याचप्रमाणें शिल्पकलेसही उत्तेजन आलें.

एकंदरीने मध्ययुगांत हें जग नश्वर व पापानें भरलेलें असून त्यांतून आपल्याला मुक्तस्थिति कशी मिळणार, हें शोधून त्या दिशेने प्रयत्न करण्याची पद्धति मागे पडून जग सुंदर व पवित्र असून जगांतील निरनिराळ्या वस्तूंचा शक्य तितका अधिक उपभोग घ्यावा व जगाच्या सौंदर्यांत भर टाकावी या विचारांचा पगडा लोकमतावर बसला.

६. धर्मशास्त्राबाहेरच्या इतर विषयांत शोधक लोक निपजून लागले; व त्यांनीं नवे शोध लाविले. होकार्यत्रांत सुधारणा, ताऱ्यांची उंची मोजण्याचें यंत्रें, दुर्बिणीचा शोध इत्यादि सुधारणा नौकानयनशास्त्रांत झाल्या. बंदुकीच्या दारूचा शोध लागला व मध्ययुगांत युद्धांत वापरण्यांत येणारीं तरवारी, भाले, वगैरे शस्त्रें मागे पडलीं. या दारूच्या शोधापासून तोफखाना हें सैन्याचें महत्त्वाचें अंग बनलें; आणि राजांनीं दारूगोळा व तोफा आपल्या हातीं ठेविल्यामुळे सरदारांचे किल्ले निरुपयोगी झाले व तिरंदाज आणि भालेकरी रणांगणावर कुचकामाचे ठरूं लागले. पुढें पुढें तर युद्धासंबंधीं साधनसामग्रींत व डावपेचांत इतकी क्रांति झाली कीं, सामान्य मनुष्यास थोडक्याशा अभ्यासानें युद्धांत सामील होणें अशक्य झालें व कायमचीं लष्करें ठेवून त्यांत युद्ध हाच कायमचा व्यवसाय करण्याच्या हेतूनें भरती केलेल्या लोकांचा युद्धाच्या कामीं उपयोग करणें भाग पडलें. प्रशियांतील कोपर्निकस ( १४७३-१५४३ ) व इटलींतील ग्यालिलिओ ( १५६४-१६४२ ) यांच्यासारखीं माणसें ज्योतिषशास्त्राचा अभ्यास करूं लागलीं व धर्मगुरूंच्या अक्षम्य छळास भीक न घालतां खोल अभ्यास करून काढिलेल्या प्रमेयांची त्यांनीं लोकांस ओळख करून दिली. हीच लाट सर्व युरोपभर पसरून आजची आधिभौतिक शास्त्रांची परिणत स्थिति त्यांस प्राप्त झाली आहे.

७. मध्ययुगांत युरोपखंडांतील बहुतेक सर्व देश धर्मदृष्ट्या व



राजकीयदृष्ट्या एकाच पोपचे व बादशहाचे अंकित असून आपण सर्व ख्रिस्ती लोक एक आहोत ही भावना त्यांच्या ठायीं जोरांत होती. धर्मयुद्धांनीं तर या ऐक्याचें संवर्धनच केलें. परंतु पंधराव्या शतकाच्या शेवटीं या स्थितींत प्रचंड फरक झाला. इंग्लंड, फ्रान्स, स्पेन या देशांस आपण निरनिराळीं राष्ट्रे आहोत अशी जाणीव उत्पन्न झाली. नवीन भूमीचा शोध लागल्यावर आपल्या जातभाईंच्या ताब्यांत ती आली पाहिजे, म्हणून युरोपांतील इंग्लंड, फ्रान्स, स्पेन, पोर्तुगाल वगैरे देशांतील सरकारें झट्ट लागलीं, व त्यामुळें 'स्वतंत्र राष्ट्र' या भावनेस जोर आला. त्याचप्रमाणें धर्मसुधारणेची चळवळ सुरू होऊन सर्व देशांनीं पोपची आज्ञा प्रमाण मानण्याचें कारण नाहीं, ज्या त्या देशाच्या राजानें व लोकांनीं हा धर्माचा प्रश्न आपल्या सोईस पडेल तसा सोडवावा हा विचार बळावत गेला व त्यामुळें धर्मदृष्टीनें युरोपखंड एक होतें, ती स्थिति जाऊन त्याचे निरनिराळे तुकडे झाले. शिवाय याच सुमारास इंग्लंड, फ्रान्स इत्यादि देशांतील सरदार मार्गे पडून राजसत्ता प्रबळ झाली. अर्थात् त्या देशांतील राजांनीं दुसऱ्या देशांतील राजांस नरम आणून आपआपल्या राष्ट्रांचें वैभव वाढविण्याची जारीनें खटपट चालविली. उदाहरणार्थ फ्रान्सचा राजा पहिला फ्रान्सिस व जर्मन बादशहा पांचवा चार्ल्स या दोघांचीही इटलींत मुख्य जिंकण्याची इच्छा होती. त्या दोघांशींही प्रसंगानुसार सख्य करून त्यांची सत्ता फारशी वाढूं न देण्याची इंग्लंडचा राजा आठवा हेनरी यानें खबरदारी ठेविली व तेणेंकरून राष्ट्र या नात्यानें इंग्लंडची इभ्रत वाढली. अलीकडे तर युरोपांतील देशांतून आपण निरनिराळीं राष्ट्रे आहोत ही भावना अत्यंत बळावली असून आपले हितसंबंध जपण्यास तीं कशीं जागरूक असतात हें प्रसिद्धच आहे.

८. एकदां स्वतंत्रपणें बुद्धि वावरूं लागली म्हणजे ती सर्व विषयांत प्रवेश करते. त्याप्रमाणें लोकांच्या धर्मविचारांतही तिनें क्रांति घडवून

ऑगिली यांत नवल नाही. परंतु यासंबंधी माहिती पुढें सांगूं. आज विसाव्या शतकांत सर्व सुधारलेल्या राष्ट्रांमध्ये लोकसत्ताक राज्यपद्धति प्रचलित आहे. याचें मुख्य कारण म्हटलें म्हणजे छापण्याच्या कलेमुळे बहुजनसमाजांत ज्ञानाचा प्रसार फारच झपाट्याने व मोठ्या प्रमाणावर झाला, हेंच होय. इंग्लंडांत लोकसत्ताक पद्धतीची वाढ कशी झाली हें पुढें येणारच आहे. आणखीही पुष्कळ बाबतींत अर्वाचीन युग व मध्ययुग यांमध्ये फरक आहेत. परंतु त्यांच्या मुळाशीं या प्रकरणांत वर्णिलेले विशेष प्रत्यक्ष किंवा अप्रत्यक्ष रीतीने आहेत. म्हणून तेवढ्यांचेंच येथें वर्णन केलें आहे.

## १५ सरदार शमले व राजाला नमले !

—:—:—

१ सोळाव्या शतकाचा ओघ. २ हेन्रीचें धोरण. ३ तोतये. ४ आयर्लंडची व्यवस्था. ५ सरदारांचा पाडाव. ६ राज्यकारभार.

१. मध्ययुगांत सरदारांचें प्राबल्य विशेष असे. धर्मयुद्धांत व फ्रान्सशीं झालेल्या शतसांवत्सरिक युद्धांत त्यांनीं आपली लढण्याची हौस पुरवून घेतलीच. पण पुढें बाहेर कोठेंच रणक्षेत्र दिसेना; तेव्हां स्वदेशांतच यॉर्क व लँक्यास्टर असे दोन पक्ष उभे करून त्यांनीं आपली रणकंडू शमविली. शतसांवत्सरिक युद्धांतील पराजयानें व यादवीच्या दंगलीनें इंग्लिश लोक अगदीं त्रासून गेले. शिवाय देशांत अंदाधुंदी माजली होती, लोक अगदीं असंतुष्ट होते. अशा वेळीं धाकदटपशा दाखवून कां होईना सर्व देशभर शांतता व स्वास्थ्य यांची स्थापना करील असा राजा इंग्लंडास पाहिजे होता. सुदैवानें १४८५त गादीवर आलेला हेन्री ट्यूडर व त्याचे वंशज राजे (१४८५—१६०३) कर्तबगार असून या कामास योग्य असेच निघाले. आणखी या काळांत-सोळाव्या शतकांत-धर्मसंबंधीं कलह माजून युरोपांत दोन

पक्ष झाले. स्पेन हें राष्ट्र त्या काळीं फारच बलाढ्य असून धर्मकल-  
हांत इंग्लंडच्या विरुद्ध बाजूस होतें. तेव्हां त्याच्याशीं शेवटची ट्यूडर  
राणी एलिझबेथ हिला झगडावें लागलें. त्या झगड्यांत इंग्लंडची  
फक्ते झाली; व त्याचा महत्त्वाचा परिणाम म्हणजे ' नवीन जगांत '  
आपल्याला वांटा मिळावा यासाठीं पुष्कळ धाडसी इंग्रजांनीं जोरानें  
खटपट केली. तेव्हां ट्यूडर राजांनीं शांतता राखण्यास्तव केलेले  
प्रयत्न व धर्मकलहामुळें इंग्लंडला करावा लागलेला झगडा, ह्याच या  
शतकांतील महत्त्वाच्या गोष्टी असून इतर सर्व हकीकती त्यांजशीं  
प्रत्यक्ष वा अप्रत्यक्षपणें संबद्ध आहेत, असें आढळून येईल.

२. मागील प्रकरणांत सांगितल्याप्रमाणें इ. स. १४८५ त  
बौस्वर्थच्या रणांगणावर \*हेन्री ट्यूडर यास विजयश्रीनें माळ घातली;  
आणि त्याच्या मित्रांनीं तिसऱ्या रिचर्डचा पडलेला मुकूट उचलून  
घेऊन त्याच्या डोकीवर ठेविला, आणि ' राजा सातवा हेन्री ' म्ह-  
णून त्याचें अभिनंदन केलें; पुढें त्यानें थाटानें लंडन शहरीं प्रवेश  
केला, व पार्लमेंटनें त्याला राजा म्हणून मान्य केलें. यॉर्क व लॅक्या-  
स्टर या दोन पक्षांतील दुही कायमची नाहीशी व्हावी या हेतूनें  
हेन्रीनें चौथ्या एडवर्डची मुलगी एलिझबेथ हिच्याशीं विवाह केला. या  
विवाहानें ' यॉर्क ' च्या पक्षांतील पुष्कळ लोकांचें समाधान झालें व

\*अनियंत्रित राजसत्ता (Absolute Monarchy).

ट्यूडर घराणें, १४८५-१६०३.

सातवा हेन्री, १४८५-१५०९.

आठवा हेन्री, १५०९-१५४७.

मेरी,  
१५५३-१५५८.

एलिझबेथ,  
१५५८-१६०३.

सहावा एडवर्ड,  
१५४७-१५५३.

त्यांनीं हेन्रीस विरोध करण्याचें सोडून दिलें. हेन्री मोठा धूर्त होता. तो गादीवर येण्यापूर्वी यॉर्क व लॅंक्यास्टर यांच्यांत दुफळी होऊन जी बेबंदशाही माजली तिचें कारण राजसत्तेचें दौर्बल्य होय, हें त्यानें तेव्हांच ओळखिलें. राजसत्ता प्रबल व समृद्ध झाल्यास जनतेचा तिला पाठिंबा मिळण्यास वेळ लागणार नाहीं, हेंही त्याच्या लक्षांत आलें. तेव्हां त्यानें आपल्या सर्व कारकीर्दींत द्रव्यसंचय करण्याचें धोरण स्वीकारिलें. तिसऱ्या रिचर्डच्या कारकीर्दींत पार्लमेंटनें नजराणे (Benevolences) बेकायदेशीर ठरविले होते. तिसरा रिचर्ड इंग्लंडचा कायदेशीर राजाच नव्हता, या सबबीवर हेन्रीनें त्या कायद्याकडे दुर्लक्ष केलें व नजराणे घेण्याची वहिवाट पुनः चालू केली. या कामीं आर्चबिशप मॉर्टन, एम्पसन व डडले या तिघांचा त्याला फार उपयोग झाला. लोकांपासून 'देणग्या' मिळविण्यास मॉर्टन एक मोठी खाशी युक्ति अंमलांत आणीत असे. एखाद्या गृहस्थाची रहाणी चैनीची असली तर आपली चैन कमी करून राजास देणगी देण्यास तुम्हास कांहींच हरकत नाहीं असें त्यास कळविण्यांत येई. बरे, रहाणी गरिबीची असली तर देणगीपासून सुटका होत असेल असें कोणास वाटेल ! पण छे; मॉर्टन कसला वस्ताद, तो म्हणे, 'तुम्ही गरिबीनें रहातां, तेव्हां तुम्ही शिल्शक टाकीत असलांच पाहिजे, तींतून देणगी द्या म्हणजे झालें !' हीच कारवाई 'मॉर्टनचा कांटा' (Morton's fork) या नांवानें इतिहासांत प्रसिद्ध आहे.

३. हेन्री इतका खबरदार होता, तरी तो राज्याचा अगदीं जवळचा वारस नसल्यामुळें राज्यांत बंडें उद्भवणें साहजिक होतें. एडवर्ड, अर्ल ऑफ वॉरिक हा हेन्रीपेक्षां राज्याचा जवळचा वारस होता. त्यानें गडबड करूं नये म्हणून त्यास पकडून हेन्रीनें लंडनच्या किल्ल्यांत ठेवून दिलें (१४८५). पुढें लॅम्बर्ट सिम्रेल ह्या एका व्यापाऱ्याच्या तरुण मुलानें 'मी एडवर्ड (वॉरिकचा अर्ल) आहे' असें जाहीर करून

बंड उभारिलें. त्या वेळीं हेन्रीनें कैदेत असलेल्या एडवर्डला किल्ल्यांतून बाहेर काढून सर्व लोकांस दाखवून सिम्नेल तोतया असल्याची सर्व लोकांची खात्री पटविली. तथापि आयर्लंडांत यॉर्किस्ट पक्ष लोकप्रिय असल्यानें तेथील लोकांनीं सिम्नेलची बाजू धरली. त्यानें आपणास सहावा एडवर्ड ही पदवी घेऊन डब्लिन येथें पार्लमेंट बोलाविली व इंग्लंडवर स्वारी केली. पण १४८७त स्टोक येथें पराभव होऊन सिम्नेल कैद झाला. हेन्रीनें तोतयाच्या साथीदारांस कडक शासन केलें; परंतु सिम्नेलला अपराधाची क्षमा करून आपल्या पदरीं स्वयंपाकी म्हणून ठेविलें. यानंतर पर्किन वॉर्बेक हा तोतया आयर्लंडांत पुढें आला (१४९२). तिसऱ्या रिचर्डनें १४८३त आपल्या दोघां पुतण्यांना कैदेत ठेविलें होतें, त्या राजपुत्रांची अखेर काय गत झाली हें अद्यापि एक गूढच होतें. त्या राजपुत्रांपैकीं धाकटा भाऊ रिचर्ड मी आहे असें सांगून वॉर्बेकनें चौथा रिचर्ड ही पदवी धारण केली. फ्रान्सचा राजा व स्कॉटलंडचा राजा यांसारख्या बड्या लोकांचें साहाय्य मिळाल्यामुळे वॉर्बेकचें बंड पांच वर्षे टिकलें. शेवटीं तो इंग्लंडवर चाल करून आला. परंतु त्याचा पराभव होऊन तो कैद झाला (१४९७). लंडनच्या किल्ल्यांत कैदेत असतां वॉरिकचा अर्ल एडवर्ड याशीं त्याची मैत्री जडली व दोघांनीं कैदेतून निसटून जाण्याचा कट केला. तो उघडकीस येऊन त्यांस फांशी देण्यांत आलें (१४९९).

४. दुसऱ्या हेन्रीनें आयर्लंड जिंकलें (११७१), परंतु पुढें त्या बेटाच्या बऱ्याच भागाचें स्वातंत्र्य तसेंच कायम राहिलें. पूर्वकिनान्यावरील थोडासा प्रदेश मात्र इंग्रज सरकारच्या अंमलाखालीं राहिला. बऱ्याच नॉर्मनांनीं आयर्लंडांत वसाहती केल्या होत्या; परंतु भाषा, धर्म, रीति-रिवाज या सर्व बाबतींत त्यांनीं आयरिश लोकांचें अनुकरण केलें व इंग्लंडविषयीं त्यांच्या ठिकाणीं कांहींच ममत्व राहिलें नाहीं. मात्र पूर्व-किनान्यावरील थोड्या प्रदेशांत इंग्लिश सुधारणेचें वर्चस्व कायम

होतें व प्रत्यक्ष इंग्रजी अंमल चालत होता. इतिहासांत या प्रदेशास दी पेल (The Pale) हें नांव पडलें आहे. डब्लिन शहरीं लंडनप्रमाणेंच एक पार्लमेंट भरत असून पेलमधून तींत प्रतिनिधि येत. अर्ल ऑफ किल्डेअर हा नॉर्मन वंशाचा सरदार या प्रदेशांत प्रमुख होता व तोच बहुधा 'लॉर्ड डेप्युटी' या नात्यानें राजाचा आयर्लंडमधील कारभार करी. सिम्नेल व बॉर्बेक या तोतयांच्या बंडांस आयरिश लोकांनी मदत केली, यास्तव आयर्लंडवर आपला अंमल दृढ करण्याकरितां हेन्रीनें सर एडवर्ड पॉयनिंग्ज याची आयर्लंडच्या लॉर्ड डेप्युटीच्या जागी नेमणूक केली. त्यानें आयरिश पार्लमेंटमध्ये दोन कायदे पास करून घेतले (१४९४). १ इंग्लंडांत चालू असलेले सर्व कायदे आयर्लंडास लागू आहेत. २ इंग्लंडच्या राजाची अगाऊ मंजूरी मिळविल्याशिवाय आयरिश पार्लमेंटची बैठक होऊ नये, व कोणताही कायद्याचा मसुदा आयरिश पार्लमेंटपुढें विचाराकरितां येऊ नये. या कायद्यांनीं आयरिश पार्लमेंट हें इंग्लंडच्या राजाच्या हातांतील बाहुलें बनलें !

५. मध्य युगांत सरदार प्रबळ होते, त्यामुळे राजेलोकांस त्यांच्या तंत्रानें वागावें लागे. परंतु सातवा हेन्री गादीवर आला तेव्हां सरदारांची स्थिति हलाखीची झाली होती. तेव्हां त्यांची सत्ता संपुष्टांत आणून त्यांस आपले अंकित करून टाकण्यास ही संधि उत्तम आहे असें हेन्रीच्या तेव्हांच लक्षांत आलें. पुष्कळ सशस्त्र पुंड (Retainers) आपल्या पदरीं ठेविण्याची सरदारांची बहिवाट होती. हे पुंड भपकेदार पोशाक (Livery, लीव्हरी) करीत व आपल्या धन्याचा बिल्ला (Badge, बॅज) बाळगीत. आपल्या सरदाराचा कोणाशीं तंटा सुरू झाल्यास धन्याच्या वतीनें लढण्यास हे पुंड बांधिलेले असत; व त्यांच्या साहाय्यामुळे सरदारांची पुंडाई देशांत एकसारखी सुरू असे. आपल्या कोटांत खटला झाल्यास ज्यूरींत आपले हस्तक मरून किंवा

न्यायाधिकास धमकी देऊन सरदार आपल्या पुंडांस शिक्षा न व्हावी म्हणून खटपट करीत; शिक्षाच झाल्यास ती अंमलांत न येईल अशी तजवीज करण्यासही ते चुकत नसत. तेव्हां सरदारांचें सामर्थ्य नाहींसे करण्यासाठीं हेन्रीनें असा कायदा केला कीं, सरदारांनीं गुंड बाळगूं नयेत. आणखी सरदारांकडून कायद्याचें उल्लंघन झाल्यास त्यांस शासन करण्यास सामान्य न्यायमंदिरें उपयोगीं पडणार नाहींत हें जाणून हेन्रीनें 'स्टार चेंबर' नांवाचें एक स्वतंत्र न्यायमंदिर स्थापिलें (१४८७). या कोर्टांत पंच बोलविण्याची पद्धति नव्हती व त्याच्या निकालावर अपीलही (वरिष्ठांकडे दाद) होत नसे. या कोर्टास फांशीची शिक्षा देण्याचा अधिकार नव्हता तरी जबर दंड ठोठावण्याची पूर्ण मोकळीक होती. सरदारांवर वचक बसवून देशांत शांतता प्रस्थापित करण्यास हेन्रीस हें कोर्ट चांगलें उपयोगीं पडलें. पण पुढें मात्र तें अन्यायाचें व जुलुमाचें साधन झालें. पुंडांविरुद्ध केलेला कायदा हेन्रीनें किती कडक रीतीनें अमलांत आणिला हें खालील उदाहरणावरून कळून येईल. ऑक्सफर्डच्या अर्लनें हेन्रीस बॉस्वर्थच्या लढाईत पुष्कळ साहाय्य केलें होतें, व हेन्रीचाही त्याच्यावर लोभ होता. एकदां हेन्री स्वारीवर असतां त्याच्या गांवीं गेला. तेव्हां हेन्रीचा सन्मान करण्यासाठीं आपले शिपायी दुतर्फा उभे करून त्यानें आपल्या ऐश्वर्याचें प्रदर्शन केलें. त्या प्रसंगीं हेन्री बोलला. "तुम्हीं माझा सन्मान केला याबद्दल मी आभारी आहे. परंतु माझे कायदे माझ्यासमोर मोडले जातात हें पाहून मला खेद होतो." ऑक्सफर्डच्या अर्लला या कायद्याच्या उल्लंघनाबद्दल दहा हजार पौंड दंड भरावा लागला. सरदारांच्या वंशपरंपरा चालत आलेल्या जहागिरीच्या वारसदारीचे हक्क ठरविले गेले असून यापूर्वीं कोणाही सरदाराला आपली स्थावर मिळकत विकतां येत नसे. हेन्रीनें ती मिळकत विकण्यास परवानगी दिली. त्यामुळें पुष्कळ

कर्जबाजारी सरदारांच्या जहागिरी श्रीमंत व्यापाऱ्यांनीं घेतल्या. त्यामुळे जुन्या सरदारांची जूट फुटली व नवीन मध्यम वर्गाचा उदय झाला. त्याचप्रमाणे राजानें सामान्य जनतेमधील व धर्मखात्यांतील चलाख माणसांस आपले सल्लागार व अधिकारी नेमिलें; त्यामुळे सरदारवर्गाच्या राजकीय वर्चस्वास जबर धक्का बसला.

६. कांहीं कांहीं माल परदेशी जहाजांतून यावयाचा तो स्वदेशी जहाजांतूनच आणिला पाहिजे, असा कायदा करून इंग्लिश नौकानयनास व व्यापारास हेन्रीनें उत्तेजन दिलें; त्याचप्रमाणे कॅंबट (व्हेनिशियन) यास मदत देऊन सफरीवर पाठविलें व त्यानें उत्तर अमेरिकेचा शोध लावला. पुढें उत्तर अमेरिकेंत वसाहती करण्याचा इंग्रजांस अधिकार मिळाला, त्याचें मूळ ही मदतच होय. व्यापारास हेन्रीनें दिलेल्या सवलतीमुळे निर्गतीवरील व आयातीवरील जकातीपासून होणारें उत्पन्न पुष्कळ वाढलें. इतर देशांच्या राजघराण्यांशीं लग्नसंबंध जोडून त्यानें परदरबारीं इंग्लंडचें वजन पुष्कळ वाढविलें. त्यानें आपली मुलगी मार्गरेट हिचा स्कॉटलंडचा राजा चौथा जेम्स याशीं विवाह लावून दिला (१५०२). तसेंच स्पेनच्या राजाची मुलगी क्वाथराइन हिचा आपला वडील मुलगा आर्थर याशीं विवाह लावून तीस त्यानें आपली सून करून घेतलें (१५०१). पण आर्थर लवकरच वारला (१५०२). तेव्हां स्पेनशीं सख्य कायम ठेवण्याच्या हेतूनें आपला धाकटा मुलगा हेन्री—हाच पुढें आठवा हेन्री झाला—याशीं त्याच्या विधवा झालेल्या भावजयीचें लग्न ठरवून दिलें. त्यास धर्माची हरकत होती. परंतु पोपकडून खास परवानगी आणून हें लग्न हेन्रीनें घडवून आणिलें. हेन्री १५०९मध्ये क्षयाची भावना होऊन मरण पावला. तो शूर, कर्तृत्ववान् पण लोभी होता. हेन्री राज्यावर बसला तेव्हां सरकार दुर्बल असून जिकडे तिकडे अंदाधुंदी होती. हेन्रीनें सरदारांस तेजोहीन केलें. त्याचप्रमाणे त्यानें खूप द्रव्यसंचय



केल्यामुळे पार्लमेंट बोलाविण्याची किंवा तिच्या तंत्राने चालण्याची राजास मुळीच जरूर राहिली नाही; व जोरदार, संपत्तिमान व अनियंत्रित राजसत्तेची इंग्लंडांत स्थापना झाली. त्यामुळे लवकरच देशांत शांतता नांदूं लागली आणि इंग्लिश लोकांस 'नवीन मनुंतील' आपली कामगिरी बजाविण्याची सुसंधि प्राप्त झाली.

## १६ वुल्झीची कर्तबगारी.

—:०:—

१ आठवा हेन्री. २ वुल्झीचा उत्कर्ष. ३ परराष्ट्रीय धोरण. ४ इंग्लंडच्या मदतीचे महत्त्व. ५ अँन बुलीन. ६ वुल्झीचा अंत.

१. सातव्या हेन्रीच्या मागून त्याचा मुलगा आठवा हेन्री हा गादीवर बसला (१५०९). तेव्हां तो अठरा वर्षांचा असून स्वरूपाने देखणा, मनाचा मोकळा, दिलदार आणि हौशी असल्यामुळे तात्काळ लोकप्रिय झाला. त्याच्या कंजूस बापाने चौवीस वर्षांच्या काटकसरीने जमविलेली सर्व पुंजी त्याने दोन वर्षांतच नाच, रंग, तमाशे, लष्करी खेळ इत्यादींत उडवून टाकिली.

२. आठवा हेन्री गादीवर आल्यापासून थॉमस वुल्झी नांवाचा एक धर्माधिकारी त्याचा सल्लागार होता. वुल्झी हा एका खाटकाचा मुलगा असून त्याचा जन्म १४७१त झाला. त्याची बुद्धि तीव्र व स्वभाव अत्यंत महत्त्वाकांक्षी होता. तो वयाच्या चौदाव्या वर्षी ऑक्सफर्ड विद्यालयाचा पदवीधर झाला. सातव्या हेन्रीने त्याची तरतरी पाहून त्याला लिंकन परगण्याचा धर्माधिकारी नेमिले. पुढे त्याची बुद्धिमत्ता आठव्या हेन्रीच्या नजरेस आल्यावरून त्याने त्याला आपल्या मंत्रिमंडळांत घेतले. १५१४ त तो मुख्य मंत्री झाला. पोप दहावा लिओ याने त्याला \*कार्डिनल पदवी दिली आणि नंतर लवकरच

\* धर्मखात्यांत ही मोठ्या मानाची पदवी असून कार्डिनलांच्या संघास पोपची निवडणूक करण्याचा अधिकार असतो.

त्याला आपला प्रतिनिधि (पेपल लेगट) नेमिलें; यापुढें तर खुद्द पोपची गादी आपल्याला मिळेल अशी त्याला आशा होती व त्यासाठी तो एकसारखा खटपटही करीत होता. इतक्या झपाट्याने वुल्फी योग्यतेस चढला, त्यामुळें त्याचा स्वभाव अरेरावी बनला. हाताखालच्या लोकांना उद्दामपणानें वागविण्याची हाव त्याला वाटूं लागली, व आपल्या ऐश्वर्याच्या दिमाखानें लोकांचे डोळे दिपवून टाकण्यांत तो धन्यता मानूं लागला. तो हलक्या कुळांत जन्मलेला असून मोठ्या सरदारांसही त्याच्यापुढें हांजी हांजी करण्याचा प्रसंग आला. त्यामुळें सरदारांचा त्याच्यावर दांत असून ते त्याच्या नाशास अगदीं टपून वसले होते. तो विद्येचा मोठा भोक्ता असल्यामुळें विद्वानांना उदार आश्रय देत असे, आणि गरीब पण होतकरू विद्यार्थ्यांस तर त्याच्यापासून कधींच विन्मुख जावें लागलें नाहीं. शिवाय न्यायाच्या कामांत तो कडक व निःपक्षपाती होता.

३. त्या काळीं इटलींत पांच स्वतंत्र राज्ये नांदत असून त्या देशांतील एकराष्ट्रीयत्वाची भावना लुप्तप्राय झाली होती. जर्मन बादशहाही दुर्बल झाले होते व त्यांच्यांतही त्या देशाचें परकीय स्वाभ्यांपासून रक्षण करण्याचें सामर्थ्य उरलें नव्हतें. अशा वेळीं स्पेन व फ्रान्स येथील राजे महत्त्वाकांक्षी असल्यामुळें इटलींत मुख्य जिकण्याची चढाओढ त्यांजमध्ये लागणें स्वाभाविक होतें. स्पेनचा राजा फर्डिनेंड यानें पोप व बादशहा यांस आपल्या बाजूस वळवून घेऊन फ्रान्सविरुद्ध 'पवित्र संघ' स्थापिला (१५११). फ्रान्सविरुद्ध युद्ध करावयाचें हें इंग्लंडचें मामुली धोरण बनलें होतें. त्यास अनुसरून व आपल्या सासऱ्यास मदत करण्यासाठीं म्हणून हेन्रीनें १५१२-१३त फ्रान्सवर मोठ्या खर्चाच्या पण निष्फळ स्वाभ्या केल्या. इकडे फ्रान्सशीं गिनीगेट (१५१३) येथें लढाई करण्यांत हेन्री गुंतला आहे असे पाहून नेहमींप्रमाणें स्कॉटिश लोकांनीं इंग्लंडवर चाल केली. पण

फ्लॉडन फील्ड येथें लढाई होऊन स्कॉटलंडचा राजा, आठव्या हेन्रीचा मेहुणा चौथा जेम्स हा तीत मारला गेला. या लढायांकरितां सैन्य व पैसा यांची उभारणी करण्यांत बुल्झीनें आपलें बुद्धिसर्वस्व खर्च केलें. तथापि या युद्धांतील हेन्रीचें धोरण त्यास पसंत नव्हतें. फ्रान्स-मध्ये मुख्य जिकण्याचें जुनें धोरण सोडून युरोपांत जीं फ्रान्स, स्पेन व इतर राष्ट्रे होती तीं जेणेंकरून इंग्लंडाच्या शब्दास मान देऊं लागतील असें परराष्ट्रीय धोरण इंग्लंडनें स्वीकारिलें पाहिजे असें त्याचें मत होतें. स्पेनचा बादशहा व पोप हे ज्याअर्थी एक होऊन फ्रान्सशीं भांडत आहेत त्या अर्थी इंग्लंडनें फ्रान्सचीच कड घेतली पाहिजे, म्हणजे इंग्लंडची युरोपांत प्रतिष्ठा वाढेल असें तो नेहमीं अतिशय आग्रहानें म्हणत असे. गिनीगेटच्या लढाईनंतर आपला सासरा आपली कांहींच फिकीर करीत नाहीं हें हेन्रीस प्रत्यक्ष दिसून आलें व त्यानें बुल्झीचें फ्रान्सशीं सख्य करण्याचें धोरण उचलून धरलें (१५१४). फ्रान्सशीं सख्य बळकट व्हावें म्हणून बुल्झीनें फ्रान्सचा राजा बारावा लुई—तो बावन वर्षांचा होता तरी—याशीं हेन्रीची सतरा वर्षांची धाकटी बहीण मेरी हिचा विवाह घडवून आणिला. बुल्झीनें इंग्लंडच्या परराष्ट्रीय धोरणांत ही जी कांति घडवून आणली, त्यावरून त्याचा धूर्तपणा व मुत्सद्देगिरी हीं स्पष्टपणें दिसून येतात. आतां परदरबारी इंग्लंड कोणती बाजू घेणार हा प्रश्न अत्यंत महत्त्वाचा होऊन बसला व इंग्लंडचें साहाय्य संपादन करण्यासाठीं फ्रान्स व स्पेन यांची एकसारखी खटपट सुरू झाली. दुर्दैवानें विवाह झाल्यावर तीन महिन्यांनींच बारावा लुई वारला व त्याच्यामागून त्याचा पुतण्या 'पहिला फ्रान्सिस' हा फ्रान्सचा राजा झाला (१५१५). गादीवर बसल्याबरोबर फ्रान्सिसनें इटलीवर स्वारी केली व मिलन प्रांत जिंकला. १५१६त फर्डिनंड मृत्यु पावला व त्याचा नातू चार्ल्स हा स्पेनचा राजा झाला. १५१९त मॅक्सिमिलियन हा जर्मन बादशहा वारला व

बादशाही पदावर स्पेनचा राजा चार्लस याची \*निवडणूक झाली.

४. चार्लस व फ्रान्सिस या दोघांनी मागील राजांचेच इटली-विषयक धोरण पुढे चालविले. या वेळीं फ्रान्स, स्पेन व इंग्लंड हीं राष्ट्रे पश्चिम युरोपांत प्रमुख होती. कोणतेही एक राष्ट्र डोईजड होऊं नये, सत्तेचा समतोलपणा (Balance of Power) कायम रहावा या तत्त्वाचा फ्रान्सिस व चार्लस यांच्या चुरशीपासून युरोपियन राजकारणांत उपक्रम झाला; तेव्हांपासून गेल्या चारशें वर्षांत राष्ट्रांमधील घडामोडी याच तत्त्वास अनुसरून होत आहेत. चार्लस व फ्रान्सिस यांपैकी कोणीही एक डोईजड होऊं नये, म्हणून जो युद्ध करील त्याच्या विरुद्ध पक्षास आपण मिळूं अशी बुल्लीने त्या दोघांस भीति घातली. त्यामुळे इंग्लंड प्रतिपक्षास मिळूं नये म्हणून चार्लस व फ्रान्सिस हे दोघेही बुल्लीस मोठमोठे नजराणे देऊं लागले व कित्येक वर्षे त्या दोघांत लढाई झाली नाही. अशा रीतीने परराष्ट्रीय राजकारणांत इंग्लंडास महत्त्व प्राप्त झाले. शेवटीं जेव्हां चार्लस जर्मन बादशहा झाला, तेव्हां हेन्रीस आपल्या बाजूस मिळवून घेण्यासाठीं दोघांनीही जोराची खटपट चालविली. फ्रान्सिसने हेन्रीची आपल्यास मदत

\* जर्मनीच्या बादशहाची निवडणूक करण्याचा हक्क एकंदर सात जणांस होता. मॅक्झ, कोलन व ट्रायेर येथील धर्मगुरु हे तीन मतदार असून बोहिमिया, ब्रॅडनेबर्ग, सॅक्सनी व पॅलॅटिनेट या संस्थानांचे अधिपति हे आणखी चार मतदार होते. बादशहाची निवड झाल्यावर त्याला पोपकडून अभिषेक होई. बहुशः एका ठरीव घराण्यांतील पुरुषांचीच या जागी निवडणूक होत असे. चार्लस हा पूर्वीचा बादशहा मॅक्झिमिलियन याचा नातू (मुलाचा मुलगा) होता. हा स्पेनचा राजा व जर्मनीचा बादशहा या दोन्ही पदांवर आरूढ झाला व स्पेन, जर्मनी, बर्गंडी, नेदरलँड्स व सिसिली हे युरोपांतील देश व स्पॅनिश अमेरिका इतका विस्तृत मुलूख त्याच्या ताब्यांत आला. बादशहा या नात्याने पांचवा चार्लस ही पदवी त्यास असून स्पेनचा राजा या दृष्टीने त्याचे पहिला चार्लस हें नांव होते.

मिळावी या हेतूने त्यास फ्रान्समध्ये पाचारण करून नेले व त्याची मोठ्या थाटाने भेट घेतली ( १५२० ). या प्रसंगी अतिशय थाट करण्यांत आला होता; त्यावरून हा प्रसंग ' सुवर्णवस्त्रभूमि ' ( Field of the Cloth of Gold ) या नावाने प्रसिद्ध आहे. पण या प्रसंगाचा हेन्रीच्या मनावर कायमचा ठसा उमटल्यासारखे दिसत नाही. थोड्याच दिवसांनी हेन्री इंग्लंडांत परत येण्यापूर्वीच फ्रान्समध्ये चार्लस याने त्याची गांठ घेतली. हेन्रीची बायको क्वाथराइन ही त्याची आल्या होती व शिवाय फ्लॅंडर्स या प्रांताशी इंग्लंडचा लोंकरीचा व्यापार चालत असे, तो प्रांतही चार्लसच्या ताब्यांत होता. तेव्हां या दोन कारणांचा जोर होऊन हेन्रीने चार्लसची बाजू धरिली. पोपची गादी मिळवून देण्याचे कबूल करून चार्लसने बुल्झीचेही मन आपल्या बाजूस वळविले. चार्लसला मदत करण्याकरितां १५२२त हेन्रीने फ्रान्सवर स्वारी केली. पैशाच्या टंचाईमुळे सैन्याचे हाल होऊ लागले; हेन्रीने बुल्झीला पार्लमेंटपार्शी पैशाची मागणी करण्यास सांगितले. बुल्झीने पार्लमेंटकडून पैशांची मंजुरी घेतली व धनिकांकडून 'सक्तीच्या खुर्षीने' देणग्या मिळविल्या. पण १५२५ साली जर्मनीचा बादशहा पांचवा चार्लस याने फ्रान्सचा राजा फ्रान्सिस यावर इटलीमध्ये पेव्हिया येथे मोठा जय संपादन केला. त्यामुळे चार्लसचे पारडे इतके जड झाले की, हेन्रीने त्याची बाजू सोडून त्यास डोईजड न होऊ देण्याकरितां फ्रान्सिसला मदत केली व त्यास चार्लसच्या कैदेतून सोडविले. युद्धांत पाण्यासारखा पैसा खर्च करूनही म्हणण्यासारखा लाभ काहींच झाला नाही. युद्धाकरितां पैसे पुरविण्यासाठीं जबर कर बसल्याकारणाने बुल्झीच्या धोरणाबद्दल लोकमत प्रतिकूल झाले व सर्वांस बुल्झी अगदीं नकोसा झाला. यापुढे तर हेन्रीचा स्वच्छंदीपणा बुल्झीस चांगलाच भोवला.

५. स्पॅनिश राजकन्या क्वाथराइन हिच्याशी हेन्रीचे लग्न झाल्याचे

मागे सांगितलेंच आहे. तेरा वर्षेपर्यंत हें जोडपें सुखानें नांदलें. या काळांत त्यांना बरींच मुलें झालीं, पण मेरी नांवाच्या एका मुली-खेरीज सर्व मुलें लहानपणींच वारलीं. आपल्याला मुलगा नाही हें पाहून हेन्रीचें मन उदास झालें. इतक्यांत क्याथराइनही त्याच्या मनांतून कायमची उतरण्यास एक कारण घडून आलें. फ्रान्सांतून नुक-तांच आलेली अॅन बुलीन नांवाची एक देखणी दासी क्याथराइनच्या सेवेत राहिली (१५२२). तिच्या सौंदर्यास हेन्री मुलला व त्यानें तिच्या नातळगांवर पदव्यांची व देणग्यांची खैरात केली. पुढें 'माझे क्याथराइन-शीं झालेलें लग्न कितपत सशस्त्र आहे याबद्दल मला संशयच आहे, आणि माझीं मुलें लहानपणीं मरतात यावरून तें देवासही सम्मत नाही असें दिसतें.' अशा प्रकारचा युक्तिवाद आपल्या मंत्र्यांपुढें बोलून दाखविण्यास हेन्रीनें सुरुवात केली (१५२७). नंतर थोड्याच दिवसांनीं हें लग्न धर्मविरुद्ध असल्यानें रद्द आहे असें मान्य करण्याविषयी त्यानें पोपला विनंति केली. ही लग्न रद्द करण्याची कल्पना वुल्झीला पहिल्यानें फारच आवडली. कारण आतां हेन्रीचा एखाद्या फ्रेंच राजकन्येशीं आपण विवाह घडवून आणूं व आपलें त्या दरबारीं बरेच महत्त्व वाढेल असें त्यास वाटलें. परंतु हेन्री हा क्याथराइनशीं झालेलें लग्न धर्मदृष्ट्या बेकायदेशीर ठरवून अॅन बुलीनशींच लग्न लाव-णार असें जेव्हां त्याला कळलें, तेव्हां मात्र त्याची पूर्ण निराशा झाली, व तो आठव्या हेन्रीच्या संकल्पाच्या उलट बोलूं लागला. तथापि हेन्री-च्या अत्यंत आग्रहावरून पोप सातवा क्लेमेंट याजकडून लग्न बेकायदे-शीर असल्याचा ठराव करून घेण्याबद्दल तो अत्यंत झटूं लागला. परंतु पोपास स्पेनच्या राजासही नाखूष करणें बरोबर वाटत नव्हतें. म्हणून त्यास इकडे आड इकडे विहीर असें झालें, व तो मान्यता देण्याचें लांबणीवर टाकूं लागला.

६. अॅन बुलीनशीं व्हावयाचें लग्न लांबणीवर पडल्यामुळें हेन्री

फार रागावला. पोपचें तो काय नुकसान करूं शकणार ? तेव्हां ' वड्याचें तेल वांग्यावर ' या न्यायानें त्यानें वुड्झीसच शासन करण्याचें ठरविलें. राजाच्या संमतीखेरीज पोपचे हुकुम इंग्लंडांत आणणें बेकायदेशीर असें ठरविणारा 'प्रेम्युनायरचा कायदा' दुसऱ्या रिचर्डच्या कारकीर्दींत झाला होता. वुड्झीचें आजपर्यंतचें प्रत्येक कृत्य हेन्रीच्या संमतीनेंच चाललें होतें, तरी पोपचा प्रतिनिधि ( लेगेट ) बनून त्यानें हा कायदा मोडला असा हास्यस्पद आरोप त्याच्यावर लादण्यांत आला व त्याची सर्व मिळकत जप्त करण्यांत आली. चॅन्सेलरची जागा त्याच्याकडून काढून यॉर्कच्या आर्चबिशपच्या मूळच्या जागीं त्यास परत पाठविण्यांत आलें (१५२९). येवढ्यावरच न थांबतां पुढें त्याच्यावर राजद्रोहाचा आरोप लादण्यांत आला व त्याला लंडनला आणण्यासाठीं लोक गेले. ते त्याला पकडून आणीत असतां वाटेनें तो लीस्टर अँबेस ( मठ ) पोचला; तेव्हां तो अतिशयच खंगला होता. तेथेंच त्याचा मोठ्या हृदयद्रावक रीतीनें अंत झाला. त्याचे शेवटचे उद्गार खालीं दिल्याप्रमाणें होते. " मीं या राजाची जितक्या दृढनिष्ठेनें सेवा केली तितक्या निष्ठेनें व तत्परतेनें मीं जर ईश्वराची सेवा केली असती तर त्यानें माझ्या वृद्धापकाळीं मला अशा तऱ्हेनें अंतर दिलें नसतें " (१५३०).

## १७ धर्मसुधारणा.

—:—:—

१ अनुकूल परिस्थिति. २ मार्टिन ल्यूथर. ३ पापमुक्ततेचे पास. ४ प्रॉटेस्टंट. ५ धर्मसंरक्षक. ६ विवाह रद्द केला. ७ पोपचा पाडाव.

१. आठवा हेन्री गादीवर आला, त्यानंतर थोड्याच वर्षांनीं जर्मनींत धर्मसुधारणेची एक नवीनच चळवळ सुरू झाली. इतर देशांप्रमाणें इंग्लंडांतही ती पुढें चालू झाली, त्यामुळें तिच्या मूळ

उत्पत्तीची हकीकत सांगणें जरूर आहे. ख्रिस्ती धर्मसंस्थांची स्थिति समाधानकारक नसल्यानें ती सुधारण्याचे एक दोन प्रयत्न यापूर्वीच झाले होते. तेराव्या शतकांत फ्रान्समध्ये आल्बिजेन्सेस लोकांनीं, आणि चौदाव्या शतकांत इंग्लंडांत जॉन वुडक्लिफ व त्याचे अनुयायी लोलर्ड यांनीं, ख्रिस्ती धर्माचें स्वरूप उज्ज्वल करण्याचा प्रयत्न केला, पण त्या वेळीं शिक्षणप्रसार फारच अल्प असल्यामुळें, या चळवळीस यश आलें नाहीं. सोळाव्या शतकाच्या आरंभीं धर्मखात्याची स्थिति अगदीं अवनत झाली होती. वास्तविक धर्मगुरूंची रहाणी साधी असावी, धर्मनिष्ठा व स्वार्थत्याग त्यांच्या ठिकाणीं बाणले असावे व लोकांना धर्मज्ञान करून देण्यासाठीं त्यांनीं अहर्निश झटावें; परंतु या गोष्टींना धर्मगुरू अगदीं पारखे झाले होते व खऱ्या धर्मविचारोपक्षां बाह्य आचाराचें अवडंबर माजविण्याची प्रवृत्ति त्यांच्या ठिकाणीं अधिक दिसून येई. आणखी त्यांच्यामध्ये ऐषआराम व आळस बेसुमार बोकाळलीं असून आपल्या जागेचें उत्पन्न खावयाचें व दुसऱ्या गांवीं राहून चैन करावयाची असा प्रकार सर्रास चालू होता. केव्हां केव्हां एकच माणसाची धर्मगुरूंच्या अनेक जागांवर नेमणूक होई, व कोठलेंच काम न करितां सर्व जागांचें उत्पन्न मात्र तो खाई. धार्मिक कर्तव्याकडे दुर्लक्ष करून संपत्ति मिळविण्यासाठीं व्यावहारिक राजकारणामध्ये लुडबुड करण्याचीही त्यांना संवय असे. प्रांपचिक माणसांनीं आपल्या दुराचरणाबद्दल धर्मखात्याला चमचमीत देणग्या द्याव्या व आपल्या दुराचरणाबद्दल परलोकीं होणाऱ्या शिक्षेपासून आपली सुटका करून घ्यावी अशी धर्मगुरूंची जनतेस स्वार्थी शिकवण होती. दारिद्र्य, नीतिमत्ता व आज्ञापालन यांजब्रदृच्छ्या घेतलेल्या शपथा मोडून निरनिराळ्या धर्मसंघांचें प्रचारक स्वार्थपरायण व सुखलोलुप बनले होते. अशांत सोळाव्या शतकाच्या आरंभी झालेले धर्मगुरूंचे मुख्य असे



जे रोममधील पोप त्यांच्या ठिकाणीं धर्मनिष्ठेचा अभाव झाला होता. पोपची गादी म्हणजे एक संस्थान बनलें होतें व निरनिराळ्या देशां-  
तील लोकांवर धर्माच्या नांवाखालीं नाना प्रकारचे कर बसवून आपला खजिना कसा तुडुंब भरेल यासाठीं कारस्थानें करण्यांत पोप चूर होते. त्यांचें आचरणही धर्मभ्रष्ट व नीतिबाह्य असे. अशा स्थितींत विद्येच्या पुनरुज्जीवनामुळे लोक ग्रीक तत्त्ववेत्त्यांचे ग्रंथ वाचू लागले. लोकांमध्ये स्वतंत्र विचार करण्याची बुद्धि उत्पन्न झाली व छापण्याची कला निघाल्यामुळे मूळ बायबलाचें सर्वत्र अध्ययन होऊं लागलें. त्यामुळे धर्मगुरूंवर विश्वास ठेवून त्यांच्या उपदेशाप्रमाणें चालण्यापेक्षां स्वतः बायबल वाचून व स्वतंत्र विचार करून धर्मज्ञान मिळवावें व आपलें आचरण शुद्ध करावें असें पुष्कळ समंजस लोक म्हणू लागले. त्यांतल्यात्यांत धर्मगुरू स्वार्थपरायण व चैनी असल्यामुळे लोकांची त्यांच्यावरील श्रद्धा उडाली व धर्मस्थिति समाधानकारक करण्याकरितां धर्मखात्यांत बरीच सुधारणा केली पाहिजे असें खुद्द धर्मखात्यांतील विचारी लोकही म्हणू लागले. इंग्लंडमध्ये इरॅस्मस, थॉमस मूर व कॉलेट या पंडितांनीं प्रचलित धर्ममतांतील व धर्मगुरूंच्या आचरणामधील दोष दाखविले व मूळ ग्रीक भाषेतील बायबलचा आधार घेऊन धार्मिक बाबतींत सुधारणा करण्याची अवश्यकता लोकांच्या प्रत्ययास आणिली.

२. अशा रीतीनें धर्मसुधारणेची भूमिका तयार झाली. परंतु ही सुधारणा स्वस्थतेनें व साध्या उपायांनीं धर्मखात्यांतील सुजाण पुढाऱ्यांना घडवून आणितां येईल इतकें धार्मिक दोषांचें स्वरूप क्षुद्र नव्हतें. त्यासाठीं कष्ट भोगून व पोपची सत्ता झुगारून देऊन नवीन मते पुढें मांडणारा धर्मवीर निघणें जरूर होतें. हें कार्य करण्याला मार्टिन ल्यूथर हा तेजस्वी धर्मवीर लवकरच पुढें आला. ल्यूथर हा जर्मनीतील सॅक्सनी प्रांतांत विटेनबर्गच्या विश्वविद्यालयांत

तत्त्वज्ञानाचा पंडित असून ऑगस्टिन पंथाचा अनुयायी होता. बायबल हाच ख्रिस्ती धर्माचा प्रमाणभूत ग्रंथ असून, येशू ख्रिस्तावर विश्वास ठेवून त्याच्या उपदेशाप्रमाणें वागण्यानेंच पापाचें निरसन होतें, इतर कशानें होत नाहीं; बायबल ज्याचें त्यानें वाचावें व आपलें तारण करून घ्यावें, त्यास धर्माधिकाऱ्यांच्या मदतीची जरूर नाही, अशीं त्याचीं ठाम मतें होती.

३. अकराव्या शतकांत ख्रिस्ताची जन्मभूमि जरुसलेम तुर्कांचे तावडींतून सोडविण्याकरितां धर्मयुद्धें सुरू झालीं होती. त्या युद्धांना पैसा पुरविण्याकरितां, त्या वेळचा पोप दुसरा अर्बन यानें 'पापमुक्ततेचे पास' (Indulgences) विकण्याची पद्धति पहिल्यानें सुरू केली होती. आतां ल्यूथरच्या वेळीं रोम येथें सेंट पीटरचें देऊळ बांधण्याचें काम चालू होतें. त्या कामास पैसा जमविण्यासाठीं पोप दहावा लिओ यानें असेच पापमुक्ततेचे पास विकण्यास काढिले. टेझेल नांवाचा जोगी कांहीं पास घेऊन ते विकावयास विटेनबर्ग येथें आला. केवळ 'चार दिडक्या' देऊन पापमुक्ततेचे पास विकत घेतल्यानें पापापासून मुक्ति होणें शक्य नाही, पापाचें निरसन होण्यास व्यक्तीस खराखुरा पश्चात्ताप झाला पाहिजे असें ल्यूथरचें ठाम मत असल्यामुळे त्याला ही पास विकण्याची चाल धर्मबाह्य वाटत होती. म्हणून त्यानें त्या पासांचा जाहीर रीतीनें निषेध केला. तेव्हां जिकडे तिकडे खळबळ उडून गेली. आपलीं धर्ममते लोकांस कळावीं म्हणून ल्यूथरनें त्यांची एक प्रत आपल्या देवाळयाच्या दरवाजावर लाविली (१५१७). पोपची आज्ञा मोडिल्याबद्दल ल्यूथरला जाब विचारण्यांत आला; तेव्हां त्यानें 'बायबलची आज्ञा मला मान्य आहे, इतर कोणाची आज्ञा मला मान्य नाही,' असा खडखडीत जबाब दिला. त्यावर पोपनें ल्यूथरवर बहिष्कार घातल्याचें जाहीर केलें. पण ल्यूथर कांहीं तेवढ्यानें डगमगला नाही. त्यानें बहि-

ष्कार—पत्राची एक प्रत उघड रीतीने भर चव्हाट्यावर जाळून टाकिली ( २० डिसेंबर १५२० ).

४. ल्यूथरच्या मतांचा प्रसार होण्याचें या बहिष्कारानें थांबलें नाहींच; तर अतिशय दावांतून सुटलेल्या वाफेप्रमाणें त्याचीं मते चोहोंकडे फार जोरानें फैलावूं लागलीं. हें पाहून पोपच्या अनुयायांनीं ऽस्पायर्स शहरीं एक धर्मसभा भरवून धार्मिक बाबतींत पोपच मुख्य असून पूर्वीचे आचार सर्व लोकांनीं पाळावे असें जाहीर केले ( १५२९ ). धर्मसभेच्या या ठरावाचा ल्यूथरच्या अनुयायांनीं निषेध केला म्हणून त्या वेळेपासून त्यांना प्रॉटेस्टंट ( निषेध करणारे ) म्हणूं लागले.

५. इंग्लंडचे राजे पूर्वीपासून धर्मसुधारणेच्या विरुद्ध होते. चौथ्या व पांचव्या हेन्रींनीं तर जॉन वुइक्लिफच्या अनुयायांस जिवंत जाळलें होतें. मार्टिन ल्यूथरनें पोपचें बहिष्कारपत्र जाळल्याचें जेव्हां आठव्या हेन्रीस कळलें तेव्हां त्यानें रोमन क्याथॉलिक धर्माच्या सात प्रमुख संस्कारांच्या मंडनार्थ लॅटिन भाषेंत एक चोपडें \*लिहिलें व पोपला नजर केलें ( १५२१ ). या कामगिरीबद्दल पोपनें त्याला धर्मसंरक्षक ( Defender of the Faith ) ही पदवी दिली. ती इंग्लंडच्या राजांच्या विरुदावळींत अद्याप चाळू आहे. पण ती पदवी पोपनें देतांना ज्या धर्मपंथाचे संरक्षक म्हणून ती दिली त्या पंथाचे संरक्षक इंग्लंडचे राजे राहिले नाहींत हें लक्षांत ठेविण्यासारखें आहे.

६. अशा तऱ्हेनें हेन्रीनें पोपची तळी उचळून धरली खरी; परंतु

९ बव्हेरियामध्ये च्हाइनच्या कांठी आहे.

\* आठवा हेन्री हा सातव्या हेन्रीचा दुसरा मुलगा होता. तेव्हां त्याला राजपद मिळण्याचा फारसा संभव नसल्यामुळे लहानपणीं त्याला धर्मविषयक शिक्षण देण्यांत आलें होतें व धर्म-ज्ञानामध्ये तो चांगला तरबेज झाला होता. या ज्ञानसंपादनामुळेच त्याला पोपचें मंडन करणारें चोपडें लिहितां आलें.

लवकरच पुढे मागील गोष्टींत सांगितल्याप्रमाणे क्वाथराइनशीं झालेलें लग्न रद्द ठरवावयाचें होतें, त्यास पोप परवानगी देईना म्हणून तो पोपवर अत्यंत रागावला; परंतु पोपची खोड कशी मोडावी हें एकदम त्यास न सुचल्यामुळे त्याच्यावरील राग त्यानें आपला एकनिष्ठ सेवक वुल्फी याजवर काढिला. इतक्यांत केंब्रिज येथील जीजस कॉलेजांतील एक पंडित क्रॅन्मर यानें या प्रकरणाचा निकाल युरोपांतील प्रमुख विश्वविद्यालयांतील पंडितांचीं मते मागवून करावा असें सुचविलें. त्याप्रमाणें तीं मते मागविल्यावर 'भावजयीशीं विवाह करणें धर्मविरुद्ध असल्यामुळे क्वाथराइनचा विवाहच रद्द समजावा' असें बहुमत असल्याचें दिसून आलें. या निकालानें क्रॅन्मरचें नशीब उघडलें. तो लवकरच क्वान्टर्बरीचा आर्चबिशप झाला (मार्च १५३३). इंग्लंडांतील संबंध धर्मखात्याचा मुख्य राजाच आहे असें जाहीर करून पोपच्या सत्तेवर मुळांतच धाव घालावा अशी सूचना थॉमस क्रॉम्वेल नांवाच्या एका गृहस्थानें केली, तां हेन्रीस पटली. वुल्फी 'पेपल लेगेट' झाल्यावर त्याची आज्ञा ऐकून सर्व धर्मगुरूंनीं प्रेम्युनायरचा कायदा मोडिला या सबबीवर हेन्रीनें त्यांना जबर शिक्षा टोठाविण्याचा धाक घातला. लागलीच धर्मसभेनें राजास जबर दंड भरला व धर्मगुरूंनीं राजा हाच धर्मखात्याचा मुख्य आहे अशी कबुली दिली (१५३१). मग हेन्रीनें धर्मगुरूंचा गुन्हा त्यांस माफ केला. इंग्लंडमध्ये बिशप व आर्चबिशप यांच्या नेमणुका होतांच त्यांना आपल्या जागेचें पहिल्या वर्षाचें उत्पन्न पोपला द्यावें लागत असे; ते त्यांनीं इतःपर पोपला देऊं नये असा पार्लमेंटनें कायदा केला (१५३२). क्वाथराइनचा विवाह रद्द ठरविण्याचा प्रश्न अजून पोपपुढें होता. त्या प्रश्नाचा निकाल हेन्रीस अनुकूल असा पोपनें द्यावा म्हणून हा पोपला उत्पन्न न देण्याचा कायदा राजानें प्रसंग पाहून अंमलांत आणावा अशी पार्लमेंटनें सवड ठेविली होती. परंतु पोपनें कांहींच निकाल

दिला नाही. तेव्हा क्रॅन्मर क्यान्टबरीचा आर्चबिशप झाल्याबरोबर विवाह रद्द करण्याचा प्रश्न आपल्या धार्मिक कोर्टापुढे येऊन त्याने तीन महिन्यांच्या आंत क्याथराइनशी झालेला विवाह रद्द आहे असा निकाल दिला (१५३३ मे). इकडे पोपकडे कोणत्याही बाबतीत अपील करणें बेकायदेशीर आहे असा पार्लमेंटने अगोदरच ठराव करून क्याथराइनला स्वस्थ बसविण्याची तजवीज करून ठेविली होती (१५३३ एप्रिल). नंतर अँन बुलीनशी हेन्रीचा विवाह झाल्याचें जाहीर करण्यांत आलें.

७. क्याथराइनचा विवाह रद्द होणें पोपला इष्ट वाटत नव्हतें; म्हणून त्याने क्रॅन्मरने विवाहरद्दीचा दिलेला निकाल बेकायदेशीर ठरविला. तेव्हा क्याथराइनची मुलगी मेरी हीस बाजूस सारून हेन्रीने अँन बुलीनचा वंश राज्याचा वारस होय असा पार्लमेंटकडून कायदा करविला त्याचप्रमाणें सर्व धार्मिक बाबतींत राजाच मुख्य आहे असें पार्लमेंटने ठरविलें. आपल्या जागेचें पहिल्या वर्षाचें उत्पन्न (Firstfruits) पोपला देण्याची धर्मगुरूंची वहिवाट होती. तें उत्पन्न यापुढें धर्मगुरूंनीं राजास द्यावें असाही \*पार्लमेंटने एक ठराव केला (१५३४). नंतर धार्मिक बाबतींतील राजाचें मुख्यत्व व अँन बुलीनच्या वंशाचा वारसा या दोन्ही गोष्टी मान्य असल्याबद्दलची शपथ प्रजेपैकीं प्रत्येकानें घ्यावी असा हेन्रीने हुकूम काढिला. 'युटोपिआ' ग्रंथाचा कर्ता थॉमस मूर हा विद्वान् व सच्छील गृहस्थ बुद्धीनंतर राजाचा चॅन्सेलर होता. पोपचा अधिकार अजिबात झुगारून देणें त्याला मान्य नव्हतें. तेव्हां त्याने शपथ घेण्याचें नाकारिलें. लागलीच त्याला बंदीत टाकण्यांत

\*ही पार्लमेंट १५२९त भरली व तेव्हांपासून १५३६पर्यंत म्हणजे सात वर्षे टिकली. तिने धार्मिक बाबतींत इंग्लंडमध्ये पोपचें वर्चस्व काढून टाकून राजाचें वर्चस्व स्थापण्याच्या कामीं हेन्रीस पूर्ण मदत केली. म्हणून तिला रेफॉर्मेशन-पार्लमेंट (धर्मसुधारणा घडवून आणणारी पार्लमेंट) म्हणतात.

येऊन राजद्रोहाच्या आरोपावरून फ्रांशीं देण्यांत आले (१५३५). आणखी कांहीं लोकांना अशाच भयंकर शिक्षा झाल्या. आतां पोपची इंग्लंडांतील सत्ता अगदीं नाहीशी झाली. त्यामुळे पोप चिडून गेला व त्यानें हेन्रीवर बहिष्कार घातला, इतकेंच नव्हे तर तो राज्यभ्रष्ट आहे असें जाहीर केलें. परंतु पोपच्या या धमकीस हेन्रीनें मुळींच भीक घातली नाही व आपल्या कारकीर्दीचीं पुढील वर्षे इंग्लंडांतून पोपच्या सत्तेचें पुरतें निर्मूलन करण्यांत खर्च केली. धार्मिक तंट्यांचीं अपिलें ऐकावयाचीं, धर्मगुरूंच्या नेमणुका करावयाच्या व नाना प्रकारचे कर बसवून उत्पन्न काढावयाचें हा पोपचा एकसारखा क्रम होता, व त्यामुळे इंग्लंडांत पोपची सत्ता लोकांना अप्रिय असे. पहिल्यानें बुइक्लिफनें पोपची सत्ता कमी करावी हें मत प्रतिपादिलें होतें. पुढें वेळोवेळीं 'पोप' विरुद्ध पार्लमेंटांत कायदे झाले होते. आतां हेन्रीनें इंग्लिश धर्मखातें परकीय पोपपासून स्वतंत्र असल्याचें जाहीर केलें व इंग्लंड देश धर्मदृष्ट्या स्वतंत्र राष्ट्र म्हणून नांदू लागला. पुढें मेरीच्या काळीं (१५५३-५८) पोपची सत्ता इंग्लंडांत पुनः प्रस्थापित झाली होती; परंतु मेरीच्या मृत्यूबरोबरच पोपच्या अधिकाराचें इंग्लंडांतून उच्चाटन झालें व तेव्हांपासून इंग्लंड देश धार्मिक दृष्ट्या स्वातंत्र्य अनुभवीत आहे.

## १८ आठव्या हेन्रीची दडपशाही.

—:०:—

१ बायबलाचें भाषांतर. २ मठजप्ती. ३ बंडें. ४ कृतांताचा कायदा. ५ वेल्स व आयर्लंड. ६ लमें. ७ अनियंत्रित अधिकार. ८ गरिबांचे हाल.

१. मागील प्रकरणांत सांगितल्याप्रमाणें रोमच्या पोपची इंग्लंडांतील सत्ता संपुष्टांत येऊन इंग्लंडचा राजाच इंग्लंडचा पोप बनला. तेव्हां ओघानेंच धर्मसंस्थांवर देखरेख करण्याचें काम व त्यांत वळण

लावून देण्याचें काम त्याजकडे आलें. बायबल हा ग्रंथ केवळ धर्माधिकार्यांनींच वाचावयाचा व सामान्य जनांनीं त्यांच्या तोंडून त्याचें स्पर्ष्टीकरण ऐकावयाचें अशी आजपर्यंत वहिवाट होती. परंतु धर्मसुधारणेच्या चळवळीपासून प्रत्येक मनुष्यानें बायबल वाचून व त्याप्रमाणें शुद्ध आचरण ठेवून मोक्ष मिळवावा, अशा तऱ्हेचीं मते प्रचलित होऊं लागलीं. त्यामुळें बायबलाचें इंग्रजींत भाषांतर होणें अवश्य होतें. अशा तऱ्हेचा प्रयत्न माइल्स कॉव्हरडेल यानें केला होता (१५२६). हेन्री स्वतःच पोप बनल्यावर इंग्रजी बायबलाचा प्रसार करणें योग्य आहे असें त्यास वाटलें. इंग्रजींत भाषांतर केलेली बायबलची प्रत १५३६त स्वित्झर्लंडांतून इंग्लंडांत आली होती. तिच्यावरून सुधारून एक प्रमाणभूत अशी प्रत तयार करण्याकरितां क्वान्टर्बरीचा आर्चबिशप क्रॅन्मर व इतर कांहीं बिशप [धर्माधिकारी] यांस नेमण्यांत आलें. १५३७त प्रत्येक गांवच्या देवळांत त्यांनीं तयार केलेलें इंग्रजी बायबल ठेविण्यांत आलें.

२. इंग्लंडांत जे मठ होते त्यांतील जोगी व जोगिणी यांची पोपबद्दल फार आदरबुद्धि होती. त्यामुळें पोपची इंग्लंडांतील सत्ता नाहीशी झाली हें त्यांस रुचणें शक्य नव्हतें. तेव्हां मठांचा नाश करून पोपला अनुकूल अशा इंग्लंडांतील या वर्गाचा आधारच काढून टाकावा असें हेन्रीनें ठरविलें. मठ, विद्यालये व धर्मसंस्था यांच्या त्या वेळच्या स्थितीसंबंधी रिपोर्ट करण्यासाठीं क्रॉम्बेलच्या अध्यक्षत्वाखालीं पहिल्यानें एक कमिशन नेमण्यांत आलें. मठ हीं अनीतीचीं माहेरघरें बनलीं आहेत, असा या कमिशननें रिपोर्ट केला. या रिपोर्टाच्या आधारावर पार्लिमेंटनें मठजप्तीचे कायदे पास केलें. सन १५३६त दोनशें पौडांच्या आंतील वार्षिक उत्पन्न असलेल्या म्हणजे लहान लहान मठांच्या व १५३९त मोठ्या मठांच्या जिंदगीची जप्ती झाली. त्यांच्या जप्त केलेल्या जमिनीच्या

उत्पन्नांतून राजानें धर्माधिकाऱ्यांच्या ( बिशप ) सहा नवीन जागा निर्माण केल्या. केंब्रिज येथें एक व ऑक्सफर्ड येथें एक अशीं दोन नवीं विद्यालये स्थापिलीं. कांहीं ठिकाणीं शाळा, दवाखाने व धर्म-सभा स्थापन केल्या. ज्या मठवाशांचीं उत्पन्नें जप्त केलीं होती त्यांना तहाहयात नेमणुका करून दिल्या. द्रव्याचा कांहीं भाग नवीन लढाऊ लहाजें बांधण्यांत, तोफा ओतण्यांत व समुद्र किनाऱ्यावर ठिकठिकाणीं तटबंदी करून परचक्रापासून देश सुरक्षित करण्यांत खर्च झाला. बाकीच्या सर्व उत्पन्नांतून नवीन सरदारवर्ग निर्माण करण्यांत आला. पुढें प्रसिद्धीस आलेलीं डड्ले, सीमूर, सेसिल इत्यादि घराणीं यांपैकींच होत. ही मठांची जमीन ज्या लोकांच्या हातीं आली, ते पोपचे अनुयायी बनणें अशक्य होतें. थोड्याच वर्षांत सुमारे ४०००० लोकांचे हितसंबंध या जमिनींत गुंतले व धर्मसुधारणेचीं मुळें इंग्लंडांत कायमचीं रुजण्यास त्यांचा फार उपयोग झाला. आतांपर्यंत लॉर्डच्या सभेंत बिशपांबरोबर अँबटही ( मठवासी ) बसत. त्यामुळें धार्मिक व्यवहारांत गुंतलेल्या लोकांचें त्या सभेंत मताधिक्य असे. आतां मठवासी नाहींतसे झाल्यामुळें ऐहिक व्यवहारांत गुंतलेल्या सरदारांचें लॉर्डच्या सभेंत मताधिक्य झालें.

३. हेन्रीच्या या कृत्यामुळें देशांतील लोक नाखूष झाले. कांहीं लोकांस असें वाटलें कीं, मठजप्तीनंतर ही विध्वंसाची मोहीम देवळांवर होणार व आपल्या धर्माचें मूळच उपटलें जाणार. मठविध्वं-सामुळें ज्यांच्या पोटावर पाय आला ते लोक असंतुष्ट होऊन बंडास प्रवृत्त झाले. केंट परगण्यांत एलिझबेथ बार्टन नांवाच्या एका स्त्रीनें बंड उभारिलें, पण तें तत्काळ मोडण्यांत आलें. लिंकन येथेंही बंडावा उत्पन्न झाला पण तोही फार वेळ टिकला नाहीं. उत्तरेकडे यॉर्क परगण्यांत मात्र एक मोठें बंड उद्भवलें, त्यांत चाळीस हजार लोक सामील झाले. त्यांनीं यॉर्क, हल वगैरे शहरे काबीज केलीं.



यॉर्कचा धर्माधिकारी व कित्येक सरदार बंडवाल्यांस मिळाले. राजाच्या दुष्ट मंत्र्यांस घालवून द्यावयाचें, पोपच्या अधिकाराची पुनः स्थापना करावयाची, व पाखंडमताचें बीं अजीबात नाहीसं करावयाचें, या उद्देशानें बंडवाले लंडनवर येऊन लागले. अग्रभागीं क्रॉस घेऊन धर्मगुरु चालत होते म्हणून या बंडाला ' धार्मिक यात्रा ' ( Pilgrimage of grace ) म्हणतात. बंडवाल्या लोकांस खोटीं आश्वासनें दिल्यामुळे लोक परत गेले व पुढें बंडांतील पुढारी लोकांस धरून फांशीं देण्यांत आले. तेव्हां या बंडाचा मोड झाला (१५३७).

४. खुद्द हेन्रीलासुद्धां पोपची सत्ता झुगारून देणें या एका बाबी-खेरीज प्रॉटेस्टंट पंथाचीं इतर कोणतीही बाब मान्य नव्हताच. तेव्हां या बंडाचें निमित्त करून त्यानें प्रॉटेस्टंट धर्माच्या विरुद्ध असलेल्या तत्त्वांचीं अंमलबजावणीं करण्याचें ठरविलें. त्यानें खेड्यापाड्यांतील देवळांतून इंग्रजी बायबलाच्या प्रती काढून घेऊन केवळ शहरांत मात्र त्या ठेवाव्या, असा हुकूम सोडिला. प्रॉटेस्टंट पंथाचा देशांत प्रसार होत होता तो थांबविण्याकरितां पार्लमेंटकडून एक कायदा करविण्यांत आला (१५३९). या कायद्यानें प्रत्येक धर्मानुयायानें पुढील तत्त्वे मान्य केलींच पाहिजेत असें ठरविलें. १ प्रभुभोजनाच्या वेळीं जीं भाकर व द्राक्षासव अभिमंत्रित करून सर्वांना वांटण्यांत येतात तीं बदलून अनुक्रमे येशू ख्रिस्ताचें प्रत्यक्ष मांस व रक्त बनतात. २ ख्रिस्त भोजनाचे वेळीं धर्माधिकार्यांची अवश्यता. ३ धर्मोपदेशकांना लग्न करण्याची बंदी. ४ कोणाही मठवाशानें एकदां ब्रह्मचारी राहण्याची शपथ घेतलीं कीं ती पाळली पाहिजे. ५ मृताच्या आत्म्याच्या शांतीकरितां कोणालाही खाजगी प्रार्थना करण्याची मुभा. ६ धर्मोपदेशकाचे कानांत पापोच्चारण करून प्रायश्चित्त करण्याची बहिवाट चालू ठेवावयाची. या सहा तत्त्वांपैकीं पहिलें तत्त्व अमान्य करणारास जिवंत जाळण्याची शिक्षा असून बाकीचीं पांच नाकबूल केल्यास पहिल्या

अपराधाबद्दल जिंदगीची जप्ती व दुसऱ्या अपराधाबद्दल देहांत प्रायश्चित्त अशा शिक्षा ठरविल्या. या भयंकर शिक्षांमुळे या कायद्यास कृतांताचा कायदा (Bloody Statute, ब्ली स्टॅट्यूट) असे नांव मिळाले.

५. हेन्रीच्या अनियंत्रित सत्तेस इंग्लंडचे क्षेत्र न पुरल्यामुळे त्याने वेल्स व आयर्लंड यांनाही आपल्या चांगलेच कब्जांत आणिले. वेल्स प्रांतांतील जुनी पद्धति मोडून हेन्रीने त्याचे परगणे पाडिले, इंग्लंडचे कायदे त्यांना लागू केले, व इंग्लंडमधील पार्लमेंटास सभासद पाठविण्याचा त्यांना अधिकार दिला (१५३६). आयर्लंडमध्ये प्रत्यक्ष इंग्रजांच्या अंमलाखालच्या मुलुखांत (पेलमध्ये) आपली पूर्ण सत्ता स्थापण्याचा हेन्रीने प्रयत्न केला. त्यावरून तेथे बंड झाले. बंडाच्या सत्रावीवर बहुतेक आयर्लंड बेट हेन्रीने जिंकून टाकिले. आतां-पर्यंत इंग्लंडच्या राजास 'आयर्लंडचा लॉर्ड' हा किताब असे; तो बदलून 'आयर्लंडचा राजा' ही पदवी हेन्रीने घेतली. जिंकलेल्या प्रांतांचे निरनिराळे भाग करून प्रत्येक भागावर आपल्या मर्जीतील एक एक अर्ल [सरदार] हेन्रीने नेमून टाकिला व इंग्रजी भाषा व धर्म इतकेच नव्हे तर इंग्रजी पेहरावसुद्धा तेथील मूळच्या लोकांवर कायद्याने लादण्यांत आला (१५४२).

६. अँन बुलीन हिजशीं हेन्रीने मोठ्या उत्साहाने लग्न लाविले व तिजपासून त्याला एलिझबेथ नांवाची मुलगी झाली. पण अँन बुलीनवरही राजाचे प्रेम फार दिवस टिकले नाही. त्याने पातिव्रत्य-भंगाच्या आरोपावरून अँनला फांशी दिले; आणि दुसरेच दिवशीं जेन सीमूर या स्त्रीशी लग्न लाविले (२० मे १५३६). तेव्हां पार्लमेंटने एक नवा वारशाचा कायदा केला; त्याप्रमाणे मेरी व एलिझबेथ या दोघी बेवारस ठरल्या आणि जेन सीमूरची संतती कायदेशीर वारस ठरविण्यांत आली. संतति खुंटल्यास राज्याचा वारसा ठरविण्याचा अधिकार पार्लमेंटने हेन्रीस देऊन टाकिला. लवकरच सीमूरला

एडवर्ड हा मुलगा झाला, व पुढे ती वारली (१५३७). यापुढेही हेन्रीने आणखी तीन लग्ने केलीं. परंतु ऐतिहासिकदृष्ट्या तीं महत्त्वाचीं नाहींत. आपल्या कारकिर्दीच्या शेवटीं जेन सीमूरपासून झालेला मुलगा एडवर्ड याचें, स्कॉटलंडचा मृत राजा पांचवा जेम्स याची तोन्ही मुलगी स्कॉटलंडची राणी मेरी स्टुअर्ट हिजशीं लग्न करून, दोन्ही देशांत सख्य करण्याचा हेन्रीचा विचार होता (१५४३). पण स्कॉटलंडमधील सत्ताधरी क्याथॉलिक पक्षास हें रुचलें नाहीं व त्यांनीं तिचा फ्रेंच राजपुत्राशीं विवाह लाविण्याचें ठरविलें.

७. १५३९ सालीं राजाच्या वट हुकुमास (Proclamation, प्रॉक्लमेशन) पार्लमेंटच्या कायद्याप्रमाणें मान द्यावा असा कायदा पार्लमेंटनें पास केला. या कायद्यामुळे व पूर्वीं राज्याचा वारसा ठरविण्याचा अधिकार राजास देऊन टाकिल्यामुळे पार्लमेंट हें एक राजाच्या हातांतील खेळणें बनलें व राजा सूत्रचालक झाला. निवडक सरकारी बडे अधिकारी एके ठिकाणीं जमत व राज्याच्या धोरणाचा गुप्त रातीनें खल करीत, आणि त्यांच्या निर्णयावर राज्यकारभार चाले. त्यामुळे पार्लमेंटला कांहींच काम राहिलें नाहीं. या अधिकारीवर्गालाच 'प्रिव्ही कौन्सिल' म्हणत. वुल्झीनंतर थॉमस क्रॉम्वेल हा हेन्रीचा

× नामेन राजांचे वेळीं क्यूरिया रेजिस नांवाचें राजाचें एक सल्लागारमंडळ असे, तेंच प्रिव्ही कौन्सिलचें मूळ असें म्हणण्यास हरकत नही. त्या वेळीं कायदे करणें, त्यांचा अंमल करणें व न्याय देणें या सर्व बाबींत राजे या मंडळाचा सल्ला घेत. परंतु दुसरा हेन्री व पहिला एडवर्ड यांनीं न्यायाचीं मंदिरें स्थापिली, त्यामुळे न्यायाचें काम या मंडळाकडून बरेंचसें गेलें. त्याचप्रमाणें वसूल व खजिना यांची व्यवस्था पाहणारा ट्रेझरर निर्माण होऊन या कामाची फारकत झाली. त्याचप्रमाणें पार्लमेंट निर्माण झाल्यानंतर कांहीं काळपर्यंत लोकसभेनें अर्ज करावेत व मग या प्रिव्ही कौन्सिलची त्यांजवर वाटाघाट होऊन त्याला कायद्याचें स्वरूप यावें असें चाललें होतें. लोकसभेस ही ढवळाढवळ रुचली नाहीं व ही पद्धति बंद पडली आणि तेव्हांपासून कायदे कर-

मुख्य कारभारी होता. धर्मखात्याचें मुख्यपद राजास मिळवून देण्याच्या कामीं व मठजप्ती करून द्रव्यसंपादन करून देण्याच्या कामीं क्रॉम्बेलचा हेन्रीस मोठा उपयोग झाला होता. परंतु चौथ्या लग्नाचे वेळीं क्रॉम्बेलनें ठरविलेली अँन ऑफ क्लिंव्हज ही जर्मन स्त्री हेन्रीस पसंत पडली नाहीं व तो फार रागावला. लागलीच राजद्रोहाच्या आरोपावरून क्रॉम्बेलला फांशी देण्यांत आलें ( १५४० ). अशा प्रकारें आठवा हेन्री स्वच्छंदी असून आपल्या लहरीप्रमाणें सर्व कांहीं झालें पाहिजे प्याच्या कामीं या कौंसिलची सत्ता संयुष्टांत आली. ट्यूडर राजांनीं मात्र पार्लमेंटला आपल्या हातांतील खेळणें बनविल्यामुळें त्यांच्या वेळीं प्रिव्ही कौंसिलची सत्ता बरीच वाढली होती. आतां अंमलबजावणीसंबंधांत या कौंसिलचा उपयोग करण्याचा प्रयत्न दुसऱ्या चार्लसच्या वेळीं डॅन्वी हा प्रधान कामावरून निघाल्यानंतर करण्यांत आला. तो यशस्वी झाला नाहीं, व पुढें प्रधानमंडळाची पद्धति कायम झाली, आणि सर्व अंमलबजावणीचें काम त्याच्या हातीं गेलें. हल्लीं प्रधानमंडळ ही एक प्रिव्ही कौंसिलची कमिटीच मानण्यांत येते व त्या दृष्टीनें अजूनही अंमलबजावणीची सत्ता प्रिव्ही कौंसिलच्या हातीं आहे असें वाटल्यास म्हणावें ! शिवाय व्यापारनियामक मंडळ Board of trade, शिक्षामंडळ Education committee, स्थानिकस्वराज्य मंडळ Local Government Board, याही व्यवहारतः प्रिव्ही कौंसिलच्या कमिठ्याच अस्तित्वात. परंतु या कौंसिलकडे मुख्यतः न्यायखात्यांतील अपिलांचा निकाल करावयाचा हेंच मुख्य काम असून हिंदुस्थान, वसाहती, चॅनल आयलंड्स व आइल ऑफ मॅन यांतून आलेल्या खटल्यांत ही सत्ता वजाविण्यांत येते. हें काम या कौंसिलच्या ज्युडीशियल कमिटीकडे असून हिंदुस्थान, वसाहती व ग्रेट ब्रिटन यांतील न्यायखात्यांत नाणावलेल्या लोकांचा तीत अंतर्भाव होतो व या कमिटीतील सर्व सभासदांस सालीना चारशें पौंड पगारही देण्यांत येतो. खुद्द प्रिव्ही कौंसिलकडे आतां विवाक्षित कार्य राहिलें नसून त्यांत सुमारे तीनशें सभासद असतात. त्याची सभा नवीन राजा गादीवर आला असतां अगर एखादा पोषाखी प्रसंग साजरा करावयाचा असतां भरते. अमीरअली या गृहस्थास प्रिव्ही कौंसिलचे पहिले हिंदी सभासद होण्याचा मान मिळाला.

असा त्याचा हेका असे. त्याचे मंत्री व स्त्रिया यांस त्याचा स्वच्छंदीपणा चांगलाच भोंवला. पार्लमेंटने बरेचसे अधिकार हेन्रीस देऊन टाकिले होते व राजाशीं नमून वागल्यामुळे तिच्या अस्तित्वावर गदा आली नाहीं.

८. मठ—विध्वंसापासून पुष्कळ द्रव्य आठव्या हेन्रीच्या हातीं आलें होतें; परंतु तें लवकरच संपलें. त्यानंतर द्रव्य मिळविण्याची त्यानें खाशी युक्ति काढिली. पूर्वी रुप्याचीं नाणीं पाडतांना बारा औंस रुप्यास पाऊण औंस हिणकस मिसळावयाचें अशी रीत होती. ती बदलून हिणकसाचें प्रमाण खूप वाढवून त्यानें नाणीं तयार केलीं (१५४३). त्यामुळे हेन्रीला लाभ झाला खरा, पण पदार्थाच्या किंमती भयंकर वाढल्या व त्यामुळे गरिबांचे अत्यंत हाल झाले ! आठवा हेन्री १५४७त मरण पावला. त्याच्या कारकिर्दींत इंग्लिश राष्ट्राचें वजन परदरबारीं चांगलें बसलें व देशांतही त्यानें राजसत्ता आपल्या बापाप्रमाणें किंबहुना ज्यास्तच दृढमूल केली.

## १९ इंग्लंडांत प्रॉटेस्टंट मताचा स्वीकार.

—:०:—

१ पिंकीची लढाई. २ नवीन धर्ममताची स्थापना. ३ दोन पंथांमधील भेद ४ देशांतील बंडाळी. ५ कारभान्यांत बदल. ६ लेडी जेन ग्रे.

१. आठव्या हेन्रीनंतर त्याचा मुलगा एडवर्ड हा सहावा एडवर्ड ही पदवी घेऊन इंग्लंडच्या गादीवर आला. त्या वेळीं त्याचें वय अवघें दहा वर्षांचें होतें. एडवर्ड हा अल्पवयी असल्यामुळे राज्याचा अधिकार हेन्रीनें केलेल्या मृत्युपत्राप्रमाणें एका कारभारीमंडळाच्या हातीं देण्यांत आला होता. या मंडळाचा मुख्य एडवर्डचा मामा सॅमसेट होता. हा सॅमसेट प्रॉटेस्टंट मताचा पुरस्कर्ता होता. १५४३त स्कॉटलंडशीं झालेल्या तहाअन्वये स्कॉटलंडची चिमुकली राणी मेरी

हिचा विवाह एडवर्डशीं व्हावयास पाहिजे होता. परंतु स्कॉच लोकांना ही गोष्ट मान्य नव्हती. तेव्हां आपला हेतु तडीस नेण्याकरितां सॉमसेटने स्कॉटलंडवर स्वारी केली, आणि पिकी येथें स्कॉटिश लोकांचा पराजय केला ( सप्टेंबर १५४७ ). परंतु स्कॉटिश लोकांनी मेरीला फ्रान्सांत पळवून नेऊन ठेविल्यामुळे युद्धांत जय झाला तरी सॉमसेटस युद्धाचा हेतु साध्य न होतां तसेंच इंग्लंडांत परत यावे लागले. नंतर राणी मेरीचा विवाह फ्रान्सच्या राजपुत्राशीं झाला.

२. सॉमसेटने क्वान्टर्बरीचा आर्चबिशप क्रॅन्मर याच्या सल्ल्याने इंग्लंडांत प्रॉटेस्टंट मत कायदेशीर रीतीने प्रस्थापित करण्याचा उद्योग आरंभिला. एक इंग्रजी प्रार्थनापुस्तक तयार करण्यांत आले व त्याचा उपयोग धर्माधिकार्यांनीं केलाच पाहिजे, असा सक्त कायदा करण्यांत आला ( १५४९ ). तीन वर्षांनीं या प्रार्थनापुस्तकांत सुधारणा करण्यांत येऊन प्रॉटेस्टंट पंथाशीं तें अधिक मिळतें करण्यांत आले व हें दुसरें प्रार्थनापुस्तक धर्ममंदिरांत वापरलें पाहिजे असा नवीन प्रार्थनेचा कायदा पास झाला ( १५५२ ). या नवीन प्रार्थनापद्धतीनें एकंदर वर्षांत बायबलचा बराचसा भाग लोकांच्या कानांवर पडूं लागला; प्रार्थना लॅटिन भाषेत न चालवितां इंग्रजींत चालविल्यामुळे पोपपासून झालेली फूट दृढ झाली; भोळसर गोष्टी व रिकाम्या भाकडकथा यांना प्रार्थनेतून अजीबात फांटा मिळाला. लोकांतील भोळेपणा घालविण्यासाठीं मूर्तींचा नाश करावा, इतकेंच नव्हे तर देवळांच्या खिडक्यांतील कांचेवर रंगविलेलीं संतांच्या अद्भुत चरित्रांचीं चित्रेही पार नाहीतशीं करून टाकावीं असाही सरकारानें हुकूम सोडिला. धर्मगुरूंनीं ब्रह्मचारीच राहिलें पाहिजे असा क्यथॉलिक पंथाचा नियम होता; तो नियम काढून टाकून धर्मगुरूंस गृहस्थाश्रम स्वीकारण्याची परवानगी देण्यांत आली. क्रॉम्वेलनें धर्माचीं मुख्य तत्त्वे बेचाळीस कलमांत ग्रथित केलीं होतीं, तीं धर्मसभेनें पसंत केलीं आणि

१५५३ त 'धर्माचा पाया' म्हणून राजाकडून प्रसिद्ध करण्यांत आली, व अशा रीतीने इंग्लंडच्या धर्मावर प्रॉटेस्टंट मताचा छाप पक्का बसला. पुढे एलिझबेथच्या कारकीर्दीत या बेचाळिसापैकीं तीन कलमें गाळण्यांत आलीं व तेव्हांपासून बाकीचीं एकुणचाळीस कलमेंच धर्माचा पाया मानण्यांत येत आहेत.

३. प्रॉटेस्टंट व क्यथॉलिक या मतांमधील भेद पुढील दोन कारणांमुळे उत्पन्न झाला आहे. मनुष्याची पापापासून मुक्तता होऊन त्यास मोक्ष कसा मिळेल या प्रश्नास क्यथॉलिक मताचे उत्तर असे आहे कीं, पोप व त्याच्या हाताखालचे धर्मगुरु यांच्या मध्यस्थी-शिवाय मनुष्यास मोक्ष मिळणें शक्य नाहीं. प्रॉटेस्टंट मत याच्या अगदीं उलट असून, मनुष्य बायबल स्वतंत्रपणें वाचून त्याप्रमाणें जर आचरण ठेवील तर त्यास हटकून मोक्ष मिळेल असें प्रॉटेस्टंटानें म्हणणें आहे. प्रभुभोजनाचे वेळीं जीं द्राक्षासव व भाकरी वापरण्यांत येतात तीं अनुक्रमें खिस्ताचें रक्त व मांस बनतात अशी क्यथॉलिकांची समजूत आहे; प्रभुभोजनाचे वेळच्या अन्नासंबंधीं 'हें माझे शरीरच आहे, हें ध्या व खा' असा खुद्द खिस्ताच्या तोंडचा बायबलांत उल्लेख आहे; त्याचा क्यथॉलिक लोक आपल्या मतास आधार सांगतात. प्रॉटेस्टंटानें मत 'असा त्या अन्नांत फरक होत नाहीं' असें असून वरील वचनांत खिस्तानें अलंकारिक भाषा वापरली आहे असें ते म्हणतात. अशा तऱ्हेने क्यथॉलिक मताची भिस्त पोपवर तर प्रॉटेस्टंटानां भिस्त प्रत्येक मनुष्याच्या बुद्धीवर आहे. प्रॉटेस्टंट मत असें कीं, लोकांनीं स्वतः बायबल वाचावें, विचार करावा व मोक्ष मिळावा. असें जरी असलें तरी प्रथम बरींच वर्षे इंग्लिश धर्मखात्याचा पोपप्रमाणेंच लोकांच्या मनावर पगडा होता, आणि इंग्लिश प्रॉटेस्टंट धर्मखात्यानें धार्मिक आचार व विचार यांसंबंधीं नियम करावेत व त्यांची लोकांमध्ये अंमलबजावणी करावी असें चाललें होतें.

४. असा हा नवीन पंथ होता व तो बऱ्याच विचारी लोकांस पटला. परंतु खेडेगांवांतील 'अडाणी' लोक ज्या धर्मपंथांत वाढले होते तीं मते त्यांस एकदम कशीं सोडवणार ? हीं नवीन मते पाहून ते तर अगदीं भांबावून गेले. मठविध्वंसामुळे पुष्कळ लोकांच्या पोटावर पाय आला होता, ते या नवीन मतांस अनुकूल असणें शक्य नव्हतें. यामुळे देशांत अस्वस्थता माजली. शिवाय ही अस्वस्थता वाढण्यास आणखीही कारणें होतीं. शेतांतील धान्यापेक्षां लोकरीला दर चांगला येतो असें पाहून कित्येक जमीनदारांनीं शेतांचीं मॅट्या चारण्याकरितां कुरणें बनविलीं. त्यामुळे शेतांतील मजुरांची संख्या कमी होऊन बेकार लोक वाढत चालले. शेतांचीं कुरणें झाल्यामुळे व आपणांस काम मिळत नाहीं अशी समजूत झाल्यामुळे शेतां-भोंवतालचीं कुंपणें मोडावयाचीं, आणि पाखंड मत पसरल्यापासून आपणास हालअपेष्टा भोगाव्या लागतात तेव्हां तें पाखंड मत मोडून काढावयाचें, असा बेत करून लोक दंगे करूं लागले. नॉर्फोर्क येथील बंडाळी सर्वांत मोठ्या प्रमाणावर होती. सोळा हजार शेतकरी व मजूर यांनीं बंडाचें निशाण उभारिलें. त्यांचा पुढारी केट याने आपलें एक न्यायकोर्ट भरवून त्यापुढें सावकार लोकांना खेंचून त्यांजवर गरीब लोकांस छळल्याचा आरोप ठेवून त्यांस शिक्षा ठोठावावयाची असा प्रकार राजरोसपणें सुरू केला. तेव्हां केटवर सैन्याची खानगी करण्यांत आली, आणि त्यास पकडून फांशी देण्यांत आलें ( १५४९ ).

५. देशांतील या बंडाळीचें खापर सॉमसेटच्या माथीं फोडण्यांत आलें. तो प्रधानमंडळाचे सर्व अधिकार बळकावून एकटाच राज्यकारभार पहात असल्यामुळे प्रधानमंडळास त्याची उचलवांगडी करण्यास केव्हां संधि मिळते असें झालें होतेंच; इतक्यांत या बंडाळ्या माजल्या; तेव्हां या संधीचा वेळींच उपयोग करून त्यांनीं त्याला कामा-



वरून दूर केलें व दरसाल त्यानें तीस हजार रुपये दंड बावा असें ठरविलें. पण राजानें त्याला दंडाची माफी केली. आतां सर्व सत्ता सॉमसेटचा प्रतिपक्षी नॉर्दबर्लंड (\*जॉन डड्ले) याच्या हातांत गेली. सॉमसेटनें नॉर्दबर्लंडच्या सत्तेस विरोध करण्याचा प्रयत्न केला. पण तो फसून सॉमसेटवरच राजद्रोहाचा आरोप ठेवण्यांत येऊन त्यास फांशी देण्यांत आलें [१५५१].

६. नॉर्दबर्लंड हाच आतां प्रमुखपणें व निर्धास्तपणें राज्यकारभार पाहूं लागला. सहावा एडवर्ड जात्या अशक्त असे. तो फार दिवस वांचणार नाही व त्याच्यानंतर त्याची बहीण मेरी रोमन क्यथोलिक होती ती गादीवर येणार अशीं चिन्हें दिसूं लागलीं. तेव्हां प्रॉटेस्टंट सूत्रधारांस काळजी पडली. नॉर्दबर्लंडास तर केवळ धर्मपंथ बदलणार इतकेंच नसून आपल्या हातांतील राज्यसूत्रेही जाणार असें वाटलें व अत्यंत चिंता पडली. परंतु राजामार्गे आपल्या हातांतच सत्ता ठेवण्याचा त्याला एक खासा उपाय सुचला. त्यानें आठव्या हेन्रीची धाकटी बहीण मेरी हिची नात (मुलीची मुलगी) लेडी जेन ग्रे हिचा आपल्या मुलाशीं विवाह केला, व तीच एडवर्डमागून गादीची वारस आहे असें त्यानें ठरविलें. तिला वारस ठरवितांना खालील तर्कशास्त्र लढविण्यांत आलें होतें. हेन्रीशीं झालेला क्यथराइनचा विवाह बेकायदेशीर असल्यामुळें मेरी ही कायदेशीर वारस होत नाही, आणि एलिझबेथची आई अँन बुर्लोन द्विजवर पातिव्रत्यभंगाचा आरोप आल्यामुळें तीही बेवारस ठरते; सबब लेडी जेन ग्रे हीच कायदेशीर वारस आहे. हा युक्तिवाद सहाव्या एडवर्डकडून मान्य करून घेण्यांत आला. आणि या अर्थाचें मृत्युपत्र त्याजकडून करून घेऊन त्यावर नॉर्दबर्लंडने धाकदपटशा देऊन सरदारांच्या सहाय्य घेतल्या. आर्चबिशप क्रॅन्मर यानेही त्याच्यावर सही केली. यानंतर एडवर्डची

\* सातव्या हेन्रीचा कारभारी एडमंड डड्ले याचा मुलगा.

प्रकृति विघडली, व त्याचा अंतकाळ लवकरच ओढवला [जुलै १५५३]. नॉर्दबर्लंडने आपला हेतु साधण्याकरितां विषप्रयोग केला असेंही म्हणतात. एडवर्ड मरणसमयी केवळ सोळा वर्षांचा होता. त्याच्या मागून लेडी जेन ग्रे हीस राणी करून राज्यसूत्रें आपल्याच हातीं ठेवण्यासाठीं नॉर्दबर्लंड सज्ज होता.

## २० क्यार्थॉलिक मताची पुन्हा स्थापना.

—:—:—

१ मेरीचें राज्यारोहण. २ क्यार्थॉलिक मताचा पुरस्कार. ३ फिलिपशीं विवाह. ४ पुनः पोप. ५ प्रॉटेस्टंटंचा छळ. ६ पोपशीं तंटा. ७ क्याले गेलें.

१. एडवर्डच्या मृत्यूनंतर नॉर्दबर्लंडने लेडी जेन ग्रे हिच्या नांवांनं द्राही फिरविली व मेरीस पकडण्यासाठीं सैन्य पाठविलें. पण मेरी सैन्याच्या हातीं न सांपडतां नॉर्विच येथें पळून गेली. लेडी जेन ग्रेच्या राज्यारोहणानें कोणासही आनंद वाटला नाहीं. मेरीस मात्र कांहीं सरदार लोक मिळाले, आणि ती लंडनवर चाल करून आली. लंडन तेव्हांच हस्तगत झालें. नॉर्दबर्लंडास एकदम कैद करून फांशी देण्यांत आलें. लेडी जेन ग्रेस नवऱ्यासह कैदेत ठेविली. आणि मेरीनें मोठ्या थाटानें राणी म्हणून लंडन शहरांत प्रवेश केला.

२. मेरीचा ओढा आपल्या आईप्रमाणें क्यार्थॉलिक धर्माकडे होता. प्रॉटेस्टंट लोकांच्या मतानें क्यार्थराइनचें आठव्या हेन्रीशीं झालेलें लग्नच रद्द ठरून मेरी बेवारस ठरत होती. तेव्हां त्या पंथाचीं मते मेरीस मान्य नव्हतीं हें उघड आहे. राज्यावर येतांच प्रॉटेस्टंट पंथ हाणून पाडून क्यार्थॉलिक पंथ प्रचलित करण्यास तिनें सुरुवात केली. प्रॉटेस्टंट धर्मगुरु क्रॅन्मर, रिड्ले, लॅटिमर यांस कैदेत टाकून गार्डिनर, बॉनर इत्यादि क्यार्थॉलिक धर्मगुरूंस कामावर नेमण्यांत

आले. एडवर्डच्या वेळीं तयार झालेलें धर्मपुस्तक वाचण्याची वंडी करण्यांत येऊन लॅटिन भाषेंत पूर्ववत् प्रार्थना चालविण्यांत येऊं लागल्या. पार्लमेंटनें क्याथराइनचा आठव्या हेन्रीशीं झालेला विवाह धर्मास धरून होता असें ठरविलें; त्यानंतर एडवर्डच्या कारकीर्दींत झालेले सर्व धर्मविषयक कायदे रद्द आहेत असें त्या सभेनें ठरविलें.

३. इ. स. १५५४त स्पेनचा ' बादशहा पांचवा चार्ल्स ' यानें आपला मुलगा फिलिप याशीं लग्न करण्याबद्दल मेरीचें मन वळविलें. स्पेनचा राजा बलाढ्य असून क्याथॉलिक पंथाचा कट्टा अभिमानी होता. तेव्हां इंग्लंडचा अशा रीतीनें स्पेनशीं संबंध जडल्यास इंग्लंड स्पेनचा एक सुभा होऊन स्पॅनिश धर्मखात्याचे जुलुमी प्रकार इंग्लंडांत सुरू होतील अशी इंग्लिशांस भीति होती; शिवाय राजपुत्र फिलिप हा मेरीचा जवळचा नातलग असून तिच्यापेक्षां वयानें अकरा वर्षांनीं लहान होता. यास्तव तो वेत रहित करण्याबद्दल मेरीस सर्व लोकांनीं अर्जद्वारे विनंति केली. परंतु त्याकडे दुर्लक्ष करून मेरीनें फिलिपशीं विवाह करण्याचा निश्चय कायम ठेविला. सामोपचारानें काम होईना, तेव्हां लोकांचीं मनें निराशेनें खवळून जाऊन वंडें उद्भवलीं. पण त्यांचा लवकरच मोड झाला. या वंडांचें प्रायश्चित्त लेडी जेन ग्रे, तिचा नवरा व बाप या सर्वांस भोगावें लागलें व त्या सर्वांचा शिरच्छेद करण्यांत आला. राजकन्या एलिझबेथ हिजवरही घोरपड आली होती. परंतु तिचें दैव बलवत्तर असल्यामुळें तिचा जीव बचावला; तथापि तिला बुडस्टॉक येथें कैदेत ठेवण्यांत आलें. याप्रमाणें वंडांचा बीमोड झाल्यावर मेरीचा फिलिपशीं विवाह झाला ( जुलै १५५४ ). पार्लमेंटनें विवाहास अनुमति दिली; इतकेंच नव्हे तर राजपुत्र फिलिप यास ' राजा ' हा किताबही सादर केला.

४. विवाह झाल्यावर पोपशीं समेट करण्याचें काम उरकून टाकण्याचें ठरलें. या नव्या बेतास अनुकूल असें पार्लमेंट वन-

विण्यांत आले. कार्डिनल पोल नांवाच्या इंग्रजास पोपने आपला प्रतिनिधि ( पेपल लेगेट ) नेमिलें. पार्लमेंटच्या सर्व सभासदांनीं गुडघे टेकून प्रार्थना केल्यावर पोलने ' तुमच्या पापांचें क्षालन झालें ' असा त्यांस आशीर्वाद दिला, व सर्व इंग्लंड देश पोपने आपल्या सत्तेखालीं घेतल्याचें जाहीर केलें ( ३० नोव्हेंबर १५५४ ). पुढें एक महिन्यानें १५२८ पासून पोपविरुद्ध झालेले सर्व कायदे रद्द आहेत असें पार्लमेंटने ठरविलें.

५. क्यथॉलिक पुढाऱ्यांस आपल्या धर्माची छाप इंग्लंडवर बसविण्याची आतां उत्तम संधि होती. त्यांनीं जर प्रॉटेस्टंट पंथाच्या प्रचारकांस उदारपणानें वागविलें असतें, धर्मगुरूंचें आचरण पवित्र व शुद्ध करण्याकडे लक्ष ठेविलें असतें व क्यथॉलिक मताच्या गौण मुद्यांस फाजील महत्त्व देऊन जर विरुद्ध पक्षास उर्गाच छळलें नसतें, तर इंग्लंड देश आज कदाचित् क्यथॉलिक मतानुयायीच राहिला असता. परंतु मेरी व तिचे सल्लागार यांस अशी सुबुद्धि सुचली नाहीं व त्यांनीं अमानुष छळ करून प्रॉटेस्टंट पंथाचें इंग्लंडांतून उच्चाटन करण्याचा विचार केला. १५५५ पासून प्रॉटेस्टंटपंथाचे अनुयायांस जिवंत जाळण्याचा क्यथॉलिक सरकारनें सपाटा चालविला. तो मेरीच्या कारकीर्दीच्या अखेरपर्यंत सुरू होता. धर्माकरितां प्राणत्याग करण्यांत रिड्ले, लॅटिमर, होर्लीगेट वगैरेंचीं नांवे सर्वश्रुत झाली आहेत. आर्चबिशप क्रॅन्मर यास एकदम जाळण्यांत आलें नाहीं. प्रॉटेस्टंट पंथाचा हा आधारस्तंभच आपल्या बाजूला वळल्यास या पंथाचें पुनः इंग्लंडांत नांवही ऐकूं येणार नाहीं असें वाटल्यामुळे क्यथॉलिक पुढाऱ्यांनीं. “ तुम्ही आपलें मत बदलून क्यथॉलिक झाल्यास तुम्हांस जीवदान देऊं ” अशी त्यास आशा लाविली. क्रॅन्मर वयोवृद्ध झाला असून अगदीं क्षीण झाला होता. तुरुंगांतील यातनाही त्याला असह्य झाल्या होत्या. अशा वेळीं चितेंचें भयंकर

चित्र त्याच्या डोळ्यांपुढें उभें राहतांच त्याचें मन क्षणमात्र कचरलें व लिहून आणिलेल्या माफीपत्रावर त्यानें सही केली. परंतु इतक्यांत क्याथॉलिक अधिकाऱ्यांनीं आपलें मत बदलून त्यास जाळण्याचाच हुकूम कायम केला. निराशेनें क्रॅन्मरचे धैर्य दुणावलें. मरण्यापूर्वी प्रॉटेस्टंट पंथच आपल्यास मान्य असल्याचें त्यानें जाहीर केलें आणि चिता पेटवितांच ज्या हातानें माफीपत्रावर सही केली होती तो उजवा हात त्यानें प्रथम ज्वालेंत धरिला आणि शांत चित्तानें हूं का चूं न करितां तो अग्नीच्या भक्ष्यस्थानीं पडला (मार्च १५५६) ! धर्मच्छळाच्या तीन वर्षांच्या अवधींत सुमारे तीनशें असामींस जाळण्यांत आलें. या धर्मच्छळामुळें लोकांच्या मनांत प्रॉटेस्टंट पंथाविषयी तिरस्कार उत्पन्न न होतां त्याजविषयी त्यांचा आदरच उलट वाढला, व क्याथॉलिक धर्माविषयी त्यांच्या मनांत अत्यंत तिडकारा उत्पन्न झाला.

६. मठविध्वंसाच्या वेळीं आठव्या हेन्रीनें मठांच्या जमिनी जप्त करून त्यांची नवीन व्यवस्था केली होती. पोपशीं मेरीनें समेट केला तेव्हां या जमिनींची हेन्रीनें केलेली व्यवस्था आपणास मान्य असून त्यांत आपण कांहीं एक ढवळाढवळ करणार नाहीं असें पोपनें आश्वासन दिलें होते. परंतु आतां तें धाव्यावर बसवून ज्या जमिनी पूर्वी मठांकडे होत्या त्या सर्व धर्मखात्यासच मिळाल्या पाहिजेत असा पोपनें हट्ट धरला. मेरी ऐकेना; तेव्हां तिजशीं भांडून पोपनें कार्डिनल पोल यास आपल्या प्रतिनिधिपदावरून काढिलें. तरी पण मठांच्या जमिनीसंबंधींचें पोपचे हुकूम आपणास मान्य नसल्याचें मेरीनें जाहीर केलें. अशा तऱ्हेनें आपणच पोपचा हुकूम मोडून इंग्लंडांतील क्याथॉलिक मताचा प्रचार संपुष्टांत आणणारांच्या प्रयत्नास तिनें अप्रत्यक्ष बळकटी आणिली.

७. स्पेनच्या फिलिपशीं मेरीचा विवाह झाल्यापासून फ्रान्सवर तिनें स्वान्या करण्याचा सपाटा चालविला होता. स्पेनचें फ्रान्सशीं

युद्ध सुरू झालें होतें; तेव्हां मेरीने आपल्या नवऱ्याच्या मदतीकरितां नेदरलँडांत सैन्य पाठविलें. इकडे फ्रेंच सैन्यानें क्याले बंदरास वेढा घातला आणि आठ दिवसांतच तें मजबूत ठाणें सर केलें (१५५८). यापूर्वीं दोनशें वर्षेपर्यंत क्याले इंग्रजांच्या ताब्यांत असल्यामुळें त्यांना तें हातचें गेल्याबद्दल फार वाईट वाटलें. मेरीला ही बातमी ऐकतांच जो धक्का बसला त्यांतून ती पुढें फार दिवस वांचली नाही. नवऱ्याची तिच्यावर प्रीति नव्हतीच; धर्मच्छळामुळें प्रजेचाही तिजबद्दल प्रतिकूल ग्रहच होता. तशांत हा लढाईतील पराजयाचा अपमान तिला सहन न होऊन ती त्याच दुःखांत मरण पावली (नोव्हेंबर १५५८). कार्डिनल पोलही त्याच दिवशीं मरण पावला. मेरीला मूलबाळ कोणी नव्हतें. तिच्यामागून प्रॉटेस्टंट मताच्या छायेखालीं वाढलेली एलिझबेथच राणी होणार असल्यामुळें क्याथॉलिक मताची इतिश्री होऊन प्रॉटेस्टंट मताचा प्रचार इंग्लंडांत होणार हें बहुतेक ठरल्यासारखेंच होतें.

## २१ प्रॉटेस्टंट पंथ पक्का रुजला.

—:•:—

१ एलिझबेथचा स्वभाव. २ धोरण. ३ प्यूरिटन. ४ जेसूटपंथ. ५ आयर्लँडांतील दंगल.

१. मेरीच्या मागून आठव्या हेन्रीची स्त्री अँन बुलीन हिची मुलगी एलिझबेथ गादीवर आली (१५५८). ही स्त्री होती तरी पुष्कळ मर्दानी गुण तिच्या ठिकाणी वसत होते. ती घोड्यावर बसण्यांत पटाईत असून नेमबाजी तिला उत्तम अवगत होती. तिचा स्वभाव रागीट असून भाषणाची ढब जोरदार होती. राज्यकारभाराचें सूक्ष्म धोरण तिच्या ठायीं असून इंग्लंडच्या भावी वैभवाचीही कल्पना तिला होती. या मर्दानी गुणांबरोबर स्त्रियांचे कांहीं गुण

तिजमध्ये उत्कटत्वाने होते. आपल्या सौंदर्याचे व वैभवाचे प्रदर्शन करण्याची हौस आणि बड्या लोकांचे लक्ष आपल्याकडे ओढून घेण्याची आवड हे बायकी गुणही तिच्यामध्ये होते.

२. एलिझबेथने जे धार्मिक धोरण स्वीकारले ते तिच्या स्वतःच्या आवडीस अनुसरून नसून तो पंथ स्वीकारणे तिला परिस्थितीमुळे भाग पडले हेच खरे. क्याथराइनचा विवाह रद्द असल्याचे पोपास मुळीच कबूल नसल्यामुळे त्याच्या मते अन बुलीनचे लग्न धर्मबाह्य ठरत होते. तेव्हा एलिझबेथने क्याथोलिक पंथ स्वीकारणे म्हणजे राज्यास बेवारस ठरून 'मला राज्यच नको' असे म्हणण्यासारखे होते. पोपाच्या मते सातव्या हेन्रीची पणत स्कॉटलंडची राणी मेरी हीच इंग्लंडच्या राज्यास वारस असून तिला गादीवर बसविण्याच्या खटपटींत तो होता. तेव्हा एलिझबेथने ऐहिक बाबीप्रमाणे धार्मिक बाबतींतही राजाच धर्माचा मुख्य आहे, असा आठवा हेन्री आणि सहावा एडवर्ड यांच्या कारकिर्दीत चालू असलेला ठराव पार्लमेंटाकडून कायम करून घेतला. त्याचप्रमाणे सहाव्या एडवर्डच्या कारकिर्दीत चालू असलेले इंग्रजी धर्मपुस्तक प्रचारांत आणिले आणि राजाने घालून दिलेल्या पद्धतीहून निराळ्या पद्धतीने सार्वजनिक प्रार्थना करण्याची बंदी करणारा कायदाही पास करून घेतला (१५५९). परंतु पहिल्याने कांही वर्षे त्याची अंमलबजावणी कडक रीतीने होत नव्हती.

३. एलिझबेथच्या कारकिर्दीत ज्या धर्मगुरूंना जागा देण्यांत आल्या त्यांपैकी कांहीजण मेरीच्या धर्मच्छळाच्या कारकिर्दीत हॉलंड व स्वित्झर्लंड या देशांत पळून गेले होते. तेथे जॉन\*क्यालविहिन याच्या

\* क्यालविहिन (१५०९-१५६४) फ्रान्सांतील पिकार्डी परगण्यांत जन्मास आला. हा मोठा धर्मवेत्ता असून मार्टिन ल्यूथरने आरंभिलेले सुधारणेचे कार्य याने पुढे चालविले. मनुष्याची नियतिवशता याच्या पंथास मान्य असून व्यक्तीने स्वप्रयत्नाने ईश्वरप्राप्ति करून घ्यावी, त्रयस्थाची जरूर नाही, हे तत्त्व

उपदेशानें ते प्यूरिटन ( शुद्ध ) अथवा जहाल प्रॉटेस्टंट बनले. त्यांच्या मनांत जुन्या धार्मिक चालीरीतींविषयीं इतका तिडकारा भिनला होता कीं, त्यांना कोणत्याही धार्मिक विधींत बाह्य चिन्हें खपत नसत. बाप्तिस्मा देतांना क्रूसाची खूण करणें, लग्नाच्या वेळीं अंग-ठ्यांची अदलाबदल करणें, प्रार्थनेच्या वेळीं गाणें बजावणें करणें, फार तर काय, पण प्रार्थनामंदिरांत शोभेकरितां चित्रें टांगणें, हेंही त्यांना सम्मत नसे. त्याप्रमाणें प्रार्थना चालवितांना धर्मगुरूनें पांढराच पोषाक करणें, प्रभु भोजनाच्या वेळीं गुडघे टेकणें, किंवा उत्सवाचे आणि उपवासाचे दिवस पाळणें, या सर्व समजुती वेद-गळपणाच्या वाटून ते त्यांचा निषेध करीत. इंग्लंडांत कायदेशीर म्हणून जी प्रार्थना ठरविण्यांत आली होती तिच्यांतून कांहीं या गोष्टी वगळल्या नव्हत्या. अर्थातच प्यूरिटन लोकांना तशी प्रार्थना करणें मुळींच पसंत पडलें नाहीं व ते तिच्याविरुद्ध आचरण करूं लागले. तेव्हां एलिझबेथलाही 'प्रार्थनेचा कायदा' सक्तीनें अमलांत आणणें भाग पडलें. मग प्यूरिटनांनींही कायदेशीर रीतीनें प्रचलित धर्माशीं आपला संबंध तोडून ते आपल्या 'गुप्त धर्मसभा' भरवूं लागले, आणि प्रचलित धर्मापासून निराळे असे पुढें जे अनेक पंथ ( Dissenters, डिसेंटर्स ) उत्पन्न झाले त्यांतील पहिल्या पंथाची त्यांनीं याप्रमाणें उभारणी केली.

४. युरोपांत प्रॉटेस्टंट मताचा प्रसार जेव्हां जारीनें होऊं लागला तेव्हां त्यास अडथळा करण्यासाठीं \*जेसूट नांवाचा एक धर्मगुरूचा मुख्य म्हणून मानण्यांत येई. धर्मविधि साधे असून धर्मव्यवस्था बिशपच्या हातीं न ठेवतां लोकायुक्त असावी असेही याचें म्हणण होतें. यानें आपलें बरेचसें आयुष्य जिनीव्हा व बेसेल येथें घालविलें. याच्या अनुयायांना क्याल्विनिस्ट असें नांव असून हल्लीं प्रेस्बिटीरियन, इण्डिपेण्डण्ट व बहुतेक सर्व फ्रेंच प्रॉटेस्टंट यांचा त्यांमध्ये समावेश होतो.

\* हा पंथ इंग्लिशस लॉयोला नांवाच्या स्पॅनिश सरदारानें पुरातन काळा-



पंथ उत्पन्न झाला. १५७० मध्ये पोपने एलिझबेथला धर्मभ्रष्ट ठरविले व राज्यभ्रष्ट करण्याचा घाट घातला; तेव्हां पोपचा हुकूम इंग्लंडांत आणणे व क्यथॉलिक मताचा स्वीकार करणे म्हणजे राजद्रोह होय असा पार्लमेंटने कायदा केला (१५७१). यापुढे युरोपच्या इतर भागांतील क्यथॉलिकांनीं जेसूट धर्मगुरूंच्या द्वारा इंग्लंडांत क्यथॉलिक मताचा प्रसार करण्याची खटपट चालविली. फ्रान्समध्ये दुए, ज्हीम्स व रुऑन इत्यादि ठिकाणीं शाळा स्थापून इंग्लिश जेसूट तयार करण्यांत येऊं लागले व ते इंग्लंडांत येऊन आपले काम गुप्तपणे करूं लागले. राणीची धार्मिक सत्ता कबूल न करणाऱ्या रोमन क्यथॉलिक लोकांची संख्या झपाझप वाढूं लागली व एलिझबेथच्या जीवितास धोका येईल अशी भीति वाढूं लागली. त्यामुळे प्रस्थापित प्रॉटेस्टंट पंथाच्या संरक्षणार्थ क्यथॉलिकांवर कडक निर्बंध घालणे जरूर झाले. रोमन क्यथॉलिक धर्मगुरूने इंग्लंडांत पासून चालत आलेल्या रोमन क्यथॉलिक धर्माचे प्रॉटेस्टंट मतापासून संरक्षण करण्यासाठी १५३४ साली स्थापन केला. या पंथातील लोकांस एकूण वर्षेपर्यंत पोपच्या गादीचे आधारस्तंभ मानण्यांत येत असे. यांतील लोकांचे धर्मगुरू व साधे सभासद असे दोन पोटभेद असून या पंथातील सभासदाचे पूर्ण हक्क मिळण्यापूर्वी उमेदवारास कडक शिस्त व अतिशय अभ्यास या दुहेरी पंचातून जावे लागतें. आम्ही स्वेच्छेने गरिबी स्वीकारूं, सर्वतोपरी नीतिमत्तेने वागूं, वरिष्ठांचे हुकूम बिनहरकत पाळूं, व पोपच्या आज्ञेबाहेर कालत्रयीही जाणार नाही, अशा शपथा या पंथातील सभासदास प्रवेश होतांच घ्याव्या लागतात. यांची धर्मश्रद्धा, कर्तव्यनिष्ठा व विद्वत्ता महेश्वर आहेत. तथापि धर्मसेवेबरोबर राजकारणांत ढवळाढवळ करण्याची खांड या या पंथातील प्रमुख लोकांस असल्यामुळे फ्रान्स, स्पेन, रशिया व हॉलंड इत्यादि देशांतून कित्येक वेळां या लोकांची सरसहा हकालपट्टी करण्यांत आली. तथापि या पंथाचे एकंदर दहा हजारपर्यंत कट्टे अनुयायी असावेत असा अंदाज आहे.

राहणें म्हणजे राजद्रोह करणें असून जर एखाद्या धर्मगुरूनें प्रभु-भोजनाचा समारंभ केला तर त्यास देहान्त प्रायश्चित्ताची शिक्षा देण्यांत यावी, असले कडक कायदे पार्लमेंटनें केले. सर्व देशभर राणीनें केलेल्या नियमाप्रमाणेंच धार्मिक प्रार्थना चालाव्यात यासाठीं या प्रार्थनांस हजर न राहाणारास तो प्रॉटेस्टंट असला तरी जबर दंड ठोठावण्यांत येईल असा निर्बंध करण्यांत आला ( १५८१ ). शेवटीं १५८३त एक ' हाय कमिशन कोर्ट ' उघडण्यांत आलें. त्याच्याकडे धार्मिक कायद्यांची सक्त अंमलबजावणी करणें व धर्मगुरूंची प्रचलित धर्माहून इतर धर्ममतांचा उपदेश करून धर्मद्रोह केल्यास त्यांस शिक्षा करणें, हीं कामें सोपविण्यांत आलीं. या सर्व निर्बंधांचा सुपरिणाम होऊन सहाव्या एडवर्डच्या वेळीं स्थापला गेलेला प्रॉटेस्टंट धर्म हाच इंग्लंडच्या जनतेचा धर्म बनून तो दृढमूल झाला. आणि प्रॉटेस्टंट पंथाच्या इतर शाखा व क्याथालिक पंथायांनीं त्याचें उच्चाटन करण्याचे केलेले सर्व प्रयत्न विफल झाले.

५. इंग्लंडांत आपलें कांहीं चालत नाहीं असें पाहून क्याथोलिकांनीं आयर्लंडांत आपली चळवळ चालू केली. ' शेन ओनील ' या पुढाऱ्यानें आयर्लंडांत उत्तरेकडच्या अल्स्टर प्रांतामध्ये बंड उभारिलें (१५६५). पुढें चार वर्षांनीं डेस्मॉड घराण्यानें सर्व मन्स्टर प्रांतांत दंगल उडवून दिली. या बंडवाल्यांस पोप व स्पॅनिश लोक यांनीं पैशाचें आणि तसेंच मनुष्यांचें साहाय्य केलें. शेवटीं १५७९-मध्ये या बंडांचा पुरा मोड करण्यांत आला. त्या वेळीं सर्व मन्स्टर प्रांत बेचिराख करण्यांत येऊन डेस्मॉड घराण्याचा जवळ जवळ निर्वंश करण्यांत आला व त्याच्या जमिनी इंग्रजांची वसाहत करण्यासाठीं एलिझबेथच्या मर्जीतील सरदारांस बडाल करण्यांत आल्या. परंतु आयरिश लोकांनीं इंग्रज वसाहतवाल्यांच्या कत्तली आरंभिल्या व मन्स्टरमधील इंग्लिश वसाहती मुळींच यशस्वी झाल्या नाहींत.

## २२ क्याथॉलिकांचें कारस्थान.

—:•:—

१ मेरीचें स्कॉटिश लोकांशीं भांडण. २ एलिझबेथच्या अडचणी.  
३ हॉलंडला स्वातंत्र्यप्राप्ति. ४ मेरीची फांशी.

१. सातव्या हेन्रीची पणत (मुलीची नात) स्कॉटलंडची राणी मेरी ही क्याथॉलिक असून ज्या वर्षी एलिझबेथ गादीवर आली त्याच सालीं मेरीचें फ्रेंच राजपुत्राशीं लग्न झालें. तिनें एलिझबेथचा इंग्लंडच्या गादीवर कांहीं हक्क नाहीं असें जाहीर करून स्वतः इंग्लंडच्या राजपदाचीं चिन्हें धारण केलीं. तिचा नवरा लवकरच वारला (१५६०), आणि मेरी स्कॉटलंडांत गेली. स्कॉटलंडांत जॉन नॉक्स (१५०५-१५७२) याच्या उपदेशावरून क्याथॉलिक धर्माची पिछेहाट होऊन \*प्रेस्बिटीरियन धर्ममत पसरलें होतें. मेरी राणी क्याथॉलिक धर्माची असल्यामुळे तिचा उपद्व्यापी सावत्र भाऊ मरे यास स्कॉटिश

\* या पंथाचीं तत्त्वे बहुतेक प्रॉटेस्टंट पंथासारखांच होतीं. फक्त धर्म-खात्याची मुख्य सत्ता कोणाकडे द्यावयाची यासंबंधीं दोन्ही पंथांत भेद आहे. प्रॉटेस्टंट (इंग्लंडांतील) पंथांत पूर्वी चालत आलेली क्लर्जी, बिशप, आर्चबिशप अशी धर्माधिकार्यांची चढती परंपरा असून सर्व धर्मखात्याचा मुख्य राजा होय अशी समजूत आहे. पण प्रेस्बिटीरियन पंथांत सामान्य जनांनीं निवडलेले धर्मगुरु व इतर कांहीं शहाणे लोक मिळून एक प्रेस्बिटरांचें मंडळ बनत असे व सर्व धार्मिक सत्ता या मंडळाच्या हातीं असे. ही निवडणुकीची पद्धति खालपासून वरपर्यंत सारखी असून लहानशा खेड्यापासून श्हां तहत सर्व देशावरील धार्मिक सत्ता अशा तऱ्हेनें निवडून आलेल्या मंडळाकडे असे. हा पंथ व इंग्लंडांतील प्रस्थापित प्रॉटेस्टंट पंथ या दोहोंमधील फरक स्पष्टपणें दाखविण्याकरितां इंग्लंडांतील प्रॉटेस्टंट पंथास एपिस्कोपसी अथवा प्रेलसी (ज्यांत बिशपच्या हातीं बहुतेक सर्व अधिकार आहे असा पंथ) असें नांव दिलेंले आढळतें.

सरदारांत फूट पाडून प्रेस्विटीरियन मताचे सरदार आपल्या बाजूस बळवून घेण्याची उत्तम संधि मिळाली. तशांत मेरी ही रागीट स्वभावाची व अविचारी असल्यामुळे त्याच्या प्रयत्नास यश येण्यास वेळ लागला नाही. स्कॉटलंडांत परत गेल्याबरोबर मेरीने स्कॉटिश लोकांच्या इच्छेविरुद्ध डार्लने नांवाच्या सुंदर पण मूर्ख अशा एका आपल्या जवळच्या नातलगार्शी लग्न लाविले [१५६५]. लग्नानंतर थोड्याच दिवसांनी डार्लने गुप्त कारस्थान करून मेरीचा सेक्रेटरी रिझिओ यास तिच्या समक्ष ठार केले. यापुढे मेरीचे डार्लनेशीं मुळीच न पटून ती बॉथ्वेल नांवाच्या एका श्रीमंत सरदाराच्या सल्ल्याने कारभार पाहू लागली. पुढे डार्लने मारला गेला [फेब्रुवारी १५६७]. या दुष्ट कृत्यांत बॉथ्वेलचा संबंध आहे, अशी लोकांची समजूत होती. परंतु पुढे तीन महिन्यांनी मेरीने बॉथ्वेलशीं विवाह लाविला; तेव्हां या कृत्यांत बॉथ्वेल तेवढा सामील नसून मेरीही सामील आहे, असा लोकांस बळकट संशय आला. मेरीविरुद्ध लोकमत इतके खवळले कीं, तिला आपल्या जिवाची धास्ती वाटू लागली. लवकरच तिला 'राणी' पदावरून दूर करून तिचा तान्हा मुलगा जेम्स यास 'सहावा जेम्स' अशी पदवी देऊन गादीवर बसविण्यांत आले (१५६७). मरे हा राज-प्रतिनिधि होऊन राज्यकारभार पाहू लागला. त्याने मेरीला लॉकलेव्हन किल्यांत बंदीत ठेविले. मेरीने थोड्याच दिवसांत बंदीतून आपली सुटका करून घेतली आणि सहा हजार सैन्य जमा करून ती राजधानीवर चालून जाऊ लागली. परंतु क्लाइड नदीच्या कांठचे लॅंगसाईड येथे तिचा सपशेल पराभव होऊन तिला जीव बचावण्यासाठी इंग्लंडांत पळून जावे लागले [१५६८].

२. एलिझबेथ मात्र फारच अडचणींत पडली. मेरीला मोकळे ठेवावे तर ती आपल्याला गादीवरून काढून स्वतःच राणी होण्याचे प्रयत्न करणार; बरे तिला कैदेत ठेवावयाचे म्हणावे तर त्याला

कांहींच कायदेशीर पुरावा नव्हता. अशा स्थितींत एलिझबेथनें तिला नजरकैदेत ठेविलें व डारन्लेच्या खुनाशीं संबंध असल्याबद्दलच्या तिच्यावरील आरोपाची चौकशी करण्याकरितां यॉर्क शहरीं एक कमिशन नेमिलें. मेरी आपल्या बंदिवासाच्या ठिकाणाहून एलिझबेथला पदच्युत करून ठार मारण्याचे कट करूं लागली. या कामीं स्पेनचे व फ्रान्सचे राजे व इंग्रज क्याथॉलिक यांचें तिला पूर्ण साहाय्य होतें. पहिल्या कटाचा उद्देश असा होता कीं, इंग्रज क्याथॉलिकांचा पुढारी ड्यूक ऑफ नॉर्फोर्क व मेरी यांचा विवाह करून इंग्लंडांतलें सर्व क्याथॉलिक लोक अनुकूल करून व्यावयाचे आणि उत्तरेस बंडाचें निशाण उभारावयाचें. परंतु हा कट लवकरच उघडकीस येऊन कटांत सामील झालेल्या लोकांस कडक शासन करण्यांत आलें ( १५६९ ).

३. एलिझबेथला राज्यावरून काढून टाकण्याचा पुढील एक कट तर अत्यंत भयंकर म्हणण्यास हरकत नाही. त्यांत स्पेनचे व फ्रान्सचे राजे आणि पोप ही सर्व मंडळी होती. हल्लींचा हॉलंड देश व बेलजियम हीं त्या वेळीं स्पेनच्या सत्तेखालीं असून त्यांना स्पॅनिश नेदरलँड्स म्हणत. त्यांपैकीं वरील भागांत, म्हणजे हॉलंडांत, प्रॉटेस्टंट धर्माचा फार जोरानें प्रसार झाला. हें स्पेनचा क्याथॉलिक राजा दुसरा फिलिप यास न आवडून त्यानें सेनापति “ आल्वा ” यास तेथील बंदोबस्त करण्याकरितां पाठविलें : ( १५६७ ). तेथील बंदोबस्त झाल्यावर आल्वानें एलिझबेथला पदच्युत करण्याकरितां इंग्लंडवर चालून जावें, असा फिलिपचा संकेत होता. एलिझबेथ इंग्लंडची कायदेशीर सत्ताधारी नाही, अशा अर्थाचा पोपकडूनही हुकूम सोडण्यांत आला. आल्वा स्वारी करून आला कीं, त्याच्या स्वारीच्या पांघरुणाखालीं हीं राज्यक्रांति घडवून आणण्यास इंग्रज क्याथॉलिकांनीं जय्यत तयार असावें, अशी व्यवस्था करण्यांत आली; परंतु आल्वानें हॉलंडांत

इतक्या जुलुमानें कारभार केला कीं, तेथील लोकांच्या चळवळीस उघड उघड बंडाचें स्वरूप आलें. पुढें आल्हाच्या हातून हें काम होत नाहीं असें पाहून फिलिपनें त्यास कामावरून दूर केलें. तरी पण नेदरलँडांतील लोकांचा क्षोभ भडकत जाऊन त्यांपैकीं उत्तरेचीं सात संस्थानें स्वतंत्र झालीं ( १५७९ ); व त्यांनाच हॉलंड हें नांव पडलें. हॉलंडांस स्वातंत्र्यप्राप्ति करून देण्याच्या कामांत आरेंजचा वुइल्यम हा थोर पुरुष प्रमुख होता. तो क्यार्थलिकांच्या डोळ्यांत अगदीं सुईसारखा सलत होता. त्याचा सन १५८४ त खून झाला; तेव्हां हॉलंडांतील लोकांनीं आपलें राजपद स्वीकारण्याविषयीं एलिझबेथला विनंति केली. पण एलिझबेथनें इतकी जोखीम अंगावर घेण्याचें नाकारिलें. मात्र त्या बालप्रजासत्ताक राज्यास युद्ध संपेपर्यंत सैन्याची मदत करण्याचें तिनें आश्वासन दिलें. अशा तऱ्हेनें आल्हाच्या मागून फिलिपनें नेदरलँडांत पाठविलेला सरदार पार्मा यासही तिकडेच गुंतवून ठेवण्याची एलिझबेथनें व्यवस्था केली. हॉलंडांतील प्रॉटेस्टंट पुढारी वुइल्यम याचा खून झाल्याचें पाहून इंग्लंडच्या पार्लमेंटास आपल्या राणीच्या जीविताविषयीं चिन्ता उत्पन्न झाली. राणीच्या शरीरास कोणत्याही प्रकारें अपाय करण्याचा कट करणारास एकदम देहान्त प्रायश्चित्त देण्यांत येईल असा कायदा तिनें पास केला; व क्यार्थोलिक लोकांवर विशेष लक्ष ठेवण्यांत येऊं लागलें ( नोव्हेंबर १५८४ ).

४. १५८६ त बॅबिंग्टन नांवाच्या माथेफिरू क्यार्थोलिकानें एलिझबेथला ठार करून मेरीस गादीवर बसविण्याचा कट केला. या कटाची बातमी एलिझबेथचा हुषार सेक्रेटरी वॉल्सिंगहॅम यास लवकरच लागली; पण त्यानें त्याचा लागलीच निकाल न करितां तो तसाच परिपक्व होऊं दिला. जेव्हां कट अगदीं पूर्णावस्थेस आला व मेरीचा त्याच्याशीं संबंध असल्याबद्दल मुळींच संशय राहिला नाहीं, तेव्हां कटत्यांंस एकदम पकडण्यांत आलें. चाळीस सभासदांच्या जादा न्या-

यासनापुढे ( स्पेशल कोर्ट ) मेरीची चौकशी झाली व तिला दोषी ठरवून त्या कोर्टाने फांशीची शिक्षा सांगितली. प्रथम मेरीला फांशी देण्याच्या हुकुमावर सही करण्याचे एलिझबेथने नाकारिले. आपल्या मंत्र्यांनी तिला फांशी देण्याचे काम आपल्या अधिकारांतच उरकून टाकावे अशी एलिझबेथची इच्छा होती. परंतु मंत्र्यांनी तसे करण्याचे नाकारिले व एलिझबेथला त्या हुकुमावर शेवटी सही करावी लागली. ती केल्यावर ता. ७ फेब्रुवारी १५८७ रोजी मेरीचा शिरच्छेद करण्यांत आला. मेरी हे क्यथॉलिक राष्ट्रांच्या हातांत प्रॉटेस्टंट इंग्लंडास त्रास देण्याचे एक उत्तम हत्यार होऊन बसले होते; त्यामुळे ती मारली गेल्यावर प्रॉटेस्टंट्स आराम वाटला यांत नवल नाही.

## २३ समुद्रावर इंग्लंडचा जयजयकार !! १५८८

—:०:—

१ मेरीचा वारसा. २ धाडसी इंग्रज खलाशी. ३ अजिंक्य आरमार निघाले. ४ इंग्रजांची तयारी. ५ युद्धप्रसंग. ६ आरमार परतले. ७ आयर्लंडांत बंड. ८ एलिझबेथच्या वेळची लोकस्थिति. ९ वैभवशाली इंग्लंडचे बीजारोपण.

१. मेरीच्या मृत्यूमुळे एलिझबेथविरुद्ध होणारे कट बंद पडले. तथापि तिने वधापूर्वी आपला इंग्लंडच्या गादीवरील वारशाचा हक्क स्पेनचा राजा फिलिप याच्या मुलीस दिला होता. मेरीला जेम्स—जो पुढे इंग्लंडचा राजा झाला—नांवाचा मुलगा होता. परंतु तो क्यथॉलिक नसून आपल्या मातेस कैदेत ठेवणाऱ्या व शेवटी फांशी देणाऱ्या एलिझबेथचे पेन्शन खात होता ! तेव्हां मेरीने आपल्या वारशाचा हक्क त्यास दिला नाही यांत काय नवल ? फिलिपला मात्र इंग्लंडवर स्वारी करण्यास आतां सोन्यासारखी संधि मिळाली. त्याने आपल्या मुलीच्या इंग्लंडवरच्या गादीवरील हक्काचा अम्मल करण्याकरितां एक जंगी स्वारी करून इंग्लंडांतील प्रॉटेस्टंटंचा नायनाट करण्याचा नि-

आपल्या धाडसी साहाय्यकाऱ्यांस बरोबर घेऊन स्पॅनिश किनाऱ्यावरील केडिझ बंदरांत अचानक उतरला. डेक आला असे पाहतांच मालानें भरलेली स्पॅनिश व्यापारी जहाजे पळून जाऊ लागलीं. पण डेक त्यांस कसचा जाऊ देतो ? त्यानें आपल्या खलाशांच्या दोन टोळ्या केल्या. एकीनें स्पॅनिश लढाऊ जहाजांना जाळून किंवा बुडवून त्यांचा नाश केला, तर दुसरीनें व्यापारी जहाजांवर चढून जंगी छूट मारली. अशा रीतीनें स्पॅनिश आरमाराचा नाश करून डेक इंग्लंडास आला. या डेकच्या स्वारीमुळे फिलिपची इंग्लंडवरील स्वारी एका वर्षानें लांबली.

३. पुढें सर्व जुळवाजुळव झाल्यावर ता. २९ मे १५८८ रोजी स्पेनचें आरमार इंग्लंडवर स्वारी करण्याकरितां केडिझ बंदरांतून निघाले. ही आपली स्वारी हटकून यशस्वी होणार अशी फिलिपला खात्री असल्यामुळे त्यानें त्या आरमारास ' अजिंक्य आरमार ' असें नांव दिलें ! या आरमारांत १२९ लढाऊ जहाजे असून अडीच हजार तोफा होत्या. नुसते खलाशी आठ हजार असून बीस हजार क्वायती फोज होती. या आरमाराबरोबर सहशें धर्मोपदेशकही निघाले होते. ते कशाला ? तर इंग्लंडच्या किनाऱ्यावर पाय ठेवतांच तेथील धर्मभ्रष्ट लोकांस प्रायश्चित्त देऊन पावन करून घ्यावयाला ! या आरमारावरील अधिकाऱ्यांस फिलिपचा असा हुकूम होता कीं, त्यांनीं इंग्लिश खाडींतून तसेंच पहिल्यानें नेदर्लंडच्या किनाऱ्याला लागावें व तेथें पार्मा याच्या हाताखालीं असलेलें सतरा हजार सैन्य आपल्यांत घेऊन मग त्या एकंदर फौजेनिशीं इंग्लंडवर जाऊन उतरावें.

४. या मानानें पाहतां इंग्लिशांची कांहींच तयारी नव्हती. त्यांच्या आरमारांत तर चाळीस जहाजांची भरती नव्हती. व्यापारी कंपन्यांचीं व खाजगी मालकीचीं मिळून कशींबशीं एकशेंचाळीस जहाजे जमा झालीं. या आरमाराचें आधिपत्य लॉर्ड हॉवर्ड याच्याकडे असून तो क्यारॅलिक होता, हें लक्षांत ठेवण्यासारखें आहे. स्पॅनिश सैन्य इंग्लंड-



डच्या भूमीवर उतरतांच इंग्लिश क्यार्थोलिक आपल्या बाजूस मिळतील अशी फिलिपची कल्पना होती. परंतु ही फिलिपची स्वारी म्हणजे आपल्या राष्ट्रस्वातंत्र्यावर घाला आहे व हे धार्मिक युद्ध नसून राष्ट्रीय युद्ध आहे, हे इंग्रजांनी पक्के ओळखिले होते; व त्यामुळे कोणीही इंग्रज क्यार्थोलिक फिलिपला मिळाला नाही इतकेंच नव्हे, तर आपल्या राष्ट्रसंरक्षणार्थ कंबर कसून लढला. या कठिण प्रसंगी हॉवर्डने आरमाराचे आधिपत्य स्वीकारिले ही एकच गोष्ट इंग्रजांमधील राष्ट्रीय भावनेची आणि ऐक्याची उत्तम साक्ष आहे. हॉकिन्स व डेक हे साहसी नाविक हॉवर्डच्या हाताखाली काम करीत होते. खुष्कीवर लंडनजवळच्या छावणीत सत्तर हजार सैन्य तयार झाले. परंतु त्यांपैकी बहुतेक लोक लष्करी शिक्षण न मिळालेले नवशिक्येच असून केवळ उत्साहाने देशसंरक्षणार्थ सैन्यांत शिरलेले होते. राणीचा आवडता सरदार लीस्टर हा या सैन्याचा नायक होता.

५. १९ जुलै रोजी 'अजिंक्य आरमार' इंग्लिश खाडीत दिसू लागले. ते अवाढव्य असून त्याची रचना चंद्रकोरप्रमाणे होती. इंग्लिश जहाजे संख्येने कमी व वजनाने किरकोळ असल्यामुळे अजिंक्य आरमाराशी प्रत्यक्ष लढाई करणे अशक्य होते. बारा स्पॅनिश लोकांस प्रतिकूल होता व म्हणून ते आरमार फारच मावकाश चालले होते. पहिल्याने त्या आरमाराच्या हालचालींवर नजर ठेवून त्यांतील चुकलेलीं जहाजे पकडून ठेवावयाचीं, येवढ्यावरच इंग्रजांस संतोष मानावा लागला. शेवटीं क्याले बंदरांत ते आरमार थांबले. पार्माचे सैन्य डन्कर्क येथे होते. ते येऊन त्या आरमारावर चढण्यापूर्वीच त्या आरमारास तोंड देणे इंग्रजांस भाग होते. या आरमाराशी चाललेल्या युद्धांत कांहीं गोष्टी मात्र इंग्रजांस अनुकूल होत्या यांत शंका नाही. इंग्लिश जहाजे लहान होती पण ती सुटसुटित असल्यामुळे स्पेनच्या राक्षसी जहाजांभोवतीं घिरत्या घाळून त्यांच्यावर हल्ला कर-

प्यास व त्यांना बेजार करण्यास त्यांना फार सोयीचें होतें. शिवाय स्पॅनिश धुडांना तितकें लवकर वळतां येत नसल्यानें व त्यांनीं सोडलेले तोफांचे गोळे इंग्रजांच्या डोक्यावरून पलीकडे पडत असल्यामुळे इंग्रजांस पुष्कळ फायदा झाला. क्याले बंदरांत तें आरमार असतां एके रात्री डेकनें मोठ्या धाडसानें आपलीं आग लावणारीं आठ जहाजे त्या आरमारांत पाठवून, स्पॅनिश गलबतें जाळण्यास प्रारंभ केला. त्यामुळे स्पॅनिश कप्तानांना आगीतून बचावण्याकरितां नांगर ओढून दोरखंडें तोडून टाकणें भाग पडलें. त्यांच्यांत गोंधळ माजला, व तीं एकमेकांवर आपटूनही त्यांचें बरेंच नुकसान झालें. याच वेळीं तुफानी वारा सुटला त्यानें तर इंग्रजांचें फारच काम झालें. सकाळींही फिरून इंग्रजांनीं गोळ्या झाडून फिरून हल्ला केला. स्पेनचीं सोळा गलबतें नष्ट झालीं व आणखी कित्येक खिळखिळीं झालीं.

६. तेव्हां स्पॅनिश अधिपतीनें वाऱ्याच्या प्रतिकूळतेमुळे स्कॉटलंडच्या उत्तर किनाऱ्याकडून स्पेनला परत जाण्याचा हुकूम केला. या युद्धप्रसंगांत इंग्रजांचीं शंभराहून कमी माणसें पडलीं व एकही जहाज दुखावलें नाहीं. इंग्रजांनीं फोर्थच्या मुखापर्यंत शत्रूचा पाठलाग केला; व पुढें दारूगोळा संपल्यामुळे मोठ्या नाखुषीनें त्यांना पाठलागाचें काम सोडून द्यावें लागलें. वादळानें मात्र इंग्रजांस पुरें साहाय्य केलें. तें आरमार जें एकदां उत्तर दिशेला भरकटलें तें ओर्कनी व शेटलंड बेटांच्या किनाऱ्यावर आपटून त्याचा पुरा निःपात झाला. आयर्लंडच्या पश्चिमेकडील एकट्या स्लिगो खाडींतच अकराशें प्रेतें वाहून आलीं. सुमारे पन्नास गलबतें व त्यांवरील आठ दहा हजार जखमी व अंथरुणास खिळलेले लोक येवढ्यांनींच काय तो स्पेनचा किनारा परत पाहिला ! इंग्रजांना पूर्ण जयश्री प्राप्त झाली. हा युद्धप्रसंग इंग्लंडच्या इतिहासांत अत्यंत संस्मरणीय होय ! कारण या वेळेपासून स्पेनचें समुद्रावरील स्वामित्व जाऊन ब्रिटिश साम्राज्याचा

आधारस्तंभ अशी जी इंग्लंडची नाविक सत्ता तिचा उदय झाला.

७. अशा तऱ्हेने चडूंकडून निराश झाल्यावर फिलिपने आयर्लंडातील अल्स्टर परगण्यांतील 'ओनील' लोकांचा पुढारी ह्यू ओनील, टायरोनचा अर्ल यास इंग्रजांविरुद्ध बंड करण्यास चिथविले [१५९८]. लवकरच बंडाचा प्रसार आयर्लंडच्या सर्व भागांत झाला. तेव्हां एलिझबेथने आपल्या प्रीतींतील सरदार एसेक्स यास ते बंड मोडण्यास आयर्लंडांत पाठविले. परंतु एसेक्सच्या स्वारीची व्यवस्था नीट नसून त्याने हुकुमाशिवाय बंडखोरांशी तह केला व तसाच परवानगी नसतां इंग्लंडास तो परत आला. नंतर वेळोवेळीं हुकूम मोडल्याबद्दल त्याला जाव विचारतां त्याने लंडनमध्ये बंड करण्याचा प्रयत्न केला. परंतु एलिझबेथवर लोकांची निष्ठा अचल होती. त्यामुळे त्याला यश न येऊन भयंकर राजद्रोहाबद्दल त्याला फांशी देण्यांत आले [१६०१]. त्याच्यामागून आयर्लंडावर माउंटजॉय सरदार पाठविण्यांत आला. तो कंडक असून क्रूर होता. त्याने दडपशाही करून आयर्लंडास तेव्हाच वठणीवर आणिले, व संबंध आयर्लंड याच वेळीं पहिल्याने जिकले गेले. अल्स्टरमधील बहुतेक जमीन जप्त करण्यांत येऊन पुढील कारकीर्दीत ती इंग्लिश व स्कॉच वसाहतवाल्यांस बहाल करण्यांत आली, [१६११], व आजही आयर्लंडमधील उत्तरेकडचा अल्स्टर प्रांत इंग्रज प्रॉटेस्टंटचें वसतिस्थान म्हणून प्रसिद्ध आहे.

८. मठविध्वंसामुळे व जमीनदारांनीं शेतांचीं कुरणें केल्याने खेडेगांवांतील सामान्य लोकांची स्थिति अगदीं हलाखीची झाली होती. एलिझबेथच्या कारकिर्दीत क्याथॉलिक स्पेनच्या जुलुमास कंटाळून शेकडों फ्लेमिंग्ज विणकरी फ्लॅंडर्समधून इंग्लंडांत वसाहत करण्यास आले. एलिझबेथने त्यांना इंग्लंडांत राहण्याची परवानगी दिली व सँड्विच, नॉर्विच वगैरे पूर्वेकडील शहरांतून त्यांची वस्ती करविली; पण एलिझबेथने या वसाहतवाल्यांस एक मात्र अट घातली. ती ही

कीं, प्रत्येक विणकऱ्यानें आपल्या कुटुंबांत एका इंग्लिश मनुष्यास ठेवून घेऊन त्याला लोंकरीचे कपडे करण्याची व रंगविण्याची कला शिकविली पाहिजे ! याचा सुपरिणाम होऊन एलिझबेथच्या कारकिर्दीत लोंकरीचें कापड तयार करावयाच्या उद्योगाची रूप वाढ झाली व समुद्रावरील वर्चस्वामुळे इंग्लंडचा समुद्रावरील वाहतुकीचा व्यापार जोरानें सुरू झाला; त्याचप्रमाणें शहरांतील गिऱ्हाइकांच्या वाढीमुळे शेतांतून धान्याची लागवड करणें फिरून किफायतशीर होऊं लागलें. तेव्हां लोकांस धंदा नाहीं अशी स्थिति राहिली नाहीं. एखाद्याला धंदाच नसला तर त्याला आयलंडांत जाऊन वस्ती करण्याचा मार्ग खुला होताच. तेव्हां बहुजनसमाजाची, विशेषतः शहरांतील लोकांची, स्थिति एकंदरीनें समाधानकारक होती. पंगु व वयस्क भिकार्यांस पूर्वी मठवासी मदत करीत. मठविध्वंसानंतर हें काम लोकांनीं स्वेच्छेनें करावें म्हणून प्रयत्न झाले; परंतु ते यशस्वी झाले नाहींत. तेव्हां दर गांवीं अधिकारी नेमण्यांत आले. त्यांनीं आपल्या गांवांतील लोकांपासून दानधर्म—कर (Poor-rate) वसूल करावा व त्या फंडांतून, आपल्या टापूंतील पंगू व वृद्ध भिकार्यांच्या पोषणाची तजवीज करावी व धड्याकडचा भिकार्यांस कामास लावावें असें ठरलें (१५६३). ही व्यवस्था बरी चालते असें पाहून पार्लमेंटनें १६०१ सालीं 'गरिबांचा कायदा' पास केला व ही व्यवस्था सार्वत्रिक व कायम करून टाकिली. पुढें दुसऱ्या चार्ल्सच्या काळापर्यंत खऱ्या-खऱ्या गरिबांस मदत देण्यांत आली व या कायद्याचा चांगला उपयोग झाला; पण पुढें ऐदी लोकांस या दानधर्म—करांतून मदत देण्यांत येऊं लागल्यामुळे रयतेवर दानधर्म—कराचा फाजील बोजा पडूं लागला. इंग्लंडच्या वैभवाची चढती कमान असतां एलिझबेथ राणी आपल्या वयाच्या ऐशीव्या वर्षीं वारली (२४ मार्च १६०३). ती अत्यंत कर्तबगार व धोरणी असून मोठी दैवशाली होती. तिच्या

कारकिर्दीत इंग्लंडच्या हातून पराभव झाल्यामुळे बलाढ्य स्पेनच्या समुद्रावरील सत्तेचा सप्पा उडाला, ब्रिटिश नाविक सत्तेचा व व्यापाराचा उदय झाला आणि ब्रिटिश साम्राज्याची बीजे पेरिली गेली.

९. पहिला ट्यूडर राजा सातवा हेन्री गादीवर आला तेव्हा इंग्लंड देश एकसारख्या तीस पसतीस वर्षे चाललेल्या यादवीमुळे अगदी हलाखीच्या स्थितीत होता. सातव्या हेन्रीने सरदारवर्गास हीनबल करून संपत्तिमान व प्रबळ राजसत्तेची उभारणी केली व देशांत शान्तता व स्वस्थता यांची दृढ प्रस्थापना केली. पुढे आठवा हेन्री व एलिझबेथ हे खंबीर सत्ताधिकारी निघाले व युरोपमध्ये धर्मसुधारणेमुळे युद्धाची दंगल माजली असता इंग्लंडमध्ये शांतता कायम टिकली. आठव्या हेन्रीच्या वेळी लग्नसंबंधांत राजाचा पोपशी तंटा होऊन हेन्रीने इंग्लंडचे पोपपासून धर्मदृष्ट्या स्वातंत्र्य जाहीर केले. पुढे मेरीच्या कारकिर्दीत पोपचे वर्चस्व थोडा काळ इंग्लंडवर बसले; परंतु एलिझबेथच्या कारकिर्दीच्या आरंभीच 'प्रस्थापित धर्म' कायम रुजला जाऊन इंग्लंड धर्मदृष्ट्या स्वतंत्र राष्ट्र म्हणून प्रतिष्ठितपणे नांदू लागले. इंग्लंडांत क्यथॉलिक धर्म फिरून प्रस्थापित करण्यासाठी पोप व स्पेनचा राजा या दुकलीने हरप्रयत्न करून पाहिले; परंतु त्यांचा कांही उपयोग झाला नाही. पंधराव्या शतकाच्या शेवटी कोलंबसाने अमेरिकेचा शोध लाविला व व्हास्को ड गामाने हिंदुस्थानचा जलमार्ग शोधून काढिला. तेव्हा स्पेन व पोर्तुगाल या देशांचा व्यापार अतोनात वाढून त्या दोन्ही देशांत संपत्तीचा धूर निवू लागला. तेव्हा इंग्रजांसाठी या व्यापारांत आपल्याला हिस्सा मिळावा अशी तीव्र इच्छा झाली. अमेरिकेशी व्यापार करण्यास स्पेन परवानगी देत नाही असे पाहून अमेरिकेहून सोने लादून आलेली स्पेनिश गलबते पकडण्यांत धाडसी इंग्रज खलाशी धन्यता मानू लागले. स्पेनचा राजा दुसरा फिलिप इंग्लंडच्या प्रॉटेस्टंट धर्ममतामुळे

इंग्रजांसंबंधी जळतच होता; तशांत समुद्रावरील व्यापाराच्या चुर-  
 शीमुळे आगीत तेल ओतल्याप्रमाणे झाले. लवकरच इंग्लंडवर अजिंक्य  
 आरमाराची स्वारी झाली. सुदैवाने तीत इंग्रजांची फत्ते झाली.  
 १५८० पासून १६४० पर्यंत पोर्तुगाल देश स्पेनच्या ताब्यांत  
 होता; तेव्हां अजिंक्य आरमारावरील विजयाने हिंदुस्थानचा व्यापार  
 इंग्रजांस खुला झाला इतकेच नव्हे तर ब्रिटिश नाविक सत्तेचाही  
 उदय झाला. दुसरा ट्यूडर राजा आठवा हेन्री याच्या वेळे-  
 पासून इंग्लंडच्या शब्दास परराष्ट्रांमध्ये चांगला मान होताच; आत-  
 अजिंक्य आरमाराचा मोड करून बलाढ्य स्पेनवर मिळविलेल्या  
 पूर्ण विजयामुळे सर्व युरोपियन राष्ट्रांवर इंग्लंडचा पुरता वचक  
 बसला. याच काळांत लोंकरीचा धंदा इंग्लंडांत जोराने सुरू झाला  
 व समुद्रावरील स्वामित्वामुळे जवळच्या देशांशी इंग्लंडचा चाललेला  
 व्यापार इंग्रज लोक स्वतः करू लागले. लवकरच लंडनमध्ये हिंदु-  
 स्थानशी व्यापार करण्याकरितां ' ईस्ट इंडिया कंपनी ' ची स्थापना  
 झाली, व एलिझबेथकडून तिला सनद मिळाली ( ३१ डिसेंबर  
 १६०० ). सर वॉल्टर रॅले, गिल्बर्ट वगैरे मंडळी अमेरिकेंत वसाहती  
 स्थापण्याचा प्रयत्न करू लागली. अशा रीतीने ब्रिटिश साम्राज्याचा  
 पाया घातला गेला. ट्यूडर घराण्याच्या वेळच्या देशांतील शांतते-  
 मुळे व परदेशाशी चाललेल्या व्यापारामुळे नवीन व्यापारी मध्यमवर्ग  
 उदय पावला व त्याची क्षपाट्याने वाढ झाली. ट्यूडर राजांनीं  
 आपली सत्ता दृढ करून आपल्या इच्छेप्रमाणे राज्य चालविले होते-  
 तथापि त्यांच्या कारभाराने इंग्लंड देशाच्या वैभवाची एकसारखी  
 अभिवृद्धि होत राहिली. त्यामुळे त्यांचा अनियंत्रित कारभार इंग्लंडांत  
 लोकप्रिय झाला. ट्यूडर राजांच्या पूर्वकालीं पार्लमेंटच्या संम-  
 तीने राजाने राज्यकारभार चालवावयाचा अशी बहिवाट पडली होतीच.  
 ट्यूडर राजांनीं पार्लमेंटला आपले मिथे केले व केवळ औपचारिक

दृष्ट्या पार्लमेंटच्या संमतीने राज्यकारभार चालविला. त्यामुळे पार्लमेंटच्या संमतीने राज्य चालवावयाचें या तत्त्वास बळकटी आली. शिवाय त्यांनीं मध्यमवर्गांतून अधिकारी नेमिले; त्यानें मध्यमवर्गास राजकारणाचें शिक्षण मिळालें आणि शांतता व धन यांचा एकसारखा उपभोग घडून त्यांच्यांत आपल्या हक्कांची जाणीव उत्पन्न होऊं लागली. लोकांच्या स्वतंत्र बाण्याची चुणूक एलिझबेथच्या कारकिर्दीच्या शेवटीं दिसून आली. एलिझबेथ आपल्या प्रीतींतील माणसांस निरनिराळ्या जिनसांचा व्यापार करण्याचे मक्ते देत असे; त्यामुळे जिनस महाग होऊन लोकांची गैरसोय होई. तेव्हां कॉमन्स सभेनें मक्तेपद्धतीवर टीका केली व एलिझबेथनें शहाणपणाने लोकमताचा जोर ओळखून जांचक मक्ते बंद केले ( १६०१ ). या काळांत विद्येचें पुनरुज्जीवन, नवीन भूमीचा शोध, त्याचप्रमाणे धर्मपंथांमधील झगडे या अद्भुत गोष्टींनीं लोकांच्या मनांत खळबळ उडून गेली होती. या तिन्ही गोष्टी व समुद्रावरील व्यापार हीं कार्ये यशस्वी रीतीनें पार पाडण्यांत लोक दंग झाले व राजे आपल्या कामांत आडकाठी आणीत नाहींत तेथवर राजकीय हक्कांकडे दुर्लक्ष करण्याची लोकांची प्रवृत्ति झाली. शेवटीं स्पेनवर मिळविलेल्या विजयाने लोकांच्या कल्पनेस विलक्षण स्फुरण चढलें व एलिझबेथच्या कारकिर्दीच्या उत्तरार्धांत तेजस्वी ग्रंथकारांची एक मोठी मालिका निघाली. एडमंड स्पेन्सर व फिलिप सिड्नी हे कवि, मार्लो, शेक्सपियर व बेन जॉन्सन हे नाटककार व हूकर आणि बेकन हे शास्त्रीय विषय विशद करून सांगणारे तत्त्वज्ञ याच वेळचे होत. येणेंप्रमाणें देशांत शांतता कायम करून, नवीन धर्मपंथाची पक्की स्थापना करून, परदरबारीं इंग्लंडचें वर्चस्व वाढवून, व नाविकसत्तेच्या बळकट पायावर मध्यमवर्ग, व्यापार व उद्योगधंदे यांची जोपासना करून उदयोन्मुख राष्ट्र म्हणून ट्यूडर राजांनीं इंग्लंडची उत्तम तयारी करून दिली.

## २४. राजा हा ईश्वरी अंश आहे !

—:०:—

१ पहिला जेम्स. २ तीन धर्मपंथ. ३ हॅम्पटन कोर्टमधील सभा. ४ क्यार्लिकीचे कट. ५ राजाचे हक्क. ६ राजा को पार्लमेंट.

१. एलिझबेथ राणीने मरते वेळीं आपली इच्छा दर्शविल्याप्रमाणें सातव्या हेन्रीच्या मार्गरेट नामक मुलीचा पणतु स्कॉटलंडचा स्टुअर्ट घराण्यातील राजा सहावा \*जेम्स हा पहिला जेम्स या पदवीने इंग्लंड, स्कॉटलंड व आयर्लंड या तिन्ही देशांचा राजा झाला. स्कॉटलंड व इंग्लंड एकाच राजाच्या ताब्यांत आल्याने त्या दोन्ही देशांमधील आजपर्यंतचा वैरभाव नाहीसा होऊन शांतता स्थापन झाली. तथापि स्कॉटलंडची पार्लमेंट यापुढे शंभर वर्षेपर्यंत स्वतंत्रपणें एडिंबरो येथें भरत असे.

२. त्या वेळीं इंग्लंडांत प्यूरिटन (जहाल प्रॉटेस्टंट), एपिस्कोपेलियन (साधे प्रॉटेस्टंट) व रोमन क्यार्लिक असे तीन धर्मपंथ होते. एलिझबेथची प्रतिस्पर्धी मेरी ही क्यार्लिक असल्यामुळे तिचा मुलगा जेम्स आपल्या बाजूचा होईल असे क्यार्लिक लोकांस वाटले. स्कॉटलंडांत प्रेस्बिटीरियन मते प्रचलित असल्यामुळे त्यांच्या सहवासांत वाढलेला जेम्स कडक प्रॉटेस्टंट मताचा असेल व आप-

\* सातवा हेनरी

मार्गरेट

पांचवा जेम्स

मेरी

सहावा जेम्स

स्टुअर्ट घराणें १६०३-१७१४

पहिला जेम्स, १६०३-१६२५.

पहिला चार्ल्स, १६२५-१६४९.

दुसरा चार्ल्स, १६६०-१६८५,    दुसरा जेम्स, १६८५-१६८८,    मेरी.

जेम्स, (तौतया) १७०२-१४,    अ‍ॅन, १६८८-९४.    मेरी, = तिसरा वुडल्यम, १६८८-१७०२.



ल्याच पंथावर राजाचा अनुग्रह होईल अशी प्यूरिटनांनीं अटकळ बांधिली. परंतु इंग्लंडमध्ये प्रस्थापित धर्मपंथ एपिस्कोपेलियन असल्यानें धर्मसंरक्षक या नात्यानें आपल्यास राज्य करावयाचें आहे तोपर्यंत तोच पंथ राजमान्य ठरला पाहिजे, अशा समजुतीनें जेम्सनें एपिस्कोपेलियन पंथालाच आपलें आनुकूल्य प्रकट केलें.

३. जेम्सच्या राज्यारोहणानंतर थोड्याच दिवसांनीं प्यूरिटन मताच्या आठशें पंचवीस धर्मगुरूंनीं धर्मपुस्तकांत व धार्मिक विधींत फरक करण्याबद्दल त्याच्याकडे अर्ज केला. त्यावरून राजानें धार्मिक घोरण काय ठेवावें, याची चर्चा करण्यासाठीं हॅम्पटन कोर्ट येथील राजवाड्यांत धर्मगुरूंची एक सभा बोलाविली ( जानेवारी १६०४ ). या सभेंत प्यूरिटन लोकांनीं केलेल्या सूचना म्हणजे धर्मगुरूंनाही मान्य न करणारा असा जो प्रेस्बिटीरियन पंथ त्याच्या स्थापनेची प्रस्तावनाच त्यांच्याकडून केली जात आहे, अशा अर्थाचा युक्तिवाद प्यूरिटनांविरुद्ध लढविण्यांत आला. 'आज तुम्ही धर्मगुरु नको म्हणतां, उद्यां तुम्ही राजाच आम्हांस नको म्हणाल,' असा मुद्दा राजाच्या बाजूतर्फे काढण्यांत येऊन प्यूरिटनांचीं तोडें बंद करण्यांत आलीं. या सभेच्या शेवटीं एका धर्मगुरूच्या राजनिष्ठेनें इतकी भरारी मारली कीं, तो म्हणाला, 'राजाचा प्रत्येक शब्द म्हणजे साक्षात् परमेश्वराची आज्ञा !' या सभेपासून कांहीं फायदा झाला नाहीं हें निराळें सांगणें नकोच. मात्र 'डोंगर पोखरून उंदीर काढला' या न्यायानें तिचें फल म्हणून 'जेम्सची आवृत्ति' या नांवाची एक बायबलच्या भाषांतराची नवीन आवृत्ति काढण्यांत आली.

४. जेम्सनें एपिस्कोपेलियन पंथाला राजाश्रय दिला हें पाहून प्यूरिटनांप्रमाणें क्यथॉलिक लोकांचीही असंत निराशा झाली. या निराशेच्या उद्देगांत रोमन क्यथॉलिक लोकांनीं राजाविरुद्ध एक मोठा कट केला ( १६०३ ). पण हा कट ऐन वेळीं उघडकीस येऊन त्यांतील पुढा-

न्यांस फांशीं देण्यांत आले. सर वॉल्टर रॅले याचें या कटांत कांहीं अंग असल्यावरून त्यालाही फांशीची शिक्षा झाली; पण तिची अंमल-बजावणी न करितां तूर्त त्यास तुरुंगांत ठेवण्यांत आले. तेथें त्यानें जगाचा इतिहास लिहिला. यापुढें रोमन क्यथॉलिक लोकांविरुद्ध एलिझबेथच्या वेळीं पास झालेले कायदे जेम्सनें कडकपणानें अमलांत आणिले. त्यामुळें क्यथॉलिकांस जांच होऊं लागला; त्यांनीं संतापून जाऊन राजासह सर्व सभासद जमले असतां पार्लमेंटगृहच दाखगोळ्यानें उडवून देऊन प्रॉटेस्टंट पंथाचा नायनाट करावयाचा व क्यथॉलिक पंथ प्रचलित करावयाचा या हेतूनें कट केला (१६०५). कटवाल्यांचें काम जोरांत चालू असून दाखगोळा सांठविण्यास पार्लमेंटच्या सभागृहाखालील तळघरच त्यांचे हातीं आले. दाखगोळा सांठविण्याचें काम गाय फॉक्स नांवाच्या सोजिराकडे सोंपविलें होतें. येथवर ठीक झालें; पण पार्लमेंटची बैठक पुनः पुनः तहकूब होऊं लागली व पैसा अपुरा पडल्यामुळें कटवाल्यांस कांहीं श्रीमंत लोकांस आपल्या गुप्त कृत्यांत सामील करून घेणें भाग झालें. शेवटीं ५ नोव्हेंबर १६०५ हा बैठकीचा दिवस मुकर झाला. तथापि श्रीमंतांच्या द्वारे आतां कटांत बरेच लोक समाविष्ट झाल्यामुळें तो गुप्त राहणें शक्य नव्हतें. कटवाल्यांपैकीं एकानें आपल्या नातलग्नास 'पार्लमेंटवर अनिष्ट प्रसंग येणार असल्यामुळें बैठकीस तुम्हीं हजर राहूं नये' अशा अर्थाच्या पाठविलेल्या पत्रावरून तो कट उघडकीस आला. लागलीच कटवाल्यांस अत्यंत कडक शासन करण्यांत आले. मग क्यथॉलिक लोकांविरुद्ध कडक कायदे करण्यांत आले व सत्ता-रीतीनें ते अमलांत आणण्यांत येऊं लागले. लंडन शहरांत राहण्याची मनाई होऊन वैद्यकी व वकिली हे धंदे करण्याची त्यांना बंदी झाली. त्यांस न्यायबाह्य (Outlaw) ठरवून त्यांच्याविषयी कोणासही यत्किंचित् संशय आल्यास त्यानें खुशाल त्यांच्या घरांत शिरावें आणि

त्यांच्या जिदगीची वाटेल तशी नासधूस करावी, असें होऊं लागलें.

५. जेम्स जेव्हां गादीवर आला तेव्हांपासून “ राजा हा ईश्वरी अंश आहे ” या तत्त्वावर त्याची ठाम निष्ठा वसून गेली होती. राजानें या तत्त्वास धरून आपला वर्तनक्रम चालविल्यामुळें पुराण-कालापासून चालत आलेले राजाचे हक्क म्हणून कांहीं असत, त्यांच्या योग्य मर्यादा निश्चित करणें पार्लमेंटास भाग पडलें. शिकारीसाठीं अरण्य राखणें, अज्ञानपालन, नाणें पाडणें इत्यादि बाबतीं-तील राजाच्या पुराणकालापासून चालत आलेल्या हक्कांखेरीज खालील बाबीही राजाचे खास हक्क ( Royal Prerogative, रॉयल प्रेरॉगेटिव्ह ) म्हणून सर्वमान्य होत्या. [ १ ] प्रधानांची नेमणूक करणें, [ २ ] नवे लॉर्ड करणें, [ ३ ] व्यापारी कंपन्या, म्युनिसिपालिट्या व इतर मंडळ्या यांना सनदा देणें, [ ४ ] मत्तें देऊन व कर बसवून व्यागराचें नियंत्रण करणें, [ ५ ] राज्या-विरुद्ध उठलेल्या बंडखोरांस शिक्षा करणें, [ ६ ] अपराध्यांना शिक्षेची माफी देणें व कांहीं विशेष प्रसंगीं कायदा रद्द करणें, [ ७ ] कांहीं आकास्मिक खर्च उभा राहिला असतां नवे कर बसवून तो भागविणें. हे राजाचे हक्क प्राचीन कालापासून सर्वसंमत होते, तरी पण त्यांचा उपयोग शहाणपणानें व दूरदर्शीपणानें करण्यांत येईल अशी राजा व प्रजा या दोन्ही बाजूंची प्रत्यक्ष नसली तरी गर्भित कबुलीच असे. परंतु जेव्हां राजे लोक जेोन राजाप्रमाणें या हक्कांचा दुरुपयोग करीत तेव्हां ‘ मॅग्ना चार्टा ’ सारखे निर्बंध राजसत्तेवर घालणें लोकांस जरूर होई.

६. ज्या वेळीं पहिला ट्यूडर राजा सातवा हेन्री गादीवर आला त्या वेळीं इंग्लंडची स्थिति अगदीं हलाखीची झाली होती. यादवी-मुळें देशांत अस्वस्थता माजली होती व सर्व लोक चिंतेत चूर होते. अशा वेळीं ट्यूडर राजांसारखें कर्तबगार राजे इंग्लंडला लाभले व

त्यांनीं चोहोंकडे शांतता व स्वास्थ्य यांचा अंमल बसविला, यांत आपलें हितच झालें असें इंग्रजांस वाटलें यांत नवल नाहीं. शिवाय स्पेन इंग्लंडवर स्वारी करण्यास सारखा टपला असतां त्याजवर शेवटची टचूडर राणी एलिझबेथ हिनें जय मिळविला, तेव्हां टचूडर राजांची कीर्ति कळसास चढली. अर्थातच पार्लमेंटला त्यांच्याशीं झगडण्याची कधींच बुद्धि झाली नाहीं. आतां स्टुअर्ट राजे गादीवर आले व त्यांची कारकीर्द १६८८ पर्यंत चालली. या काळांत [१६०३—१६८८] इंग्लंडला कोणीही परकीय प्रबळ शत्रु नव्हता. त्याचप्रमाणें टचूडर अंमलाखालीं अनुभविलेल्या शांततेमुळे व नवीन कल्पनांच्या प्रसारामुळे लोकांना राजाचें उगीच मिथें रहाणें मुळींच पसंत नव्हतें. त्यामुळे स्टुअर्ट राजांसारखे हट्टी व अदूरदर्शी राजे व स्वतंत्र बाण्याचे आणि नवीन विचाराचे लोकप्रतिनिधि यांजमध्ये खटका उडत असे. आपण ईश्वरी नियमानुसार वारशाच्या हक्कानें गादीवर आलों, तेव्हां आपण राजपदाबदल परमेश्वरास जबाबदार आहों, लोकांस नाहीं अशी जेम्सची समजूत होती. अर्थात् त्यानें 'आपण राजे अतएव देवदूतच' या तत्वास उराशीं बाळगून राज्यकागभार करण्यास सुरुवात केली. धर्मसुधारणेपासून राजाच धर्माचा मुख्य झाला होता; तेव्हांपासूनच राजसत्तेस धार्मिक पावित्र्याचा आधार मिळाला होता. [१] आतां जेम्सनें राजपद ईश्वराधिष्ठित आहे, लोकायत्त नाहीं असा उघड पुकारा केला व धर्मगुरूंनीं त्याची री ओढिली. राजाचे अधिकार अमर्याद असून त्यानें पार्लमेंटला कृपा म्हणून काहीं थोडे हक्क दिले आहेत, कायदा राजानें स्वेच्छेनें पाळायचा, तो पाळलाच पाहिजे असें बंधन राजावर नाहीं अशी जेम्स व पुढील स्टुअर्ट राजे यांची विचारसरणी होती. परंतु या वेळीं लोकांमध्ये आपल्या हक्कांची जाणीव उत्पन्न झाली असल्यामुळे पार्लमेंटला ही विचारसरणी पटणें अशक्य होतें. वास्तविक पाहिलें

तर राष्ट्राचे अधिकार अनंत असून त्यांपैकी काहीं योग्यपणें उपयोग करण्यासाठीं राजाच्या हातीं दिलेले असतात, परंतु या गोष्टीकडे राजांनीं मुद्दाम दुर्लक्ष केलें व पार्लमेंटनें कित्येक वेळां ज्यांत राजास हक्क नाहीं अशा ठराविलेल्या बाबतींतही ढवळाढवळ करून आपणांस त्यांत हक्क आहे असें म्हणण्यासही राजांनीं कमी केलें नाहीं. आणि असें करितांना लोकपक्षानें कितीही विरोध केला तरी त्याची ते पर्वा करीत नसत. त्यामुळे राजा व पार्लमेंट यांजमध्ये एक मोठा झगडा सुरू झाला. पार्लमेंटशीं तेढ असल्यामुळे होईल तितकें करून पार्लमेंट न भरवितांच राज्यकारभार करण्याचा स्टुअर्ट राजांनीं प्रयत्न केला. [ २ ] तेव्हां आकास्मिक प्रसंगीं कर वसविण्याची सल्लवत, व्यापारनियंत्रण इत्यादि हक्कांचा दुरुपयोग करून सर्ास पार्लमेंटच्या संमतीशिवाय राजे कर वसूल करूं लागले. या रीतीनें जेम्सनें आयात मालावर जकाती वसूल केल्या, व पहिल्या चार्ल्सनें नौकाकर लोकांवर पुनःपुनः लादला. [ ३ ] राजद्रोही मनुष्यास बंदीत टाकण्याच्या हक्काचा उपयोग आपल्यावर टीका करणाऱ्या लोकांचीं तोंडें बंद करण्याकडे होऊं लागला. इतकें करूनही पार्लमेंट न भरवितां राज्य करणें अशक्य होई व शेवटीं पार्लमेंट बोलवणें भाग पडे. [ ४ ] त्या वेळीं पार्लमेंटनें राजमंत्र्यास बेकायदेशीर राज्यपद्धतीबद्दल जबाबदार धरून त्याची चौकशी आरंभिली कीं, राजाचें पित्त खवळावें व त्यानें पार्लमेंट बरखास्त करून टाकावी असा प्रकार होई. [ ५ ] पार्लमेंटच्या सभासदांच्या निवडणुकींत ढवळाढवळ करावी, सभासदांच्या भयंकर राजद्रोहाखेरीज इतर आरोपावरून पकडले न जाण्याच्या हक्कावर गदा आणावी, सभेंत परराष्ट्राय राजकारणावर बोलूं देऊं नये, अशा प्रकारें पार्लमेंटच्या सभासदांचे हक्क बुडविण्याचा क्रम राजांनीं स्वीकारिला व त्यामुळे पार्लमेंटच्या कामांत व्यत्यय येऊं लागला. [ ६ ] बरें, न्यायकोर्टांत न्याय

मिळेल म्हणावें तर न्यायाधीश राजाचे मिधे असत व राजपक्ष आणि लोकपक्ष यांजमधील दाव्यांत नेहमीं राजाच्या बाजूचा निकाल देत. या कारणांनीं पार्लमेंटच्या हक्कांवर गदा आली व राजसत्तेवर आळा घालणें पार्लमेंटला अपरिहार्य झालें. [७] स्टुअर्ट राजे व पार्लमेंट यांजमध्ये तंटा होण्याचें एक महत्त्वाचें कारण म्हटलें म्हणजे स्टुअर्ट राजांचें धार्मिक धोरण होय. कॉमन्स सभेचे बरेच सभासद प्यूरिटन होते व इंग्लिश प्रस्थापित धर्मातील बरेच बाह्याचार काढून टाकावेत, धर्म शुद्ध करावा, व विशपांचें प्रस्थ कमी करावें अशीं त्यांचीं मतें होती. जेम्सनें विशपांची बाजू उचलून धरली व त्याचा मुलगा पहिला चार्लस याच्या कारकीर्दीत तर प्रस्थापित पंथास क्यथॉलिक वळण वलाण्याचा प्रयत्न होऊं लागला. तेव्हां प्यूरिटन सभासदांचीं मनें राजाविरुद्ध अगदीं चिडून गेलीं, तंटा निकारावर आला व पहिल्या चार्लसला आपल्या प्राणास मुकावें लागलें. पुढें दुसऱ्या चार्लसनें क्यथॉलिक लोकांवरील निर्वंध काढून टाकण्याचे प्रयत्न केले व दुसऱ्या जेम्सनें क्यथॉलिक पंथास उघड आश्रय दिला; त्या वेळीं व्यक्तीस एखाद्या कायद्यापासून सूट देण्याचा अधिकार (Dispensing Power) व कायदा कांहीं काल रद्द करण्याचा अधिकार (Suspending Power) यांचा एकसारखा उपयोग दुसऱ्या जेम्सनें केला. त्यामुळे पार्लमेंटनें केलेले कायदे असून नसल्यासारखे झाले व दुसऱ्या जेम्सची गादीवरून उचलबांगडी करणें प्रजेस भाग पडलें. तेव्हां राजा व पार्लमेंट यांच्यामधील तंटा हाच सतराव्या शतकांतील इंग्लंडच्या इतिहासाचा मुख्य विषय असून त्याचाच वृत्तांत या प्रकरणापासून सुरू झाला आहे. राजा श्रेष्ठ किंवा पार्लमेंट श्रेष्ठ या प्रश्नाचा निकाल या तंठ्यांत लागावयाचा होता, व तो शेवटीं [१६८८ मध्ये] पार्लमेंटास अनुकूल असाच लागला हें आपणांस पुढें कळून येईल.

## २५ राजा व पार्लमेंट.

—:०:—

१ जेम्सचे व्यक्तिवर्णन. २ पहिली पार्लमेंट. ३ वसुलाविषयी वाद.  
४ ड्यूक ऑफ बकिंगहॅम. ५ सावळागोंधळ. ६ तिसऱ्या पार्लमेंटास  
सुरुवात. ७ स्पेनच्या राजकन्येशी लग्न.

१. शरिरानें जेम्स अशक्त असून चालतांना त्याचे पाय लटप-  
टत. तोंडाच्या मानानें त्याची जीभ जास्त मोठी असून डोळ्यांतील  
बुबुळें गरगरा फिरविण्याची त्याला संवय असे. आळस, दारू व  
खादाडपणा या त्रयीचा जेम्स कायमचा अंकित होता. आपला खून  
होईल या भीतीनें तो जाड रजईचे कपडे अंगांत घाली. तो सकुंचित  
मनाचा असला तरी जाल्या हुशार होता त्यानें स्कॉच शिक्षकापासून  
बरेच पोकळ पांडित्य संपादन केलें होतें. त्याच्या बलावर रॅलेनें  
अमेरिकेंतून आणिलेल्या तंत्राकूच्या धुरानें इंग्लंडची हवा दूषित  
होणार याकरितां तिचे निषेध करणारे लेख जेम्सनें लिहिले. याशि-  
वाय चेटकासारख्या क्षुद्र विषयावर आणि धर्मशास्त्र व राजकारण यां  
सारख्या महत्त्वाच्या विषयावर त्यानें ग्रंथ लिहिले. त्यानें कांहीं नीरस  
कविताही केल्या होत्या. त्याचे दोन महत्त्वाचे दोष सांगितले म्हणजे  
जेम्सचे व्यक्तिविषयक वर्णन पूर्ण होईल. ते दोष म्हणजे भ्याडपणा  
व बेमुर्वतखोरपणा. त्याचा भ्याडपणा तर इतका विलक्षण होता कीं,  
साऱ्या जन्मांत नागव्या तरवारीचें दर्शन त्याला सहन झालें नाहीं;  
व त्याचा ताठा तर इतक्या थराला गेला होता कीं ईश्वर व राजा हे  
सारखेच निर्दोष व सकलगुणमंडित अशी त्यानें आपली समजूत  
करून घेतली होती. सशक्त कर्तृत्ववान् व व्यवहारकुशल अशा  
ट्यूडर राजांच्या गादीवर जेम्ससारखा दुबळा, कर्तृत्वशून्य व वृथागर्व  
वाहणारा राजा आला ही गोष्ट ध्यानांत ठेविली म्हणजे पार्लमेंट व  
राजा या दोघांमध्ये माजलेल्या तंट्याचा बराच उलगाडा होतो.

२. जेम्सने १६०४ साली पहिली पार्लमेंट बोलाविली. तिने 'राजा हा ईश्वरी अंश आहे' या तत्त्वाचा जोराने निषेध केला. सभासद निवडतांना मतदारांस राजाने अशी सूचना केली होती कीं, सरकाराने न्यायबाह्य (Outlaw) ठरविलेल्या इसमास किंवा धार्मिक बाबतींत जहाल पंथाच्या इसमास निवडूं नये ! तथापि बर्किंगहॅमशायर परगण्यातर्फे गुड्विन नांवाच्या न्यायबाह्य इसमाचीच निवडणूक झाली. तेव्हां सरकारने मतदारांस फिरून निवडणूक करण्याचा हुकूम केला. कॉमन्सनीं या हुकुमाचा जोराने निषेध केला, व राजानेही त्यांचे म्हणणे मान्य केलें. त्यामुळे यापुढे निवडणुकीसंबंधाचे प्रश्न = निघाल्यास त्यांचे निराकरण लोकसभेनेच करावयाचे ही पद्धति कायम झाली व हा एक लोकसभेचा हक्क होऊन बसला. पार्लमेंटच्या सभासदांचा दुसरा एक हक्क याच वेळीं बजाविण्यांत आला. पार्लमेंटच्या कोणत्याही सभासदास शांतताभंग व राजद्रोह अशांसारख्या भयंकर गुन्ह्यांखेरीज इतर कोणत्याही सबबीवर पोलिसनीं पकडावयाचे नाहीं असा तो हक्क होय. पूर्वी इंग्लंडमध्ये एखाद्या माणसास खूप कर्ज झाले कीं, त्यासाठी त्याजवर दावा लावून त्यास तुरुंगांत टाकीत. त्याप्रमाणे शले नांवाच्या एका पार्लमेंटच्या सभासदास कर्जासाठी तुरुंगांत ठेवण्यांत आले. त्या वेळीं लोकसभेने चिकाटी धरून सभासदांस भयंकर गुन्ह्यांखेरीज इतर सबबीवरून पकडावयाचे नाहीं हें तत्त्व सरकारास अंमलांत आणावयास लाविलें ( १६०४ ).

३. जेम्सचा दरबारी खर्च अवाढव्य होता. त्याच्या उत्पन्नाच्या मुख्य बाबी म्हणजे राजाच्या तोडलेल्या जमिनी, सरंजामी नजराणे

= निवडणुकीसंबंधी भानगड उपस्थित झाल्यास त्याचा निकाल लोकसभेनेच करावयाचा ही पद्धति १८६८पर्यंत चालू होती. परंतु तेव्हांपासून दोन हायकर्ट जजांकडे हें काम सोंपविण्यांत आले आहे.



व कॉमन्सनीं राजास यावज्जीव वसूल करण्यास परवानगी दिलेला टनेज व पौंडेज हा कर या होत्या. टनेज व पौंडेज हा कर आयात व निर्गत मालावर ध्यावयाचा असे. टनेज हा कर आयात होणाऱ्या एक टन दारूवर एक शिलिंगापासून तीन शिलिंगांपर्यंत पडू व पौंडेज म्हणजे इतर सुक्या मालावर सहा पेन्सांपासून एक शिलिंगापर्यंत ध्यावयाचा असे. या करांचे नक्की दर कायम ठरले असून एका पुस्तकांत नमूद होते. तथापि राजाने आपले उत्पन्न वाढविण्याकरितां कांहीं पदार्थावरील दर वाढविले. हे कृत्य पार्लमेंटच्या संमतीशिवाय केले असल्याने कोणासच पसंत नव्हते. व्यापारी लोक असंतुष्ट झाले व एका बेट्स नांवाच्या व्यापाऱ्याने मनुकांवरील कर देण्याचे साफ नाकारिले. त्याजवर खटला झाला व न्यायाधीश राजाचे मित्रे असल्यामुळे त्यांनीं बेट्सविरुद्ध निकाल दिला [ १६०७ ]. याचा परिणाम असा झाला कीं, बहुतेक सर्व पदार्थांवर जादा जकात ( Impositions ) बसविण्यांत आली व राजाचे उत्पन्न मनस्वी वाढले. परंतु लोकसभेने ( Commons ) मात्र या जादा कराविरुद्ध पुढे सारखा ओरड चालू ठेविली. कारण उघडच आहे कीं, राजाने काढिलेल्या या युक्तीमुळे सरकारच्या कर बसविण्याच्या अधिकारावर त्यांची चालणारी हुकमत अगदीं फोल व्हावयाची, हे त्यांच्या सहज लक्षांत आले. जेम्सचा खर्च उघळपट्टीचा असल्यामुळे १६१० सालीं त्यानें पार्लमेंटपाशीं आणखी पैशाची मागणी केली. तेव्हां ' आमचीं दुःखें दूर करा मग देणगी मिळेल ' असें निर्भीडपणाचे उत्तर लोकसभेने दिलें व आपण स्वतंत्र असल्याचे प्रस्थापित केले. झालें ! जेम्सचे पित्त खवळलें व त्यानें पार्लमेंट बरखास्त करून ढाकिली. तीन वर्षे गेल्यावर देणगी मागण्यासाठीं १६१४ सालीं त्यानें दुसरी पार्लमेंट बोलाविली; पण ' दुःखें दूर केलीं म्हणजे देणग्या मिळतील ' या पूर्वी अंगीकारलेल्या तत्वावरहुकूमच देणग्या देऊं, असें कॉमन्सनीं ठासून सांगि-

तल्यामुळे व कांहीं केलें तरी या निश्चयापासून न ढळण्याची त्यांची प्रवृत्ति दिसून आल्यामुळे जेम्स रागावला आणि या पार्लमेंटनें एकही बिल पास करण्यापूर्वीच ती बरखास्त करण्यांत आली. यावरून पार्लमेंटच्या शत्रूंनीं तिला 'बंध्या पार्लमेंट' असें नांव दिलें, परंतु असें म्हणण्याचें कांहीं कारण नाहीं. कारण आमच्या हक्कांना योग्य मान द्या म्हणजे आम्हीं देणग्या देऊं या लोकसत्ताक राज्यपद्धतीतील आद्य तत्वाचा निर्भीडपणें पुनरुच्चार करण्यांत कॉमन्सनीं जो निग्रह दाखविला हें त्यांनीं थोडें काम केलें नाहीं.

४. यापुढें सात वर्षेपर्यंत [ इ. स. १६१४ ते १६२१ ] जेम्सनें पार्लमेंटच बोलविली नाहीं. १६१२ सालीं एलिझबेथच्या वेळेपासून असलेला कर्तृत्ववान् प्रधान सेसिल वारला. या मुत्सद्यानें राज्याचा थोडा तरी बोज राखला होता. तो एलिझबेथच्या वेळचा असल्यानें, स्पेनशीं शत्रुत्व आलें तरी हरकत नाहीं, पॉटेस्टंटशीं सहकारित्व करावयाचें हें धोरण त्यानें चालविलें होतें; व त्यास अनुसरून त्यानें जेम्सची मुलगी एलिझबेथ हिचा जर्मनींतील पॅलॅटिनेटचा संस्थानिक फ्रेडरिक या प्रॉटेस्टंट राजपुत्राशीं विवाह लावून दिला होता. परंतु सेसिल वारल्यावर हें धोरण राखलें गेलें नाहीं; व इंग्लिश राष्ट्रास अप्रिय असलेलें स्पेनशीं सख्य जोडण्याचें धोरण जेम्सनें स्वीकारिलें. सेसिलच्या मृत्युनंतर जॉर्ज व्हिलिअर्स या नांवाच्या गृहस्थास ड्यूक ऑफ बर्किंगहॅम ही पदवी देऊन जेम्सनें त्याच्यावर राज्यकारभार सोंपविला. त्यानें मत्तेदारांस मत्ते देतांना इतका लांच उपटला कीं, तो अवध्या एका वर्षांत लक्षाधीश झाला. तो राजाचा आवडता असल्यामुळे पदव्या काय, बड्या बड्या जागा काय, किंवा इतर देणग्या काय, मिळवून देणें त्याला अत्यंत सुलभ असे. त्यामुळे त्याला पुष्कळच साथीदार मिळूं लागले, व उमरावांची सभा ( हाऊस ऑफ लॉर्ड्स ) तर त्याची अगदीं अंकित होऊन गेली. राजास पैसा मिळवून

देण्यासाठी एखाद्या छोट्या जमीनदाराला बॅरोनेट\* ही पदवी द्याव-  
याची अगर बॅरनला अर्ल करावयाचें व या नकली देणगीबद्दल  
चमचमीत देणगी उपटावयाची असा त्याचा क्रम असे.

५. सर एडवर्ड कौक नांवाचा स्वतंत्र बाण्याचा पुरुष मुख्य  
न्यायाधिकाऱ्याचा जागेवर होता, त्यास बडतर्फ करण्यांत आले [ इ. स.  
१६१६ ]. मग त्याचा प्रतिस्पर्धी प्रसिद्ध लॉर्ड बेकन यास बकिंग-  
हॅमनेच लॉर्ड चॅन्सेलरची ( न्यायाधीश ) जागा मिळवून दिली  
( १६१८ ); व हा पंडित आपले सर्व ज्ञान बाजूस ठेवून खुशाल  
लांच खात असे. या वेळीं जेम्स किती दंडेलीने वागत होता याचें  
ठळक उदाहरण म्हणजे रॅलेची फांशी हें होय. १६०३ मधील कटांत  
सामील असल्याबद्दल रॅलेस तुरुंगांत टाकल्याची हकीकत मागें आलीच  
आहे. तेव्हांपासून तो तुरुंगांतच होता. मी अमेरिकेंतून तुम्हांस सोनें  
मिळवून देतो, असें रॅलेनें म्हटल्यावरून राजानें रॅलेस कैदेतून सोडिलें  
[ १६१६ ]. रॅलेनें सोनें आणण्यासाठीं अमेरिकेकडे एक मोठी  
सफर काढिली. पण दक्षिण अमेरिकेच्या किनाऱ्यावरच त्याची व  
स्पॅनिश लोकांची झटापट झाली, व रॅलेस कांहींच सोनें न मिळतां

\* एलिझबेथच्या कारकीर्दीच्या शेवटीं आयर्लंडांत सुरू झालेली वंडे पुरी  
शमलीं नव्हती; व शेवटीं पहिल्या जेम्सनें १६०८ त उत्तरेकडील अल्स्टर पर-  
गण्यांतील जमीन जप्त करून ती इंग्लिश व स्कॉटिश वसाहतवाल्यांस वांटून  
दिली. लंडन शहरास कांहीं जमीन मिळून तेथे लंडनडॅरी हें ठाणें वसलें !  
या नवीन वसाहतीचें रक्षण करण्यास पैसे पाहिजे होते. ते मिळविण्यास जे-  
म्सनें बॅरोनेट ही पदवी काढिली व १००० पौंड घेऊन तिचें दान करण्यास  
सुरुवात केली. बॅरोनेट व नाइट या पदव्यांत फरक असा की, पहिली वंश-  
परंपरा असते व दुसरी केवळ एका व्यक्तीपुरती असून ती तिच्या हयातीपर्यंत  
चालते. या दोन्ही पदवीवाल्यांना सर हा किताब आपल्या नांवामागें लावितां  
येतो, हें खरें असलें तरी बॅरोनेटचा दर्जा नाइटपेक्षां श्रेष्ठ असतो. तथापि बॅरो-  
नेट झाला तरी लॉर्डीहून कमी प्रतीचा हें लक्षांत ठेविलें पाहिजे.

तसेंच हात हालवीत इंग्लंडास परत यावे लागले. स्पॅनिश लोकांशीं रॅलेचे विशेषच वैर होते; व त्याचें कारण त्यानें अजिंक्य आरमाराचो दुर्दशा करण्यांत उत्कृष्ट कामगिरी बजाविली होती येवढेंच नसून पूर्वी सोने व इतर माल यांनीं लादलेलीं स्पॅनिश जहाजे पकडून स्पेनचें त्यानें अत्यंत नुकसान केलें होतें हें होय. याहूनही स्पॅनिश लोकांच्या मनांत विशेष मत्सर उत्पन्न करण्यासारखी गोष्ट रॅलेच्या हातून झाली होती. फ्रॅन्सिस डेक वगैरे लोक स्पेनचीं जहाजे लुटण्यांतच सार्थक्य मानीत; पण रॅलेची तेवढ्यावरच तृप्ति न होऊन अमेरिकेंत इंग्लिश वसाहती करून स्पेनविरुद्ध इंग्लंडचें कायमचें हित साधले पाहिजे या मताचेंच त्यानें पहिल्यानें प्रतिपादन केलें, व शंभर दीडशें लोकांच्या दोन टोळ्या १५८५ त एक व १५८७ त दुसरी, अशा अमेरिकेंत वसाहती करण्यासाठीं त्यानें पाठविल्या. आतां स्पेनच्या राजाचें सांत्वन करण्यासाठीं रॅलेवर पंधरा वर्षांपूर्वीच्या कटांत सामील असल्याचा आरोप ठेवून जेम्सनें त्यास यमसदनास पाठविलें [ १६१८ ]. या कृत्यांत जेम्सचा असा गर्भित हेतु होता कीं, स्पेनच्या राजानें या कृत्यानें संतुष्ट होऊन आपला मुलगा चार्ल्स यास आपली मुलगी देण्यास तयार व्हावें.

६. अशा रीतीनें स्वच्छंदानें राज्यकारभार चालला असतां राजास १६२१त फिरून पैशाची टंचाई भासूं लागली व पैसा मागण्यासाठीं त्यानें तिसरी पार्लमेंट बोलाविली. याच वेळीं जर्मनींतील प्रॉटेस्टंट व रोमन क्याथॉलिक संस्थानांमध्ये युद्ध चाललें होतें. तें तीस वर्षेपर्यंत ( १६१८-१६४८ ) चालू होतें म्हणून त्यास 'त्रिशद्वार्षिक युद्ध' म्हणतात. त्यांत प्रॉटेस्टंट बाजूनें जेम्सचा जांवई व्हाईन नदीच्या खोऱ्यांतील पॅलॅटिनेट प्रांताचा संस्थानिक फ्रेडरिक हा लढत होता. त्यास मदत करण्यासाठीं कॉमन्सनीं कांहीं पैसा मंजूर केला. परंतु जेम्स भित्रा असल्यामुळें जांवयाच्या बाजूनें

युद्ध पुकारण्याचें धैर्य त्याला झालें नाहीं. मग बर्किंगहॅमच्या मक्तेप-  
द्धतीवर काँमन्सनीं जोराचा हल्ला केला. हा हल्ला इतका विनचूक व  
जोरदार होता कीं, राजानें सर्व मक्ते रद्द केले. पुढें लोकसभेनें  
लॉर्ड बेकन याजवर न्यायाधिशानें काम करीत असतां पक्षकारांपा-  
सून जबर लांच उकळल्याचा आरोप ठेविला व त्याची चौकशी  
( Impeachment ) आरंभिली. लॉर्डानीं त्यास दोषी ठरविलें.  
' न्यायाधीश महाराज, या फुटक्या वेणूवर ( Broken reed )  
आपण दया करावी अशी माझी आपणास नम्र प्रार्थना आहे,'  
अशा तऱ्हेनें बेकननें दया मागिली. परंतु राजाच्या हातांतील बाहुलें  
बनून बेकननें केलेल्या अपराधाकडे पाहतां त्याजवर दया करणे  
अशक्य होतें. लॉर्डानीं त्याला ४०,००० पौंड दंड ठोठाविला व  
तुरुंगवासाची शिक्षा फर्माविली. परंतु राजानें मध्ये पडून त्याचा दंड  
माफ केला, आणि थोड्या तुरुंगवासानंतर त्यास सोडून देण्यांत आलें.

७. जेम्स आपला जांवई फ्रेडरिक यास मदत करीत नाहीं असें  
पाहून क्यथॉलिक-पक्षपाती स्पेननें फ्रेडरिकचा पॅलॅटिनेट प्रांत  
व्यापिला. तेव्हां फ्रेडरिकला कांहींच आधार राहिला नाहीं. अशा  
वेळीं आपल्या जांवयास संकटांतून सोडविण्याची जेम्सनें एक अजब  
युक्ति काढिली. त्यानें आपला मुलगा चार्लस याचें स्पेनच्या राज-  
कन्येशीं लग्न जुळविण्याचें बोलणें सुरू केलें ( १६२२ ). हा विवाह  
झाला कीं, स्पेन युद्धांतून आपलें अंग काढून घेईल व शांततेच्या  
मार्गानें आपला जांवई संकटांतून मोकळा होईल, अशी जेम्सची  
कल्पना होती ! परंतु स्पेनची राजकन्या रोमन क्यथॉलिक असल्यामुळे  
हा विवाह इंग्लंडांत लोकप्रिय होणें शक्य नव्हतें. शिवाय स्पेन क्यथॉ-  
लिक असल्यामुळे तिच्याशी शांतपणानें न वागतां तिला क्यथॉलिक प-  
क्षांतून फोडण्यास तिजशीं युद्ध केलें पाहिजे असेंच इंग्लंडांतील लोकमत  
होतें. पार्लमेंटचे कित्येक सभासद या प्रश्नासंबंधीं पार्लमेंटांत चर्चा

करून लागले. राजास हें न आवडून त्यानें हा माझा घरगुती प्रश्न आहे तेव्हां यावर चर्चा करण्याचा पार्लमेंटास अधिकार नाही असें फर्माविलें. यावर कॉमन्सनीं दबून न जातां, ' राष्ट्र, राष्ट्राचें संरक्षण, धर्म, कायदे व सार्वजनिक दुःखे हेच आमचे चर्चा करण्याचे योग्य विषय आहेत ' असा ठराव पास केला. हें पाहून राजा चिडून गेला व त्यानें स्वतः कॉमन्सच्या सभागृहांत जाऊन आपल्या हातानें पार्लमेंटच्या दसरांतून हा ठराव ज्यांवर लिहिला होता ते कागद फाडून टाकिले ( १६२२ ) ! पुढें जेम्सचीं स्पॅनिश दरबाराशीं विवाहासंबंधीं बोलणीं होऊं लागलीं. परंतु अटी जमतना. तेव्हां जेम्सनें विवाह जमवून आणण्याची एक खाशी युक्ति काढिली. कांदंबरीतील अद्भुत वर्णनें असतात त्याप्रमाणें आपल्या शृंगारचेष्टांनीं स्पॅनिश राजकन्येचें मन मोडून टाकण्यासाठीं राजपुत्र चार्लस यानें मंत्रि बर्किंगहॅम याजबरोबर स्पेनला जावें असें ठरलें; व प्रेमसंपादन पूर्ण झालें कीं, विवाहास कांहींच उशीर लागणार नाही असेंही भाकीत करण्यांत आलें. राजपुत्र चार्लस ठरल्याप्रमाणें आपल्या दैवाची पारख करण्यास स्पेनला गेला. तेथें त्याचा आदरसत्कार झाला. पण प्रेमसंपादनाच्या कामीं दुदैवानें त्यास अपयश आलें. मग राजपुत्र आणि मंत्री इंग्लंडला परत आले ( ऑक्टोबर १६२३ ). तेव्हां ते इतकें चिडून गेलें होते कीं, स्पेनच्या अपराधाचें शासन तिच्याशीं युद्ध करूनच केलें पाहिजे असे क्रोधोद्गार त्यांचे तोंडून निघाले ! क्याथॉलिक स्पेनशीं युद्ध करावें हें मत जनतेस प्रिय असल्यानें बर्किंगहॅमसारखा कर्तृत्वशून्य व हांजी हांजी करणारा मंत्रिहि त्या वेळीं लोकप्रिय झाला.

८. १६२४ च्या फेब्रुवारीत चौथी पार्लमेंट भरली. तिनें स्पेनशीं युद्ध करण्याकरितां पैसे मंजूर केले व मत्तेपद्धति बेकायदेशीर ठरविली. पुढें स्पेनचा प्रतिस्पर्धी फ्रान्सचा राजा तेरावा लुई याची बहिण हेन्रिएटा मराया हिशीं चार्लसचा विवाह करण्याचें बोलणें बर्कि-

गहमने काढिले. क्योथालिक खीशीं राजपुत्राचें लग्न होणें पार्लमेंटला मान्य नव्हतें. तथापि बर्किंगहॅमच्या आग्रहावरून क्योथोलिकांना त्या-मुळें कोणत्याही सवलती न देण्याच्या अटीवर पार्लमेंटनें या विवाहास संमति दिली. बर्किंगहॅम फ्रान्सशीं सख्य करण्यास इतका उतावळा झाला होता कीं, पार्लमेंटनें घातलेली अट मोडण्यांत येऊन इंग्लंडनें क्योथालिक धर्माविषयीं औदार्याचें धोरण स्वीकारावें या अटीवर तो विवाह निश्चित करण्यांत आला (नोव्हेंबर १६२४). नंतर १६२५—च्या आरंभीं पॅलॅटिनेट प्रांत काउंट मॅन्सफेल्ड याच्या नेतृत्वाखालीं फ्रेंचांच्या मदतीनें सोडविण्यासाठीं बारा हजार इंग्रज सैन्य जर्मनींत पाठविण्यांत आलें. परंतु तयारी व व्यवस्था यांच्या अभावी त्या सैन्याचा तेव्हांच धुवा उडाला, व मोठ्या उत्साहानें अंगीकारलेल्या युद्धांत बर्किंगहॅमला आरंभींच चांगली ठोकर बसली. याच सुमारास जेम्स मृत्यु पावला [ मार्च १६२५ ]. राजाची इच्छा हीच राष्ट्रां-तील सर्वांत मोठी शक्ति असून तिच्यापुढें बाकीच्या सर्व शक्ति तुच्छ होत हा मंत्र त्यानें आपल्या राज्याचा वारस जो वडील मुलगा चार्ल्स यास सांगून ठेविला. परंतु प्रजेची इच्छा हीच श्रेष्ठ होय हा मंत्र जपण्यास पार्लमेंटनें नुक्तीच सुरुवात केली असल्यामुळें या दो-घांत खटका उडणें साहजिक होतें.

## २६ तंटा चालू राहिला.

—:०:—

१ पहिला चार्ल्स. २ स्पेनशीं युद्ध. ३ रोशेलमधील फ्रेंचांस मदत. ४ पहिल्या दोन पार्लमेंट. ५ हक्कसंरक्षणाचा अर्ज. ६ कॉमन्ससभेंत दंगल.

१ जेम्स वारल्यावर त्याचा वडील मुलगा चार्ल्स हा गादीवर आला. तो खाजगी बाबतींत सभ्यपणानें वागत असे. परंतु राजा या

नात्यानें प्रजेशीं त्याचें जें वर्तन होतें तें याच्या अगदीं उलट म्हणजे उदामपणाचें असे. खाजगी व्यक्ति या नात्यानें आपण सत्य, न्याय, नीति यांनीं बांधले गेलों असून ' राजे ' या नात्यानें मात्र आपण या सर्व बंधनांपासून अलिप्त आहों अशी चार्लसची अनिष्ट समजूतच या विलक्षण तफावतीच्या बुडाशीं होती. गादीवर आल्याबरोबर चार्लसच्या हातून दोन चुका झाल्याः पहिली, त्यानें फ्रेंच राजकन्या हेन्रीएटा मराया हिशीं केलेला विवाह; दुसरी, बर्किंगहॅमची प्रधानगिरीवर नेमणूक. राणी मराया क्याथॉलिक, चैनी व उधळी होती आणि बर्किंगहॅम कर्तृत्वशून्य, घमेंडखोर व अपेशी होता. या दुकलीनें चार्लसला एकसारखें पेंचांत आणिलें.

२. चार्लसचें फ्रेंच राजकन्या हेन्रीएटा मराया हिशीं लग्न जमवून आणिलें तेव्हां स्पेनच्याविरुद्ध फ्रान्सतर्फे आपण लढाई सुरू करूं असें बर्किंगहॅमनें कबूल केलें होतें. त्या ठरावाप्रमाणें चार्लसच्या कारकीर्दीच्या पहिल्याच वर्षी [ १६२५ ] स्पेनशीं लढाई सुरू झाली. अमेरिकन खाणींतील सोनें लादलेलीं जहाजे येत होती त्यांस गांठून पकडण्यासाठीं स्पेनच्या किनाऱ्यावरील केडिझ बंदराकडे इंग्रजी आरमाराचा एक काफिला पाठविण्यांत आला. पहिल्या जेम्सचें उत्पन्न जरी पुष्कळ होतें तरी त्याच्या उधळपट्टीमुळें खजिना बहुतेक रिकामाच होता. त्यामुळें लढाऊ जहाजांची तरतूद न होतां हा काफिला व्यापारी जहाजांजाच बनविण्यांत आला, व त्यावरचे खलाशी केवळ सक्तीनें कामावर आणिले होते. येवढी तुटपुंजी तयारीही ' सक्तीचें कर्ज ' काढूनच करण्यांत आली. इतक्या थंडाईनें आरंभिलेलें हें कार्य कसचें नीट होणार ? इंग्लंडचें आरमार केडिझ बंदर न घेतां आणि सोनें न लुटतां तसेंच रिक्त हस्ते परत आलें ( १६२५ ).

३. फ्रान्सचा राजा क्याथॉलिक होता तरी फ्रान्समधील प्रॉटेस्टंट लोकांस आपल्या मतास अनुसरून प्रार्थना करण्याचा व कांहीं



स्थळांस तटबंदी करून तेथें शिबंदी ठेवण्याचाही अधिकार असे. फ्रान्सच्या प्रधानास राजसत्ता दृढ करावयाची होती. तेव्हां आपल्या देशांतील शिरजोर प्रॉटेस्टंट लोकांस नरम आणण्याठीं रोशेलसारख्या ठिकाणच्या प्रॉटेस्टंटांस ( यांस फ्रान्सांत ह्यूगेनॉट्स म्हणत ) तटबंदी करून सैन्य ठेवण्याचा हक्क होता तो त्याने काढून घेतला. त्याबरोबर रोशेल येथील प्रॉटेस्टंट चिडले व त्यांनीं दंगा आरंभिला. फ्रेंच राजानें त्यांच्यावर सैन्य पाठविलें व रोशेलला वेढा बसला. बर्किंगहॅमने लोकप्रियता संपादन करण्याच्या आशेने रोशेलमध्ये अडकलेल्या फ्रेंच प्रॉटेस्टंटांच्या मदतीस स्वतः जाण्याचें ठरविलें ( जुलै १६२७ ). याही स्वारीचा खर्च, टनेज व पौडेज हा कर बेकायदेशीरपणें वसूल करून व सक्तीचीं कर्जे लादून, करण्यांत आला. रोशेलला वेढा घालणाऱ्या फ्रेंच सैन्याच्या एका मुख्य ठाण्यास इंग्रजांनीं वेढिलें व त्याचा चांगलाच कोंडमारा केला; परंतु निर्वाणीच्या प्रसंगीं फ्रेंच लोकांनीं वेढा उठविला, व रोशेलमध्ये अडकलेल्या फ्रेंचांस मदत करण्याचा प्रयत्न निष्कळ झाला. शेवटीं निराश होऊन बर्किंगहॅम इंग्लंडास परत आला ( ऑक्टोबर १६२७ ).

४. या अवधींत राजा व पार्लमेंट यांचें भांडण सारखें चालू होतें. टनेज व पौडेज हा कर राजास तहाहयात वसूल करण्याची परवानगी कारकिर्दीच्या आरंभीं पार्लमेंट देऊन टाकीत असे; ही चाल सुमारे दोनशें वर्षांची असून जेम्सला याप्रमाणें परवानगी मिळाली होती. आतां चार्लसनें जी पहिली पार्लमेंट बोलाविली तिच्यांतील कॉमन्ससभेने मात्र राजास हा कर तहाहयात वसूल करण्याची परवानगी न देतां एका वर्षापुरतीच ती परवानगी दिली. उमरावांच्या सभेस यांत राजाचा अपमान होत आहे असें वाटून तिनें लोकसभेचा ठराव मंजूर केला नाहीं. स्पॅनिश युद्धाकरितां पार्लमेंटनें १ लक्ष ४० हजार पौंडांची देणगी मंजूर केली. पुढें स्पेनशीं लढण्यासाठीं फ्रान्स-

कडे पाठविलेल्या जहाजांचा उपयोग रोशेलमधील प्रॉटेस्टंटंविरुद्ध होत आहे व राजाचा फ्रेंच राजकन्येशीं विवाह झाल्यापासून क्याथॉलिकांचा सरकारदरबारीं वडेजात्र होत आहे, ही बातमी कळल्यावरून लोकसभेत तीव्र क्षोभ दिसू लागला. व तिनें मुख्यतः बकिंगहॅमविरुद्ध जोराची टीका केली. तेव्हां राजानें पार्लमेंट बरखास्त केली. लढाईचा खर्च व राणीची चैन चालविण्यासाठीं चार्लसला सारखी पैशाची जरूर लागे; यास्तव त्यानें दुसरी पार्लमेंट बोलाविली ( फेब्रुवारी १६२६ ). पण 'पुढचा मागल्यास बरा म्हणवितो,' या म्हणीचा त्याला प्रत्यय आला. ही पार्लमेंट बोलावितांना चार्लसनें विरुद्ध पक्षास कमकुवत करण्यास एक युक्ती योजिली. प्रत्येक परगण्यांत ज्या सभासदांच्या निवडणुकी होत त्या शेरिफ या अधिकाऱ्याच्या देखरेखीखालीं होत. तेव्हां खुद्द शेरिफला पार्लमेंटचे सभासद होतां येत नसे. याचा उपयोग करून चार्लसनें बकिंगहॅमला ज्या पक्षानें पहिल्या पार्लमेंटांत विरोध केला होता त्या पक्षाच्या प्रमुख गृहस्थांस शेरिफ नेमिलें. या युक्तीनें विरुद्ध बाजूचे पुढारी बाहेर राहिल्यानें कॉमन्सचे धोरण नरम होईल असा चार्लसचा अंदाज होता. तथापि या सोवळ्या सभेंतही बकिंगहॅमवर जोरदार व कळकळीची टीका करणाऱ्या एलियट या प्रसिद्ध पुढ्याचा जोर होऊन तिनें मार्गाल सभेच्या मागण्या कायम ठेवून शिवाय राजानें प्रजेकडून सक्तीनें कर्ज घेऊं नये आणि बकिंगहॅमवरील आरोपांची चौकशी ( Impeachment ) करण्याकरितां त्याला पार्लमेंटपुढें उभें करावें असें ठरविलें. तेव्हां राजानें पार्लमेंटचे पुढारी सभासद डिग्ज व एलियट यांना राजद्रोही भाषणाच्या आरोपावरून कैदेत टाकिलें, पार्लमेंट बरखास्त केली ( जून १६२६ ); ठिकठिकाणीं जादा सैन्य ठेवून त्याचा खर्च प्रजेकडून घेण्यास सुरुवात केली; आणि देशांत स्वस्थता असतांना लष्करी कायद्याचा अवलंब केला.

५. 'रोशेल' मधील प्रोटेस्टंट्स मदत करण्याकरितां फ्रान्सवर फिरून चाळून जावें असा वकिंगहॅमचा मानस होता, तेव्हां पैसा पाहिजे होता. त्यासाठीं चार्लसनं (१६२८) तिसरी पार्लमेंट बोलाविली; परंतु तिनें लढाईसाठीं खर्चाची मंजुरी देण्याऐवजीं आपल्या तक्रारी राजापुढें मांडण्यासाठीं एक अर्ज तयार केला. त्या अर्जांत पांच मागण्या होत्या. १ पार्लमेंटच्या संमतीखेरीज कोणत्याही प्रकारच्या 'देणग्या' अथवा कर बसवावयाचे नाहीत, २ 'असले' कर वसूल करण्यास्तव शपथ घ्यावयाला लावावयाचें नाही किंवा न दिल्याबद्दल तुरुंगांत टाकावयाचें नाही, ३ सैन्यांतील व आरमारांतील शिपायांना 'खासगी'\* घरांत राहण्यास परवाने देऊन त्यांच्या पोषणाचें ओझे खाजगी व्यक्तींवर टाकावयाचें नाही, ४ शांततेच्या वेळीं लष्करी कायदा अंमलांत आणावयाचा नाही, ५ आरोप न सांगतां कोणासही कैदेत टाकावयाचें नाही, किंवा खटला चाळू न करितां आरोपीस तुरुंगांत खितगत पडूं द्यावयाचें नाही. राजा या वेळीं पैशाच्या इतक्या अडचणींत होता कीं, त्यानें या मागण्या तात्काळ कबूल केल्या. हीं कलमें इतकीं महत्त्वाचीं आहेत कीं, इंग्लिश सनदशीर राज्यपद्धतीच्या इतिहासांत मॅग्ना चार्टाच्या खालोखाल या हक्क-संरक्षणाच्या अर्जासच (Petition of Right) स्थान मिळालें आहे. आपलें म्हणणें राजानें मान्य केलें हें पाहून कॉमन्सनीही युद्धाच्या खर्चास साडेतीन लक्ष पौंडांची मंजुरी दिली. या अर्जासंबंधीं बोलतांना कॉमन्स सभेचा एक सभासद म्हणाला "एखादा किडा पायांखालीं तुडविला जात असतां जें कांहीं मागेल त्याहून आम्ही कांहीं एक जास्त मागत नाहीं : कृपा करून मला तुडवूं नका."

\* परदेशांतील युद्धाकरितां भरती केलेंले शिपायां केव्हां केव्हां परवाने घेऊन 'खाजगी' घरांतून रहात; तेव्हां घरधन्यास व इतर मंडळीस विनाकारण नुकसान व त्रास सोसावा लागे, कारण सामानाची मोडतोड करणें व उच्छंखळपणें वागणें ही त्यांची सहज लीला असे.

६. यानंतर बकिंगहॅम स्वतः रोशेलच्या मोहिमेवर जाण्यास निघाला. परंतु पोर्टस्मथ येथे गलबतावर चढण्याच्या अगदी तयारीत असतां पूर्वीच्या स्वारीत त्याजवर रुष्ट झालेल्या फेल्टन नांवाच्या सैन्यांतील एका अधिकाऱ्याने त्याचा अकस्मात् खून केला (२३ ऑगस्ट १६२८)! यानंतर लवकरच रोशेल पडलें व चार्ल्सचें परराष्ट्रीय धोरण सपशेल फसलें. पुढें चार्ल्सनें मागील सालीं तहकूब केलेली पार्लमेंट फिरून बोलाविली (जानेवारी १६२९). हक्कसंरक्षणाच्या अर्जांतील पार्लमेंटच्या संमतीशिवाय कोणतेही कर वसूल करावयाचे नाहींत या कलमाकडे दुर्लक्ष करून टनेज व पौंडेज हा कर राजानें वसूल केला होता; आणखी 'राजा हा ईश्वरी अंश आहे' या तत्त्वास पूर्ण पाठिंबा देणाऱ्या व प्यूरिटनांविरुद्ध असलेल्या लोकांस बिशपच्या जागा देऊन प्रतिगामी धार्मिक धोरणाचा स्वीकार केला होता. त्यामुळे कॉमन्ससभेचे सभासद चिडून गेले, व त्यांनीं टनेज व पौंडेज करावर व प्रतिगामी धार्मिक धोरणावर जोराचा हल्ला केला. पिम, हॅम्पडन व एलियट यांनीं राजाच्या सत्तेवर स्पष्ट निर्बंध घालण्यासाठीं एक जोरदार ठराव तयार केला. परंतु राजाच्या आज्ञेवरून स्पीकर\* तो ठराव सभेपुढें वाचूं देईना, व तो सभा तहकूब

\* हा कॉमन्स सभेचा मुख्य असून कॉमन्स सभेचें सर्व काम याच्या अध्यक्षतेखालीं होतें. ही जागा चौदाव्या शतकापासून चालत आली आहे. नवी पार्लमेंट भरली कीं, कॉमन्स सभेचें पहिलें काम म्हणजे स्पीकरची निवड करणें हेंच असतें. बहुतकरून पूर्वीचा स्पीकर काम चालविण्यास समर्थ असल्यास त्याचीच या जागी पुनर्योजना होते. ट्यूडर व स्टुअर्ट राजांच्या वेळीं स्पीकरची नेमणूक करण्याचें काम अप्रत्यक्षपणें राजाच्याच हातीं असे. स्पीकरची कामे पुढील होत. १ कॉमन्स सभेंत वादविवाद चालला असतां व्यवस्था राखणें, २ त्या सभेचें कायमचें अध्यक्षपद स्वीकारणें, ३ कॉमन्स सभेचें काम चालू असतां एकंदरीनें सभेचा उच्च दर्जा कायम राहील अशी

करतो असें म्हणूं लागला. तेव्हां हॉल्स व व्हॅलेन्टाईन यांनी त्यास सक्तीने तसेंच खुर्चीवर बसविले. सभागृहाचे दरवाजे लाविले; त्यामुळे राजपुरुषांना तहकुबीची नोटीस घेऊन आंत येणें अशक्य झालें व सभासदांनाही जागेवरून हालतां आलें नाहीं. मग स्पीकर व त्याचा कारकून यांनी ठराव वाचण्याचें नाकारल्या-वरून सर जॉन एलियट यानें तो टाळ्यांच्या गजरांत वाचला. 'जो कोणी धर्मांत अनिष्ट फरक करण्याचा प्रयत्न करील, किंवा जो कोणी टनेज व पौंडेज हे कर कॉमन्स सभेच्या संमतीखेरीज बसविण्याचा राजास उपदेश करील अगर तसे ते बसविले असतां खुषीनें देईल, तो मनुष्य देशद्रोही असून इंग्लंडच्या स्वातंत्र्याचा शत्रु आहे, असें आम्ही समजतो,' असा ठराव मोठ्या उत्साहानें कॉमन्स सभेनें पास केला ( २ मार्च १६२९ ). पुढें आठ दिवस झाले नाहींत तोंच राजानें पार्लमेंट बरखास्त केली ( १० मार्च १६२९ ).

## २७ सुलतानी अंमल.

—:•:—

१ चार्लसची चूक. २ एलियटचा तुरुंगवास व अंत. ३ जांचक करवसुली.

४ वेंटवर्थची चौख व्यवस्था. ५ लंडचा धार्मिक जुलूम.

१. पार्लमेंट बोलाविली असतां आपल्या राज्यकारभारावर टीका करून ती आपल्या मार्गांत आडकाठी आणते असें पाहून यापुढें पार्लमेंट न बोलावितां राज्य चालविण्याचा चार्लसनें निश्चय केला; व पुढील अकरा वर्षेपर्यंत लोकसभेस धुडकावून आपल्या मुखत्यारी-तजवीज राखणें. याशिवाय प्रधानमंडळाची हल्लींची पद्धत अंमलांत येण्यापूर्वी राजा व कॉमन्स या दोघांमध्ये मध्यस्थी करण्याचें कामही स्वीकरवर पडे. वरील कामांच्या यादीवरून कॉमन्स सभेंतील सर्व पक्षांस मान्य असा अधिकारी आणि निःपक्षपाती गृहस्थच या जागेस कसा योग्य ठरतो हें सहज कळेल.

वर त्याने राज्य केलें ( १६२९-१६४० ). या वेळीं पार्लमेंट सभेस अशा रीतीने मूठमाती देऊन राज्यकारभार करणें चार्लसला सोईचें वाटलें हें खरें; पण असें करण्यांत त्याची मोठी चूक झाली. पहिल्याने पार्लमेंट स्थापन झाली तेव्हां ती राजेलोकांची मिंधी असे, असें म्हटल्यास चालेल. परंतु आतां तिचें स्वरूप पूर्णपणें पालटून गेलें होतें. ट्यूडर राजांचे वेळींच पार्लमेंट म्हणजे कस्पटासमान असें मानणें बरोबर नाहीं ही गोष्ट स्पष्टपणें दिसूं लागली होती; व एलिझबेथ राणीने ही गोष्ट ओळखून मक्त्याच्या प्रभावर पार्लमेंटला अनुकूल निकाल दिला. राष्ट्रांत जागृति झाली असून चार्लस गादीवर आल्यावर अवघ्या चार वर्षांत पार्लमेंटच्या तीन निवडणुकी झाल्या; व त्या वेळीं पूर्वी कधीही दिसून न आलेली दंगल उडून गेली होती. पार्लमेंट म्हणजे आपल्या सत्तेची बाब होय असें जनतेच्या पुढाऱ्यांस वाटूं लागलें होतें, व तिचा सभासद असण्याचा मान मिळावा म्हणून सर्व देशभर वजनदार लोकांची खटपट असे. एकाद्या क्षुल्लक खेड्यातर्फे कां होईना आपण सभासद निवडून यावे असें कर्त्या पुरुषांस वाटूं लागलें होतें. अशा वेळीं कोणाही शहाण्या व स्वाहितदक्ष राजानें पार्लमेंटला कधीं धाक दाखवून तर कधीं चुचकारून आपल्या ताब्यांत ठेवण्याचा प्रयत्न केला असता तर त्यास कांहीं तरी यश येण्याचा संभव होता; पण तिच्याशीं उभा दावा मांडून शेवटीं तिला अजिबात मूठमाती देण्याचा चार्लसनें केलेला विचार मात्र अत्यंत असमंजस होता.

२. पार्लमेंट बरखास्त केल्यानंतर थोड्या दिवसांनीं राजानें एलियट आदिकरून नऊ पुढाऱ्यांस तुरुंगांत टाकिलें. त्यांनीं कोर्टांत आमची चौकशी व्हावी अशी न्यायाधिकाडे मागणी केली; तिच्या कांहांही उपयोग झाला नाहीं. इतरांनीं सरकारची माफी मागून आपली सुटका करून घेतली. एलियट मात्र तुरुंगवास मोठ्या धैर्यानें

तसाच सहन करीत राहिला. तो आजारी पडला तेव्हां त्याने प्रकृति सुधारण्यासाठी आपल्या परगण्यांत आपणास नेण्यांत यावे अशी विनंति केली पण ती मान्य झाली नाही व त्याचा तुरुंगांतच अंत झाला ( १६३२ ). तो वारल्यानंतर त्याचे शव पुरण्यास आपल्या हाती यावे अशी त्याच्या नातलगानीं सरकारास विनंति केली. पण चार्लसनं ती मान्य केली नाही व एलियटस तुरुंगांतच पुरण्यांत आले.

३. आपल्याला पार्लमेंट न भरवितां राज्य करावयाचें, तेव्हां खर्चात होईल तितकी काटकसर केली पाहिजे ही गोष्ट चार्लसनं तेव्हांच ताडिली, व युद्धासारखी मोठ्या खर्चाची बाब आपल्याला झेपणार नाही, हें लक्षांत घेऊन त्याने फ्रान्स व स्पेन या दोन्ही राष्ट्रांशीं तह केले ( १६३० ); व ' त्रिशद्वार्षिक युद्धांतून आपलें अंग काढून घेतलें. पुढे ते युद्ध चालूच होतें, त्यांत प्रॉटेस्टंटची बाजू पहिल्यानें स्वीडनचा राजा गस्टेव्हस अँडॉल्फस यानें व पुढे फ्रान्सचा राजा तेरावा लुई व त्याचा प्रसिद्ध प्रधान रिशेल्यु यांनीं संभाळून धरिली. शेवटीं १६४८ त वेस्टफॅलियाच्या तहानें ते युद्ध समाप्त झालें. अशा रीतीनें परार्थांशीं शांतता करून चार्लसनं खर्चाची बचत केली. तथापि अमेरिकेंतून सोन्यारुप्याचा पूर युरोपांत लोटल्यामुळें पदार्थांच्या किंमती बेसुमार वाढल्या. नेहमींच्या वसूलबाबींपासून होणारे उत्पन्न तितकेंच राहिलें; सरकारचा खर्च मात्र एकसारखा वाढत राहिला. शेवटीं चार्लसच्या वेळीं तो इतका वाढला कीं, जेम्सच्या खर्चाच्या तिप्पट व एलिझबेथच्या दसपटीबरोबर तो झाला. अर्थातच इतका खर्च राजास तोडून दिलेल्या जमिनी, सरंजामीचे हक्क, कोर्टांतील दंड इत्यादि नेहमींच्या वसूलबाबींतून भागणें शक्य नव्हतें. तेव्हां आणखी वसूलबाबी शोधून काढून अंमलांत आणणें जरूर झालें. १६२८ तील ' हक्कसंरक्षणाचा अर्ज ' या पार्लमेंटच्या कायद्याचा प्रतिबंध बाजूस साखून चार्लसनं

टनेज व पौंडेज या करांचा वसूल अप्रतिहत चालविला होताच. वसूल वाढविण्यासाठी ज्या युक्त्या चार्ल्सने योजिल्या त्यांतील एक अशी होती कीं, अंमलांतून गेलेले जुनेपुराणे कायदे अंमलांत आणावयाचे व त्यांच्या आधारावर वसूल करावयाचा. चाळीस पौंडां-इतक्या वार्षिक साऱ्याची जमीन ज्याच्या मालकीची असेल त्याने नाइट ही पदवी ग्रहण केलीच पाहिजे असा एक जुना कायदा होता. तो सक्तीने अंमलांत आणण्याचें चार्ल्सने ठरविलें. चाळीस पौंडांइतकें ज्यांचें जमिनीचें उत्पन्न असेल त्यांजवर 'नाइट' ही पदवी जबरीने लादवयाची व मग सरंजामपद्धतीप्रमाणें त्यांजपासून कर उकळावयाचे ! एकाद्याच्या मनांत नाइट होण्याचें नसेल तर त्यानें जबर दंड भरावा व पदवीपासून आपली सुटका करून घ्यावी ! अशा रीतीनें दुधारी तरवारीप्रमाणें याचा दुहेरी उपयोग झाला. नॉर्मन बुइल्यमने पुष्कळशी जमीन आपल्या ताब्यांत घेऊन तीवर शिकारीसाठीं अरण्यें राखल्याचें प्रसिद्धच आहे. पण अँजेव्हिन घराण्याच्या काळीं व त्यापुढील राजे लोकांनीं दुर्लक्ष केल्यामुळें या अरण्यांपैकीं बरीच जमीन सरदारांनीं आपल्या ताब्यांत घेतली होती. या कारणानें अरण्यें अगदींच संपुष्टांत आलीं होती. तेव्हां अरण्यांचा आकार पूर्वीइतका करण्याचा चार्ल्सनें बेत केला. सरदारांनीं ज्या जमिनी घेतल्या होत्या त्या त्यांजपासून परत ध्यावयाच्या अगर त्यांस जबर दंड ठोठावावयाचा हा क्रम सुरू झाला; व थोड्याच वेळांत अरण्यांचा आकार बराच वाढला; आणि दंडाच्या रूपानें खजिन्यांत बरीच भर पडली. तथापि या व्यवस्थेनें देशांतील श्रीमंत अशा सरदारवर्गास राजानें दुखाविलें. तसेंच चार्ल्सनें लंडनच्या म्युनिसिपालिटीवर शस्त्र उचललें व पहिल्या जेम्सच्या वेळीं तिच्या ताब्यांत आयर्लंडमधील अल्स्टर परगण्यांतील जो कांहीं भाग देण्यांत आला होता त्याचा तिनें व्यवस्थितपणें उपयोग केला नाहीं, या सबबीवर



तो तिजकडून जप्त करण्यांत आला. अव्यवस्था झाली हें खरें असलें तरी म्युनिसिपालिटीस दिलेली एक मोठा देणगी तिजकडून हिरावून घेऊन त्या श्रीमंत नगरवासीयांस दुखविणें अगदीं गैर होतें. उत्पन्न वाढविण्यास चार्लसनें ज्या साधनांचा उपयोग केला त्यांत मक्ते हें एक होतें. कोणासही व्यापारासंबंधीं मक्ते द्यावयाचे नाहींत असा १६२४ सालीं एक कायदा झाला होता. त्या कायद्याचा अर्थ काटेकोर रीतीनें असा करण्यांत आला कीं, व्यक्तीस तेवढे मक्ते द्यावयाचे नाहींत, मंडळ्यांस दिले तरी चालतील. राजाला असें वाटत होतें कीं, निरनिराळ्या पदार्थांचे मक्ते दिले कीं, चांगल्या पदार्थांची पंदास विशेष होईल. या सबबीवर त्यानें मंडळ्यांस मक्ते दिले. चार्लसचा अंदाज खोटा ठरला; कारण मक्तेवाले किंमती मात्र भारी ठेवीत व माल मात्र चांगला नसे. शिवाय सावण, पिण्याची दारू व बंदुकीची दारू इत्यादि सामान्य पदार्थांची व्यवस्था मक्तेवाल्यांकडे गेल्यानें छोटे व्यापारी व गिऱ्हाईक या दोन्ही वर्गांत असंतोष भाजला. सामान्यतः राज्यकर्त्यांचें असें धोरण असावें लागतें कीं, एका वर्गास त्यांनीं दुखविल्यास दुसऱ्या वर्गास सुखांत ठेवून सर्वच प्रजा आपल्याविरुद्ध क्षुब्ध होणार नाहीं अशी व्यवस्था ठेवावी लागते. या तत्वाकडे दुर्लक्ष करून चार्लसनें सर्व वर्गांच्या लोकांस असंतुष्ट केलें.

४. १६२९ ते १६४० या अकरा वर्षांच्या काळांत सर थॉमस वेंटवर्थ व वुड्ल्यम लॉड हे राजाचे मुख्य सल्लागार होते. वेंटवर्थ हा यार्कशायरमधील एक जमीनदार असून पूर्वी लोकपक्षाकडे होता. 'हक्कसंरक्षणाचा अर्ज' पास झाला तेव्हां लोकपक्षातर्फे त्यानें पुढाकार घेतला होता. परंतु राज्य लोकांना हितकारक झालें म्हणजे झालें; मग लोकसभेच्या तंत्रानें चालण्याची गरज नाहीं असें त्याचें मत पडून एलियट, पिम इत्यादि पुढाऱ्यांशीं त्याचा मतभेद झाला व बकिंगहॅमच्या मृत्यूनंतर तो राजास मिळाला. लागलीच चार्लसनें

त्याला बॅरन बनविलें [ १६२८ ]; व मग लॉर्ड वेंटवर्थ चार्लसचा कट्टा अनुयायी बनला ! वेंटवर्थ मोठा हुशार असून धोरणी होता. राज्यकारभार चालविण्याच्या कामी त्याची कर्तबगारी विलक्षण होती. आठव्या हेन्रीच्या वेळेपासून इंग्लंडांतील उत्तरेच्या परगण्यांची व्यवस्था स्वतंत्र असून 'कौन्सिल ऑफ दी नॉर्थ' या मंडळाकडे त्यांचा कारभार पाहण्याचें काम असे. वेंटवर्थला पहिल्यानें 'कौन्सिल ऑफ दी नॉर्थ'चा अध्यक्ष नेमण्यांत आलें. त्यानें उत्तरेकडील कारभार उत्तम रीतीनें चालविला; तेव्हां चार्लसनें त्याला आयर्लंडचा 'लॉर्ड डेप्युटी' (सुभेदार) नेमून त्याची बढती केली [ १६३२ ]. तेथें थोड्याच दिवसांत निरंकुश सत्ता जर हुशार पुरुषाचे हाती आली तर तो कोणकोणते चमत्कार करूं शकतो याचें त्यानें उत्तम प्रदर्शन केलें. त्यानें प्रत्येक खातें सुधारिलें. तागाच्या कापडाचा धंदा ऊर्जितावस्थेस आणिला; आणि सैन्यांत शिस्त आणून त्याचें सामर्थ्य वाढविलें. राज्यकारभार चोख असावा व राज्यकर्त्यास उत्कृष्ट सैन्याचा पाटिंबा असावा, मग लोकमत अगर परंपरेनें चालत आलेल्या संस्था यांची पर्वा करण्याचें कांहीं कारण नाही अशी वेंटवर्थची उत्तम राज्यव्यवस्थेसंबंधी कल्पना होती. तो आपल्या धोरणास पूर्णतेचें धोरण [ Thorough, थरो ] हें नांव देत असे. त्यानें आयर्लंडचें हित साधिलें हें खरें; परंतु आयरिश लोकमत कसें आहे इकडे मुळींच लक्ष दिलें नाही. शिवाय पश्चिम आयर्लंडांतील कर्नॉट प्रांतांतील मूळच्या आयरिश शेतकऱ्यांपाशीं आपल्या जमिनीच्या मालकीचीं हक्कपत्रे [ Title-deeds ] नाहीत या सबबीवर त्यांच्या जमिनी जप्त केल्या व तेथें इंग्लिश लोकांच्या वसाहती करण्याचा घाट घातला. त्याचा कडक अंमल आयरिश लोकांस जांचक होऊन त्यामुळें अस्वस्थतेचीं बीजे आयर्लंडांत पेरिलीं गेलीं. चार्लस मात्र वेंटवर्थच्या व्यवस्थेनें खूष झाला; व त्यानें त्याला १६४० त अर्ल ऑफ स्ट्रॅफर्ड बन-

विलें व 'लॉर्ड स्ट्रॅफर्ड' या नांवानेंच तो इतिहासांत प्रसिद्ध आहे.

५. धार्मिक बाबतींत राजाचा सल्लागार लॉर्ड हा होता. धार्मिक बाबतींतीळ त्याचीं मते प्यूरिटनांच्या अगदीं विरुद्ध होतीं व तीं राज-सत्तेस पोषक असल्यामुळें चार्ल्सनें त्याच्यावर प्रसन्न होऊन त्याची क्वाण्टबरीच्या आर्चबिशपच्या जागीं नेमणूक केली होती ( १६३३ ). लॉर्ड शिस्तीचा मोठा भोक्ता असून धर्मगुरूंनीं [ clergy ] व सामान्यजनांनीं [ Laity ] धार्मिक हुकूम तंतोतंत पाळलेच पाहिजेत व सर्व धर्मविधि एकाच रीतीनें पार पाडिले पाहिजेत याबद्दल त्याची विशेष कदर होती. जुन्या चाली सोडून देण्यांत इंग्लंडांतील सुधारकांनीं अतिरेक केला याकरितां आतां कांहीं चांगले जुने धार्मिक विधि फिरून सुरू करावे असें लॉर्डचें मत होतें. त्यास अनुसरून धर्मगुरूंनीं ब्रम्हचारीच राहिलें पाहिजे, रविवारीं प्रार्थना झाल्यावर धर्ममंदिरांत मौजेचे खेळ खेळण्यास हरकत नाही, इत्यादि क्यार्थालिक पंथाला संमत असे बंद पडलेले प्रचार फिरून सुरू करण्याचा त्यानें उपक्रम केला. राणी हेन्रिएटा मराया रोमन क्यार्थालिक पंथाची होती; त्यामुळें तिच्याभोंवतीं क्यार्थालिक मंडळींचा मेळा असे. तेव्हां क्यार्थालिकांशीं संगनमत करून प्रॉटेस्टंट पंथाचा उच्छेद करण्याचा लॉर्डचा बेत आहे असें प्यूरिटनांस वाटलें व त्यांचें पित्त अगदीं खवळून गेलें. तथापि लॉर्ड हट्टी असल्यामुळें त्यानें प्यूरिटनां-विरुद्ध असलेले आपले धार्मिक नियम व आचार कडक रीतीनें अंमलांत आणून प्यूरिटनांचा व्रीमोड करण्याचा जोराचा प्रयत्न सुरू केला.

६ अशा तऱ्हेनें जांचक करांनीं पाडलेल्या व धार्मिक निर्बंधांनीं त्रासलेल्या प्रजेस कडक न्यायमंदिरांकडून शांत ठेवण्याचा जोराचा प्रयत्न सुरूच होता. स्टार चेंबर कोर्ट हें कर न देऊन अथवा टीका करून सरकारविरुद्ध जाणाऱ्या लोकांना शासन करण्यास सज्ज होतें तर एलिझबेथ राणीच्या वेळीं स्थापण्यांत आलेलें हाय कमिशन कोर्ट

प्रचलित प्रार्थनापद्धत न अनुसरणाऱ्या प्यूरिटनांचा खरपूस समाचार घेण्यास तत्पर होते. या दोन्ही कोर्टांत इतर कोणत्याही कोर्टांत चालू नसलेली आरोपीची उलट तपासणी करण्याची पद्धति चालू होती; व पंचांच्या साहाय्याने निवाडा करण्याची पद्धत मात्र चालू नव्हती. बडे गुन्हेगार तसेच सुटतात, कारण लहान कोर्टांची त्यांजवर हुकमत चालत नाही, याकरितांच सातव्या हेन्रीने स्टार चेंबर कोर्ट स्थापिलें होतें, व अजूनही दोन्ही पक्षांस खाजगी व्यक्ति असल्या म्हणजे त्यांत बरा न्याय मिळे. पण सरकार व व्यक्ति या दोघांमध्ये जेव्हां खटका उत्पन्न होई तेव्हां मात्र न्यायाधीश राजाचे मिथे असल्याने त्या कोर्टांत खरा न्याय मिळणें दुरापास्त असे. त्यामुळे पहिला चार्ल्स व त्याचा साथीदार धर्माध्यक्ष लॉड या दुकलीने हुकूम न मानणाऱ्या लोकांस शिक्षा करून व जबर दंड ठोठावून गप्प बसविण्यास दोन्ही कोर्टांचा मनमुराद उपयोग केला.

## २८ सुलतानीचा कळस !!

—:—:—

१ नौका-कर. २ जॉन हॅम्पडनवर खटला. ३ देशत्याग ४ स्कॉच धर्मांत ढवळाढवळ. ५ स्कॉटिश लोकांचा निश्चय. ६ स्कॉच लोक निकरावर आले. ७ लॉंग पार्लमेंट बोलाविला.

१. प्रजेपासून कर घेण्याची व तिला शांत ठेवण्याची मार्गील प्रकरणांत सांगितल्याप्रमाणें चार्ल्सने व्यवस्था केली. तथापि इतक्या करानींही सरकारी खर्च व खाजगी उधळपट्टीचा खर्च हीं भागेनात. चार्ल्सची राणी हेन्रिएटा मराया हिचा ऐषआराम व डामडौल विशेष असल्यामुळे राजाच्या खाजगी खर्चांत उधळपट्टी होणें अपरिहार्य होतें. देशांतील सरकारी अधिकारी व आरामाराकडील अधिकारी यांचे पगारही वेळेवर होईनात व सरकारवर त्यांच्या वाक्या तुंबल्या.

अर्थात् कामें नीट होईनात. आरमाराच्या गबाळपणामुळे आफ्रिकेच्या उत्तरेकडील आल्जिरिया प्रांतांतील चांच्यांचें चांगलेंच फावलें. त्यांच्या चांचेगिरीने व्यापाराचें नुकसान होऊन सरकारी उत्पन्नावरही त्याचा परिणाम झाला. तेव्हां चांचेगिरीपासून इंग्लिश व्यापाराचें रक्षण करण्याकरितां नॉय या फडणविसाच्या सह्याने चार्लसनें नौका-कर (Ship money) बसविण्याचें मनांत आणिलें (१६३४). हा कर पूर्वीही शत्रूपासून इंग्लिश किनाऱ्याचें रक्षण करण्यासाठीं इंग्रज राजांनीं बसविला होता. तेव्हां तो पूर्वपद्धतीस सोडून नव्हता. या कराचे हुकूम खुद्द नॉयने तयार केले असून तो फक्त किनाऱ्या-लगतच्या परगण्यांवर बसविण्यांत आला. या कारणांनीं तक्रार न होतां त्या सालीं तो वसूल झाला. पण या कराचा उपयोग चांच्यांच्या बंदीकडे न करितां डच लोकांशीं आरमारी लढाई करण्यासाठीं आरमाराची बळकटी करण्याकडे करण्यांत आला. पुढें नॉय वारल्यावर हा कर सर्व परगण्यांवर सरसहा लादण्यांत आला. तरी एक वेळ लोकांनीं तो दिला. पण फिखन १६३७ सालीं, युद्धासारखें कोण-तेंही संकट उपस्थित झालें नसतां या कराची सर्व परगण्यांपासून मागणी करण्यांत आली. तेव्हां पार्लमेंटच्या संमतीखेरीज असला कर बसविलेला पाहून प्रजेत फारच असंतोष माजला.

२. बर्किंगहॅम परगण्यांतील जॉन हॅम्पडन नांवाच्या प्रसिद्ध श्री-मंत शेतकऱ्यावर या कराची वीस शिलिंग आकारणी करण्यांत आली. हॅम्पडनला इतके पैसे देणें मुळींच जड नव्हतें. परंतु हा कर अन्यायाचा आहे; सबब मी तो देत नाहीं असे त्यानें साफ मांगितलें. तेव्हां त्याच्यावर खटला करण्यांत आला. एकंदर बारा न्यायाधीश होते. नौकाकर बसविला तो बरोबर कां चुकीचा, या मुद्यावर बारा दिवसपर्यंत कडाक्याचा वाद झाला. वादांत ही गोष्ट सिद्ध झाली कीं, हा कर पूर्वी अत्यंत जरूरीच्या वेळीं व फक्त

समुद्रालगतच्या भागांतून वसूल करण्यांत येत असे. शेवटी, हा नौका-  
कर वसूल केला त्यांत इंग्लंडच्या मूलभूत कायद्याचें उल्लंघन झालें  
असें न्यायाधीशांस कबूल करणें भाग पडेल असा रंग दिसूं लागला.  
परंतु इतक्यांत खटला तहकुबीवर टाकण्यांत येऊन वादविवाद तसाच  
राहिला. मात्र झालेल्या वादविवादाची देशभर प्रसिद्धी होऊन इंग्लंड  
देशांतच काय पण स्कॉटलंडांतही चहूंकडे हॅम्पडनला अनुकूल असे  
उद्गार निघूं लागले. सात आठ महिने झाल्यानंतर न्यायाधिकाऱ्यांनीं  
हॅम्पडनच्या विरुद्ध निकाल सांगितला. परंतु हा निकाल सर्व  
न्यायाधिकाऱ्यांनीं मिळून एकमतानें दिलेला नव्हता. एकंदर बारांपैकीं  
दोन न्यायाधीश स्वतंत्र बाण्याचे असून त्यांनीं हॅम्पडनचें कर-  
णेंच आमच्या मतें बरोबर आहे, असें सांगितलें. आणखी तिघेजण  
कांहीं गौण मुद्द्यांवरून त्यांच्या मतास पुष्टि देण्यास तयार झाले.  
अशा तऱ्हेनें बारांपैकीं सातजणांच्या बहुमतानें हॅम्पडन अपराधी  
ठरला. व त्याची तुरुंगांत रवानगी झाली ( १६३८ ऑगस्ट ).  
राजानें हॅम्पडनविरुद्ध निकाल व्हावा या हेतूनें न्यायाधिकाऱ्यांची विशेष  
सावधगिरीनें नेमणूक केली होती; तथापि एकंदर पांचजण हॅम्पड-  
नच्या बाजूस मिळाले ही लक्षांत ठेवण्यासारखी गोष्ट आहे. या निका-  
लानें प्रजेचीं मनं अत्यंत क्षुब्ध झालीं व चार्ल्स अगदीं अप्रिय झाला.

३. अशा रीतीनें प्रापंचिक बाबतींत व धार्मिक बाबतींत असा  
दोहों बाजूंनीं छळ झाल्यामुळें पुष्कळ स्वातंत्र्यप्रिय लोक देशांतर  
करूं लागले. पहिल्या जेम्सच्या कारकीर्दींतही प्रस्थापित धर्माशीं  
ज्यांचीं मतें जमत नसत त्या लोकांविरुद्ध बरेच कडक कायदे झाले  
होते. तेव्हां गांजलेल्या लोकांनीं अमेरिकेंत वसाहती करून या जांजां-  
तून आपली सुटका करून घेण्याचा प्रचार पाडलाच होता. १६०७-  
मध्ये शंभर लोकांनीं व्हर्जिनियामधील जेम्सटाऊनची स्थापना  
केली. पुढे १६२०त प्रसिद्ध प्यूरिटन पंथाचे एकशेंवीस लोक ' मे

फ्लॉवर ' नामक जहाजांतून अमेरिकेंत वसाहत करावयास गेले. त्यांनीं न्यू झिलंडची वसाहत स्थापिली. चार्लसचा पार्लमेंटला धाव्या-  
वर बसवून सुलतानी अंमल ज्या सालीं सुरू झाला त्या १६२९ सालीं एक हजार प्यूरिटनांनीं देशत्याग केला व अमेरिकेंतील मॅस-  
च्युसेट्समध्ये वसाहत केली. दंडेलीच्या पुढील अकरा वर्षांत पंचवीस हजार प्यूरिटन आपले ऐहिक व पारमार्थिक स्वातंत्र्य राखण्यासाठीं अमेरिकेंत निघून गेले व तिकडे लहान लहान प्रजासत्ताक संस्थानें स्थापिलीं गेलीं. लोक देशत्याग करतात हीही गोष्ट चार्लसला सहन झाली नाही व त्यानें अमेरिकेस जाण्यास निघालेलीं कित्येक जहाजे परतविलीं, व त्यांवरील लोकांस देशत्याग करण्याची मनाई केली. या मना केलेल्या लोकांतच पिम, हॅम्पडन व ऑलिव्हर क्रॉमवेल हे पार्लमेंटचे पुढारी होते. यांना परतविल्याबद्दल चार्लसला पुढें केवढा पश्चात्ताप झाला असेल याची कल्पनाच करावी !

४. याप्रमाणें स्ट्रॅफर्ड व लॉड यांच्या सहचानें आणि स्टार चेंबर व हाय कमिशन या न्यायमंदिरांच्या मदतीनें चार्लसची सत्ता आयर्लंड व इंग्लंड या दोन ठिकाणीं बळावली असें भासूं लागलें. तेव्हां स्कॉटलंडासही एकदां बठणीस आणिलें म्हणजे कृतकृत्य झालों असें धर्माध्यक्ष लॉड यास वाटून त्यानें स्कॉटलंडकडे आपला मोर्चा फिरविला. धार्मिक सुधारणेंत स्कॉटिश लोक इंग्रजांच्याही पुढें गेले असल्यामुळे मुळावरच घाव घालावयाचा या बुद्धीनें लॉडनें स्कॉटलंडांत आपले हस्तक धर्माधिकारी नेमिले. स्कॉच लोकांनीं आपल्या सभा भरवून त्यांमधून धर्माधिकारी निवडण्याची पद्धति अनुभविली असल्यामुळे धर्माधिकारी नेमण्याची ही क्याथॉलिकी पद्धति त्यांस आवडली नाही. परंतु प्रत्यक्ष त्यांच्या धर्मविधींत हात घातला नव्हता तेथवर त्यांनीं सहनशीलता धारण केली. एवढ्यानेंच शेफारस जाऊन लॉडनें इंग्लिश पद्धतीवरहुकूम एक धर्मपुस्तक स्कॉटलंड-

करितां तयार केलें, आणि प्रार्थनेच्या वेळीं प्रत्येक धर्ममंदिरांत त्याचा उपयोग करण्यांत यावा असा हुकूम सोडला ( इ. स. १६३७ ).

५. यामुळें मात्र स्कॉच लोक खवळून गेले व ठिकठिकाणीं प्रार्थना-पुस्तकाचा निषेध करण्यांत आला. एडिंबरो येथील धर्माधिकारी प्रार्थनेच्या वेळीं तें पुस्तक उघडूं लागला तोंच ' पोपचा अनुयायी, देशद्रोही, दगडाखालीं ठेंचून ठार करा ' असे उद्गार जिकडे-तिकडे निघूं लागले. जेव्हां धर्माधिकारी गोंगाट शमविण्याचा प्रयत्न करूं लागला तेव्हां तर सर्व सभागृहभर टाळ्यांचा कडकडाट झाला, पाय आपटण्याचाही प्रकार होऊन चोहोंकडे आरोळ्या उठूं लागल्या. पुनः सामसूम झाल्यावर सार्वजनिक द्वेषास पात्र झालेल्या त्या धर्म-पुस्तकांतून धर्मगुरु प्रार्थना वाचूं लागला. इतक्यांत श्रोतृवृंदापैकीं एका वृद्ध स्त्रीनें आपलें स्टूल त्याच्या डोक्यावर फेकून म्हाटलें, " काय? रोमन क्याथॉलिक लोकांची प्रार्थना ऐकण्यास कांहीं? आम्ही येथें आलों नाहीं ! " धर्माधिकाऱ्यांनीं तें पुस्तक प्रचारांत आणण्याचे हर प्रयत्न केले; पण त्यामुळें दंगे न शमतां जास्त मोठ्या प्रमाणावर ते होऊं लागले. धर्मविषयक खर्चाकरितां धर्मसुधारणेच्या वेळीं तोडून दिलेल्या जमिनीही लोंड बळकावील अशी स्कॉच सरदारांना भीति पडली. म्हणून धर्मगुरु, सरदार, छोटे जमीनदार व नगरवासी या सर्व वर्गांनीं एके ठिकाणी जमून एक संघ निर्माण केला, व प्रत्येकानें वेळेनुसार शस्त्र धारण करूनही आपल्या धर्मस्वातंत्र्याचें व प्रेस्बिटीरियन धर्माचें रक्षण करण्याची आणभाक घेतली ( फेब्रुवारी, १६३८ ). ही गोष्ट ' राष्ट्रीय करारनामा ' [ National Covenant, नॅशनल कव्हेनंट ] या नांवानें इतिहासांत प्रसिद्ध आहे.

६. १६३८ च्या नोव्हेंबरांत एकशेंचाळीस स्कॉच धर्माधिकारी, व स्कॉच सरदारांचे व सामान्य जनतेचे शहाण्णव प्रतिनिधी यांनीं चार्ल्सचा अधिकारी हॅमिल्टन याची भेट घेतली. हॅमिल्टन यास



स्कॉच प्रतिनिधींचे वर्तन उद्धटपणाचे वाटले, व त्याने सभाच बर-  
खास्त करण्याचा प्रयत्न केला. पण त्या सभेने त्याचे म्हणणे न  
ऐकता लंडने नेमिलेल्या सर्व धर्माधिकार्यांस कामावरून काढून  
टाकिले, आंगतुक इंग्लिश धर्मातील बाबींचा निषेध केला व प्रेस्वि-  
टीरियन धर्म हा स्कॉटलंडचा प्रस्थापित धर्म असल्याचे जाहीर केले!  
राजास आतां स्कॉच लोकांशी युद्ध करून त्यांस ताळ्यावर आणण्या-  
शिवाय दुसरा मार्ग नव्हता. स्कॉच लोकांनी सैन्य जमवून बरेच  
किल्ले घेतले व बेरिकपर्यंत ते चाल करून आले. चार्लसची युद्धाची  
तयारी नव्हती; त्यामुळे त्याने स्कॉच सेनापतीशी बेरिक येथे तात्पु-  
रता तह केला ( मे १५३९ ). नंतर आपण अशा अडचणीत सां-  
पडलों असतां इंग्रज प्रजा आपणास साहाय्य करील या आशेने चार्ल-  
सने पार्लमेंट बोलाविली (एप्रिल १६४०). परंतु त्याची आशा निष्फळ  
होऊन त्याने तीन आठवड्यांतच ती पार्लमेंट बरखास्त केली. म्ह-  
णून तिला 'शॉर्ट पार्लमेंट' ( थोडा वेळ टिकलेली पार्लमेंट ) म्हणतात.

७. मग स्कॉच लोकांशी पुनः समेटाची बोलणी सुरू झाली. पण  
या बोलण्यापासून कांहींच निष्पन्न न होऊन स्कॉच लोकांनी इंग्लं-  
डच्या उत्तरेकडील नॉर्थवर्ल्ड व डरहॅम या परगण्यांवर चालून ये-  
ऊन ते काबीज केले. इंग्लंडांतील बडेलोक व सामान्यजन यांनी पार्ल-  
मेंट बोलाविण्याविषयी अर्ज करून राजामार्गे सारखा तगादा सुरू  
केला. शेवटी राजाने त्यांची मागणी कबूल केली. कायमचा तह  
होण्यापूर्वी पुढे चाल करून न येतां स्कॉच लोकांनी स्वस्थ रहावे  
म्हणून दरमहा २५,००० पौंडांचा लांच त्यांस भरण्याचे राजाने कबूल  
केले ( १६४० ऑक्टोबर ); आणि युद्धाच्या खर्चास पैशाची मागणी  
करण्यासाठी प्रसिद्ध 'लॉंग \*पार्लमेंट' बोलाविली (नोव्हेंबर १६४०).

• ही पार्लमेंट १६४० त भरली. ती रातसरपणे १६६० त बरखास्त झाली.  
अर्थात् तिची बैठक वीस वर्षेपर्यंत टिकली. यावरूनच तिला लॉंग पार्लमेंट

१६३८त स्कॉच लोकांशीं तंटा विकोपास गेला त्यापूर्वी चार्लसचा अनियंत्रित कारभार स्थिर झाला असें वाटूं लागलें होते; व युद्धासारखा आकस्मिक प्रसंग उभा राहिला नसता तर हा सुलतानी अंमल दीर्घकाल टिकण्यास कांहीं हरकत नव्हती. परंतु स्कॉटलंडांत धार्मिक तंटा विकोपास जाऊन स्कॉच लोक युद्धास उभे ठाकले; तेव्हां युद्धाचा आवाढव्य खर्च भागविण्यासाठीं पार्लमेंट बोलावणें राजास भाग पडलें व सुलतानी अंमलास मूठमाती मिळाली.

## २९ लॉंग पार्लमेंट भरली ( १६४० ).

—:०:—

१ दोन कामे. २ स्ट्रॅफर्डची चौकशी. ३ राजाच्या अधिकारावर निर्बंध. ४ धर्माधिकाऱ्यांविरुद्ध बिल. ५ आयर्लंडांत बंड. ६ गान्हाण्यांची याद. ७ पांच सभासदांस पकडण्याचा प्रयत्न.

१. लॉंग पार्लमेंटमध्ये राजाला प्रतिकूल सभासदांचाच विशेष भरणा होता. तिनें मुख्यतः दोन कामे करण्याचें ठरविलें. एक, राजाचे साथीदार स्ट्रॅफर्ड व लॉर्ड यांचा नाश करावयाचा व दुसरे, नवे कायदे करून राजाच्या सत्तेस आळा घालावयाचा.

२. स्ट्रॅफर्ड हा पूर्वी प्रजापक्षाचा असून नंतर राजपक्षास मिळाला म्हणून त्याच्यावर प्रजापक्षाचा दांत होताच. खडी फौज ठेवून आयर्लंडास त्यानें अगदीं वठणीवर आणिलें होतें. आतां मोकळा सोडल्यास आयर्लंडमधील सैन्याचा उपयोग तो इंग्लंडविरुद्ध करील अशी धास्ती वाटत होती. म्हणून त्याचा ताबडतोब समाचार घेण्याचें कॉमन्स सभेनें ठरविलें. त्याच्यावर राजद्रोहाचा आरोप ठेवून लॉर्ड-सपुटें कॉमन्सनीं त्याची चौकशी चालविली. 'मीं राजाविरुद्ध गोष्ट केली नाहीं' या मुद्यावर स्ट्रॅफर्ड आपला बचाव करूं लागला. यावर लोकपक्षाचा पुढारी पिम यानें उत्तर केलें कीं, 'राजा हा ( दीर्घ काळ टिकलेली पार्लमेंट ) हें नांव पडलें.

राष्ट्राचा प्रतिनिधि असल्यामुळे राष्ट्रावर दडपशाही करणें म्हणजे राजद्रोह करणेंच होय.' परंतु ही विचारपद्धति अगदीं नवीन होती. व प्रस्थापित कायद्यांत तिला कोठेही आधार नव्हता; म्हणून तिच्या अनुरोधानें स्टॅफर्डवर गुन्हाची शाबिती करण्यास लॉर्ड्स तयार होणार नाहींत हें उघड होतें. तेव्हां कॉमन्सना त्यास देहान्त प्रायश्चित्त देण्यासाठीं निराळाच मार्ग स्वीकारणें भाग झालें. स्टॅफर्ड हा देशद्रोही आहे, म्हणून त्याला मरणाची शिक्षा व्हावी असा ठावर (Bill of Attainder) कॉमन्सनीं पास केला लॉर्ड्‌ंच्या सभेत या बिलालास विरोध झाला. परंतु इतक्यांत कांहीं राजपक्षीयांनीं राणीशीं संगनमत करून उत्तरेकडील सैन्य लंडनवर आणण्याचें गुप्त खलबत केलें आहे अशी बातमी उठली. त्यामुळे लोकसभेत पास झालेल्या बिलालास उमरावांनींही संमति दिली. आतां फक्त राजाची संमति मिळावयाची राहिली. ती मिळणें फारच कठीण होतें. कारण त्यानें स्टॅफर्डच्या केसासही धक्का लागूं देणार नाहीं असे उद्गार वारंवार काढिले होते. पण शेवटीं आपल्या वचनास हरताळ लागला तरी हरकत नाहीं, पार्लमेंटशीं झगडा नको, या बुद्धीनें चार्ल्सनें फांशीच्या हुकुमावर सही केली. स्वतःच्या जिवासाठीं आपल्या धन्याच्या जिवाला अपाय होऊं नये या इच्छेनें स्टॅफर्डनें स्वतःच चार्लसला त्या ठरावावर सही करण्यास सांगितलें असें म्हणतात. तें कसेंही असलें तरी चार्ल्सनें आपल्या वचावासाठीं आपल्या विश्वासू मंत्र्याचा बळी दिला यांत संशय नाहीं. देशांतील कायदे व धर्म उलथून पाडण्याचा आरोप धर्माध्यक्ष लॉड याजवर ठेवण्यांत येऊन त्याचीही चौकशी सुरू झाली. परंतु त्याचा खटला मार्गे पडून दोन वर्षेपर्यंत त्यास तसेंच तुरुंगांत ठेवण्यांत आलें. पुढें १६४५ सालीं त्यास फांशीं देण्यांत आलें.

३. अशा रीतीनें या दोघां बंदसल्लागारांची वाट लावून पार्लमेंट राजाच्या सत्तेला आळा घालण्याच्या कामास लागली. “ पार्लमेंटची

निवडणूक निदान तीन वर्षांनीं तरी झालीच पाहिजे; राजांनं जरी निवडणुकीचा हुकूम केला नाहीं तथापि मतदारांनीं आपण होऊ नच आपले प्रतिनिधि निवडून पाठवावे; आणि नवीन पार्लमेंट भरल्यापासून पन्नास दिवसांच्या आंत ती तहकूब किंवा बरखास्त करण्याचा हक्क राजास असूं नये ” असा ठराव करण्यांत आला ( फेब्रुवारी १६४१ ). मग राजाचीं जुलुमाचीं साधनें जीं हाय कमिशन कोर्ट व स्टार चेम्बर कोर्ट त्यांस मूठमाती देण्यांत आली. जुलैंत ‘नौकाकर’ व टनेज आणि पौडेज हा कर बसविणें बेकायदेशीर आहे असा ठराव पास झाला. आपल्याविरुद्ध पार्लमेंट जाऊं लागली कीं, ती बरखास्त करून मोकळें होण्याच्या मार्गाचा स्टुअर्ट राजांनीं, जेम्स व चार्लस या दोघांनींही, वेळोवेळीं अवलंब केला होता. आपल्यावर असाच प्रयोग होऊं नये यासाठीं लॉग पार्लमेंटनें असा ठराव पास केला कीं, चार्ल पार्लमेंटची बैठक स्वतःच ती बरखास्तीचा ठराव पास करीपर्यंत बरखास्त होऊं नये. अशा रीतीनें राजकीय व्यवस्था झाली.

४. धार्मिक बाबतींतही निर्बंध करणें अवश्य होतें. लॉडनें जुने प्रचार सुरू करण्याच्या नांवाखालीं प्रॉटेस्टंट पंथापासून पिछेहाट करून क्यथॉलिक पंथच फिरून इंग्लंडांत सुरू करण्याचा घाट घातला आहे अशी सामान्य समजूत झाली होती. पार्लमेंटांत काय किंवा बाहेर देशांत काय प्यूरिटन मते फार फैलावलीं होती. त्यामुळें साहजिकच धर्माधिकार्यांची (Bishops) श्रीमंती व सत्ता अत्यंत कमी केली पाहिजे आणि धार्मिक न्यायमंदिरांचेही अधिकार संतुष्टांत आणावेत असें सामान्य मत होतें. कांहीं धर्माधिकारी लॉर्डच्या सभेचे सभासद असत व ते राजाचे मिथे असल्यामुळें लोकपक्षानें कॉमन्स सभेंत पास केलेला कायदा राजास विरोधी असला तर लॉर्डच्या सभेंत आपल्या संख्येच्या व फाजील राजनिष्ठेच्या जोरावर हाणून पाडण्यास ते कमी करीत नसत. त्यामुळें पारमार्थिक सुख समाजास साधून

देण्यासाठी धर्माधिकारी आहेत, ऐहिक बाबतीत संबंध ठेवण्याचा त्यांना अधिकार नसावा, या तत्वावर पिमने कॉमन्सपुढे असे बिल आणिले की, धर्माधिकार्यांना लॉर्ड्स सभेचे सभासदच होण्याची परवानगी नसावी (मार्च १६४१). पण लॉर्डच्या सभेत ते पास होणे कठीण होते. तेथे ते कुचंबत राहू लागले. त्यामुळे संतापून जाऊन लंडनमधील लोकांनी धर्माधिकारी पार्लमेंटकडे जात असता त्यांच्या गाड्या अडविल्या. त्यावर दंगे झाले व धर्माधिकार्यांना लॉर्डच्या सभेच्या बैठकीस हजर राहणे अशक्य झाले. त्यावर कित्येक धर्माधिकार्यांनी रुष्ट होऊन अशी तक्रार केली की, सभेस आम्हांस हजर न राहतां आल्यामुळे आमच्या पश्चात् झालेले कायदे रद्द समजावेत. कॉमन्स सभेने असली तक्रार केल्याबद्दल त्यांस देशद्रोही ठरविले. देशांत प्रेस्बिटीरियन मताचेही पुष्कळ लोक होते. त्यांना धर्माधिकार्यांचे प्रस्थ अजिबातच मोडून टाकावयाचे असल्यामुळे त्यांच्या कॉमन्समधील प्रतिनिधींनी बिशप नाहीतसे करून सर्व धर्मसत्ता नऊ कमिशनरांच्या हाती देण्याचे बिल कॉमन्स सभेपुढे आणिले (१६४१ मे). त्यामुळे पार्लमेंटमध्ये दुफळी होऊन हाईड व फॉकलंड यांनी धर्मखात्याची बाजू धरिली व कॉमन्समध्ये प्रस्थापित धर्माचा वाली व भावी राजनिष्ठ पक्ष निर्माण झाला. लवकरच कॉमन्समध्ये उघड फूट होऊन नवे म्हणून प्रेस्बिटीरियनांनी हे बिल पास करून देण्याचा आग्रह सोडिला (ऑगस्ट १६४१).

५. १६४१ च्या ऑगस्टांत चार्लस स्कॉटलंडांत गेला व स्कॉच लोकांना जादा हक्क देण्याची वचने देऊन व कांहीं अंशी पैशाची खेरात करून त्यांचा पुढारी अर्गाइल याजपासून इंग्लंडांत युद्ध सुरू झाल्यास स्कॉटलंड तटस्थ राहील अशी त्याने हमी घेतली. लॉग पार्लमेंटने राजाच्या सत्तेस निर्बंध घालण्यासाठी जे ठराव पास केले होते ते सर्व चार्लसने मान्य केले होते. ही संमति केवळ शाब्दिक नसून त्याप्रमाणे

वर्तन करण्यास आपण तयार आहों, असें राजानें जर प्रत्यक्ष कृतीनें दाखविलें असतें तर पुढील अनिष्ट प्रकार टळला असता; पण भवि-  
 तव्यतेपुढें इलाज कोणाचा चालणार ? राजानें आपलें वचन इतके वेळां  
 मोडिलें होतें व पार्लमेंटला धाव्यावर वसविण्याचा त्याचा उद्योग इतक्या  
 जरीनें सुरू होता कीं, त्याच्या शब्दावर कोणाचाही विश्वास बसणें अ-  
 शक्य होतें. इतक्यांत आयर्लंडांतील क्यथॉलिक लोक स्टॅफर्डच्या अंमलां-  
 तून सुटल्यामुळें दंगे करूं लागले. पण पार्लमेंटाची सैन्य तयार कर-  
 ण्याची छाती होईना. कारण सैन्य तयार केल्यास त्याचा उपयोग  
 आयर्लंडांतील बंडाचा बीमोड करण्याकडे न करितां कदाचित् चार्ल्स  
 पार्लमेंटांतील आपल्या शत्रूंचें पारिपत्य करण्याकडेच करील  
 अशी पार्लमेंटास भीति पडली. १६४१च्या ऑक्टोबरांत आय-  
 लंडांतील अल्स्टर परगण्यांतील ओनील वगैरे पुढान्यांनीं बंडाचें नि-  
 शाण उभारलें; आणि सुमारे ५००० इंग्लिश जमीनदार व वसाहत-  
 वाले यांची सरसहा कत्तल झाली. ही भयंकर बातमी आल्यावर मात्र  
 सैन्य तयार करून राजाच्या हाताखालीं द्यावयाचें कीं नाहीं या प्र-  
 श्नाचें काय तें निश्चित उत्तर देणें पार्लमेंटास जरूर झालें. राजाच्या  
 हाताखालीं सैन्य देण्याची त्यांची तयारी नव्हतीच. राष्ट्रांतील लोकां-  
 तही संतोष राखण्यासाठीं अगदींच मूग गिळून बसणें इष्ट नव्हतें.  
 तेव्हां कामन्स सभेनें पुढीलप्रमाणें मार्ग काढिला.

६. व्हेन, हॅम्पडन, पिम वगैरे पुढान्यांनीं एक तक्रारीची याद  
 ( Grand Remonstrance ) तयार केली. तींत राज्यारोहणापा-  
 मून चार्ल्सने जें जें नियमबाह्य वर्तन केलें त्याचें पर्यालोचन असू-  
 न, तो इंग्लंडांत व स्कॉटलंडांत क्यथॉलिक धर्मविधि पुनश्च सुरू  
 करणार आहे, आणि आयर्लंडांतील क्यथॉलिकांनीं जे अमानुष प्रकार  
 चालविले आहेत त्यांना त्याची फूस आहे, असे आरोप चार्ल्सवर  
 केले होते. ही याद पार्लमेंटपुढें आली तेव्हां कडाक्याचा वाद होऊ-

न १५९ विरुद्ध १४८ मते पडून ती पसंत करण्यांत आली (नोव्हेंबर १६४१). ' ही जर नापसंत झाली असती तर मी माझे घरदार सर्व विकून अमेरिकेला निघून गेलों असतो ' असे ऑलिव्हर क्रॉम्वेल पुढे एके प्रसंगी म्हणाला. या यादींत ' राजाचे मंत्री पार्लमेंटला जबाबदार आहेत व सर्व धार्मिक बाबतींचा निर्णय पार्लमेंटने नेमलेल्या धर्माधिकारी—मंडळाने करावा ' अशा दोन भागण्या होत्या. त्या दोन्हीही चार्लसने अमान्य केल्या. ही तक्रारींची याद पार्लमेंटांत पास झाली इतकेच नव्हे, तर ती छापून हजारों प्रती सर्व इंग्लंड देशभर वांटण्यांत आल्या ! एव्हांपासून पार्लमेंटमध्ये उघड दोन पक्ष झाले व हाइड आणि फॉकलंड यांच्या नेतृत्वाखाली राजनिष्ठ पक्ष निर्माण झाला. अशा रीतीने प्रस्थापित धर्मावर हल्ला करून पार्लमेंटने आपल्यातील ऐक्य नाहींसे केलें नसतें तर राजास साहाय्यकारी पक्ष निर्माण झाला नसता व राजसत्तेवर आळा बसविण्याचें लॉग पार्लमेंटचें ध्येय शांततेने साध्य झालें असतें.

७. स्कॉटलंडांतील लोक जेव्हां राजाविरुद्ध बंड करून उठले होते त्या वेळीं इंग्लिश पार्लमेंटांतील प्रमुख प्यूरिटन सभासदांनी त्यांच्याशीं खलवतें केलीं व त्यांची त्या बंडास अप्रत्यक्ष सहानुभूति होती अशाबद्दलच्या बातम्या स्कॉटलंडांत गेल्यावेळीं चार्लसच्या कानावर आल्या होत्या. शिवाय अशीही बातमी उठली कीं, क्याथॉलिकांस व आयरिश लोकांस चिथवून देशाची शांतता बिघडविण्याच्या आरोपावरून पार्लमेंटचे प्यूरिटन पुढारी राणीवर फिर्याद लावणार आहेत. तेव्हां चार्लस अगदीं खवळून गेला. त्यानें लॉर्डच्या सभेतील किंब्रोल्डन नांवाचा सभासद व कॉमन्स सभेपैकी पिम, हॅम्पडन, हेसलरीग, हॉल्झ व स्ट्रॉड हे पांच सभासद, अशा सहा लोकांस पकडण्याविषयीं सरकारी वकिलास हुकूम दिला. परशत्रूस इंग्लंडवर स्वारी करण्यास प्रोत्साहन दिलें व राजाविरुद्ध ल-

ढाई करण्याचा प्रयत्न केला, हे आरोप त्यांजवर ठेवण्यांत येणार होते. कॉमन्सनीं त्या सभासदांस राजाच्या आज्ञेप्रमाणें पकडूं दिलें नाहीं. त्यावर राणी चार्लसला म्हणाली “ तुम्ही असें भागुबाईसारखे काय करितां ? तुम्ही स्वतः सभागृहांत जा व त्यांचे कान धरून त्यांना पकडून आणा. ” ही तंत्री पोंचतांच दुसरे दिवशीं चार्लस स्वतःच पांचशें हत्यारबंद शिपाई बरोबर घेऊन पार्लमेंट सभागृहाकडे गेला. बरोबरचे लोक बाहेर ठेवून तो एकटाच आंत गेला. स्पीकरच्या खुर्चीजवळ बसून पांच राजद्रोह्यांना पकडण्यास मी आलों आहे असें त्यानें सांगितलें. तेव्हां तुरुंगांत केव्हांही घातलें न जाण्याचा पार्लमेंटच्या सभासदांचा हक्क आहे असें कोणीसैं पुटपुटलें. त्यावर राजद्रोहाच्या बाबतींत हा पार्लमेंटच्या सभासदांचा हक्क रद्द आहे, असें उत्तर करून चार्लसनें स्पीकर लेन्थॉल यास पांच सभासदांस आपल्या स्वाधीन करण्याविषयीं हुकूम केला. पार्लमेंटचे हक्क प्रस्थापित करण्यासाठीं आपला जीव धोक्यांत घालून लेन्थॉल म्हणाला “महाराज, ही सभा जो कांहीं हुकूम करील त्याशिवाय इतर गोष्टी पाहण्यास माझे डोळे समर्थ नाहीत, अगर त्या ऐकण्याची माझ्या कानांत शक्ति नाही.” हें उत्तर ऐकून सर्व सभागृह टाळ्यांच्या गजरांनीं भरून गेलें. राजा येत आहे, असें अगोदरच कळलें असल्यामुळे पांचही सभासद सभागृहांतून एका आडवाटेनें पसार झाले होते. तेव्हां चार्लस चरफडला खरा, पण तसेंच हात हालवीत परत जाण्याखेरीज त्याला दुसरा मार्गच नव्हता. चार्लस जेव्हां जाऊ लागला तेव्हां ‘आमचे हक्क’ ‘आमचे हक्क’ अशा चोहोंकडून आरोप्या उठल्या ( इ. स. १६४२, जानेवारी ४ ).



## ३० हातघाईवर आले.

—:०:—

१ कॉमन्सचा निश्चय. २ अस्वस्थता. ३ पार्लमेंटची यादी. ४ दोषांचें बलाबल. ५ प्यूरिटन पंथ.

१. मागील प्रकरणांत सांगितल्याप्रमाणें स्कॉच लोकांशीं कट केल्याच्या आरोपावरून कॉमन्स सभेच्या पांच सभासदांस पकडण्यासाठीं राजा स्वतः पार्लमेंटांत गेला. मग काय विचारतां ? राजानें पार्लमेंटच्या सभासदांच्या अगदीं सर्वमान्य हक्कावर गदा आणिली. त्यामुळें कॉमन्स सभेचा राजाविरुद्ध अत्यंत क्षोभ झाला. राजा कॉमन्स सभेंत गेला त्या प्रसंगीं एका हजर असलेल्या गृहस्थानें असें लिहिलें आहे कीं, राजा पकडण्यास आला त्या वेळीं जर ते पांच सभासद हजर असते व राजानें त्यांना तेथें आपल्या हस्तकांकडून पकडण्याचा जर प्रयत्न केला असता, तर कॉमन्स सभागृहांत रक्तपात झाल्याशिवाय राहिला नसता. यापुढें पिमनें कॉमन्स सभेंत जाहीर केलें कीं, “राजाचा जुलूम आतां असह्य झालेला आहे व आपलें राष्ट्र जिवंत ठेवण्यासाठीं आतां मोठा झगडा होणार असा रंग दिसत आहे, या कठीण प्रसंगीं कॉमन्स सभेस लॉर्डची मदत मिळेल अशी आशा आहे; पण जरी ती मिळाली नाही तरी आपण एकट्यानेंच कां होईना, पण या झगड्यांत पडून आपलें राष्ट्रीय जीवित कायम राखण्याचा कॉमन्सचा निश्चय आहे.” या पिमच्या बोलण्याचा हितकर परिणाम झाला; व लॉर्डच्या सभेनें धर्माधिकाऱ्यांचा सभासद होण्याचा हक्क काढून घेण्याचें फार दिवस कुचंबत ठेविलेलें बिल एकदांचें पास केलें व कॉमन्सशीं सहकार्य करण्याची आपली तयारी असल्याचें प्रदर्शित केलें. लागलीच राजाची संमति मिळून त्याला कायद्याचें स्वरूप आलें (फेब्रुवारी १६४२). चार्ल्सनें ज्यास संमति दिली असें हेंच शेवटचें बिल होय.

२ पांच सभासद पकण्याचा प्रयत्न हेंच युद्धाचें संनिवृष्ट कारण होतें असें मानण्यास हरकत नाही. हा प्रयत्न ज्या दिवशीं झाला त्या दिवशीं रात्रीं लंडन शहरांतील रस्ते लोकपक्षाकडील सशस्त्र लोकांनीं रोखून धरिले होते. लवकरच ही बातमी जवळच्या प्रांतांत पसरली. तेव्हां भोंवतालच्या गांवांतून लंडनला येणारे रस्ते आपल्या प्रतिनिधींचें रक्षण करण्याकरितां येणाऱ्या सशस्त्र लोकांच्या टोळ्यांनीं भरून गेले; आणि कॉमन्स सभागृहाभोंवतीं सशस्त्र लोकांचे पहारे बसले. राजाच्या मित्रांची धांदल उडून गेली. इकडे राजाचें वर्तन अत्यंत जुलुमाचें झालें अशी खतः त्यांची मनोदेवता त्यांस साक्ष देत असल्यामुळें विरुद्ध पक्षाचे उलट कांहीं बोलतां येत नाहीं व इकडे पार्लमेंट सभागृहाभोंवतीं पहारे बसल्यामुळें सभेसही जाण्याची बंदी, अशी त्यांची स्थिति झाली. खुद्द राजवाड्याभोंवतींही दंगेखोर लोकांच्या टोळ्या संचार करूं लागल्या. तेव्हां चार्लसला तेथें राहणें धोक्याचें वाटूं लागलें आणि त्यानें लंडन शहर सोडिलें. आपले दागिने गहाण टाकून कर्ज काढण्यासाठीं राणीला त्यानें फ्रान्सांत पाठविलें; व स्कॉच लोकांच्या स्वारीच्या वेळीं दारूगोळा व शस्त्रास्त्रें हलकें जमविलीं होती, तीं ताब्यांत घेण्यासाठीं चार्लस स्वतः हलकडे निघाला. तेथील गव्हर्नर सर जॉन हॅथम राजाच्या पायां पडला परंतु शहर राजाच्या ताब्यांत देण्याचें त्यानें साफ नाकारलें. गव्हर्नरच्या या कृत्यास पार्लमेंटनें पसंती दर्शविली, हें राजपक्षीय सभासदांस न आवडून त्यांनीं पार्लमेंटांतील आपल्या जागा सोडिल्या. फॉकलंड, हाइड इत्यादि बत्तीस लॉर्ड्स व कॉमन्स सभेचे साठ सभासद यॉर्क येथें जाऊन राजास मिळाले. या सर्वांचें मत चार्लसनें लढाई करण्याच्या फंदांत पडूं नये असें होतें; व शांततेनें दोन्ही पक्षांत समेट करण्याची त्यांस आशा होती. यॉर्कशायरमधील जमीनदारांची एक टोलेजंग सभा भरली व तींत पार्लमेंटशी युद्ध न करतां तंट्या आप-

सांत मिटविण्याविषयीं राजास एक अर्ज करण्यांत आला.

३. इतक्यांत राजपक्षीय लोक निघून गेल्यामुळे पार्लमेंट एक-मताची बनली होती; तिनें एकोणीस कलमांची यादी तयार करून ती राजाकडे पाठविली. त्या यादींत मुख्य मागणी अशी होती कीं, राजानें राष्ट्रीय सैन्यावरील आपला अधिकार सोडून तो पार्लमेंटच्या स्वाधीन करावा; व सैन्य जमा झालें, म्हणजे प्रत्येक परगण्याच्या तुकडीवर जो अधिकारी नेमावयाचा तो नेमण्याचा अधिकारही पार्लमेंटकडेच असावा व सर्व लष्करी अधिकाऱ्यांवर पार्लमेंटचीच हुकमत चालवी. अशा तऱ्हेनें राष्ट्रीय सैन्यावरील सत्ता सोडणें म्हणजे नामभारी राजे बनण्यासारखेंच होतें. तेव्हां अर्थातच चार्लसनें त्या यादीस आपली संमति दिली नाहीं, हें सांगणे नकोच. इकडे पार्लमेंटनें राजाच्या नांवावर व राज्यव्यवस्थेकरितां म्हणून उघड उघड सैन्य जमविण्याचा व कर वसूल करण्याचा सपाटा चालविला. उभय पक्षांत तडजोड होणें दुरापास्त होऊन राजानें नॉटिंगहॅम येथें ता. २२ आगष्ट रोजीं ( १६४२ ) लढाईचें निशाण उभारलें; आणि लवकरच त्याच्या निशाणाखालीं १०,००० सैनिक जमले.

४. या युद्धांत जे दोन पक्ष झाले त्यांची वांटणी पुढीलप्रमाणें झाली. इंग्लंडच्या पश्चिम किनाऱ्यावरील ब्रिस्टल बंदरापासून जर एक रेषा काढिली तर त्या रेषेच्या दक्षिण-पूर्वेचा भाग लोकपक्षास अनुकूल होता आणि उत्तर-पश्चिमेचा भाग राजाच्या बाजूस होता. धंदेवारीनें पाहिलें तर उत्तर-पश्चिमेकडेचे जमीनदार व खानदानीचे लोक राजाकडे असून दक्षिणपूर्वेकडील व्यापारी व धंदेवाले लोक पार्लमेंटकडे होते. धर्माच्या दृष्टीनें पाहिले तर प्रस्थापित धर्म व पुराणमत यांचे वाली राजाकडे आणि प्यूरिटन व प्रेस्बिटीरियन पंथांचे लोक पार्लमेंटकडे अशी स्थिति होती. राजाचा बोज मध्य इंग्लंडांत असून समुद्र-किनारा व त्यावर अवलंबून असणारा परदेशाशीं

व्यापार हीं पार्लमेंटास मोकळीं होतीं. दोन्ही बाजूंनीं लढाई चाल-  
विण्यासाठीं पुष्कळच झीज सोशिली. राणीनें आपले दागिने विकले  
आणि पुष्कळ राजपक्षीय सरदारांनीं दागदागिने व मूल्यवान् सामान  
विकून पैसे पुरविले. पार्लमेंटनें संसारांत लागणाऱ्या नेहमींच्या वस्तू-  
वर व विशेषतः मादक वस्तूंवर जबर कर बसविले. शिवाय प्रत्येक  
घरीं आठवड्यांतील एके दिवशीं उपवास करून वांचलेल्या अन्नाची  
किंमत राजाविरुद्ध लढणाऱ्या सैन्याच्या मदतीस द्यावी असा हुकूम  
तिनें काढला. या युद्धांत राजाकडील लोक उमदे घोडेस्वार अस-  
ल्यामुळे त्यांस 'क्याव्हेलीअर' हें नांव पडलें, आणि पार्लमेंटकडील  
लोक केसाचे झुबके न राखतां केस बारीक कापीत त्यावरून त्यांस  
'राउण्डहेड' हें नांव पडलें. या युद्धांत प्रत्येक बाजूकडील सैन्याचे-  
बरोबर छापखाने होते. शस्त्रास्त्रांच्या लढाईबरोबरच टाईपांच्या मद-  
तीनें एकमेकांवर कठोर शब्दप्रहार करून शाब्दिक लढाईही चालू  
होती ! निरनिराळ्या धार्मिक व राजकीय प्रश्नांवर लिहिलेल्या लाखों  
हस्तपत्रांची सर्व देशभर अगदीं गदीं उडून गेली होती.

५. पार्लमेंटच्या बाजूकडे प्यूरिटन पंथाचे लोक प्रमुख असल्या-  
मुळे या ठिकाणीं त्या पंथाविषयीं कांहीं माहिती सांगणें अवश्य आहे.  
ख्रिस्तांचा पवित्र ग्रंथ जो बायबल त्यावर या पंथाचा पूर्ण विश्वास  
असून त्याचा अर्थ मात्र ज्यानें त्यानें आपल्या स्वतंत्र बुद्धीनें लाव-  
ण्याचा प्रत्येकाला अधिकार आहे, असा त्यांचा ठाम सिद्धांत असे.  
त्यांची धर्मश्रद्धा इतकी विलक्षण होती कीं, साध्या गोष्टीसुद्धां दे-  
वाच्या सत्तेनें व प्रेरणेनेंच होत आहेत ही बुद्धि त्यांच्या ठिकाणीं<sup>१</sup>  
सदैव जागृत असे. यामुळेच चैनीचा कंटाळा, मौजेच्या खेळापासून  
निवृत्ति व सुखोपभोग घेण्याची नावड, हीं त्यांच्या ठायीं उत्कटत्वानें  
दिसून येत. रंगेलपणा टाकून गांभीर्याचा प्यूरिटन साहजिकच स्वी-  
कार करीत. इंद्रियांचे लाड पुरविण्याचें टाकून देऊन त्यांना स्वायत्त

करण्याचीच त्यांची खटपट असे. झगझगीत व मोलवान पोषाक सोडून साध्या पोषाकाचीच आवड ते धरीत. बोलघेवडेपणास रजा देऊन मौनाचा ते अभ्यास करीत. आपला जन्म सुखोपभोगासाठी नसून कांहींतरी कर्तव्य करण्यासाठी आहे, अशी त्यांची दृढ निष्ठा असे. आपले भर्मबांधव व आपण ईश्वराचीं लेकरें आहोंत व त्यामुळे आपलें बंधुत्वाचें नातें आहे, ही गोष्ट प्यूरिटनांच्या अंतःकरणांत दृढ रीतीने ठसलेली होती. त्यामुळे एखादा श्रीमंत प्यूरिटन भिकारी मनुष्याशीं प्रेमानें वागत असे. त्यांना मूर्तिपूजा मान्य नसून धर्ममंदिरांत नकशी काढलेले पदार्थ अगर साधूंच्या तसबिरी ठेवणें त्यांना आवडत नसे. स्वतः आळशी राहणें हें त्यांना आवडत नसे, व दुसऱ्याने आळशी असणें गैरवाजवी होय अशी त्यांची कल्पना होती. प्यूरिटनांची राहणी नियमबद्ध असून, ते अगदीं कांटक असत. या युद्धांतही प्यूरिटन लोकांनीं जी कामगिरी करण्याचें अंगावर घेतलें होतें, त्यांत देखील ईश्वराची आपणांस अशी आज्ञा झाली आहे अशीच त्यांची श्रद्धा असे. ईश्वर आपल्या बाजूला आहे या भ्रंवशावरच ते युद्ध करीत होते. या ईश्वरभक्तीच्या जोरावरच उपभोग व करमणूक यांची इच्छा न करतां, स्वायत्त, गंभीर व कांटक होऊन आनंदानें लढण्यांत त्यांनीं आपलें तन, मन, धन खर्च केलें.

## ३१ राजाशी युद्ध.

—:o:—

१ राजाची सरशी. २ ऑलिव्हर कॉम्बेल. ३ स्कॉच लोकांशीं सख्य. ४ मास्टनमूरची लढाई. ५ पार्लमेंट पक्षांत फूट. ६ कॉम्बेलची सैन्यव्यवस्था. ७ नेस्वीची लढाई. ८ चार्लस परतंत्र झाला.

१. राजाच्या सैन्याचा एक भाग कॉर्नवॉल या पश्चिम परगण्यांत होता आणि दुसरा भाग यॉर्क या उत्तर परगण्यांत होता. या दोन

स्थळांच्या मध्ये नॉर्दम्पटन, कव्हेण्ट्री, वॉरिक व वूस्टर या महत्त्वाच्या शहरांची रांग होती; ती ताब्यांत घेऊन पार्लमेंटचा मुख्य सेनापति एसेक्स याने त्यावर शिबंदी ठेवून दिली होती. पश्चिमेकडील जर्मन-दारांना आपल्या सैन्यांत सामील करून घेण्याकरितां व सेव्हर्न नदीचे महत्त्वाचे खोरे व्यापण्याकरितां राजा पश्चिमेस श्रूजबरी येथे गेला. मग तेथून वाटेंत वूस्टर येथे तळ दिलेल्या एसेक्सच्या सैन्याची फिकीर न करितां लंडन व त्याच्या आसपासचीं महत्त्वाचीं व्यापारी शहरे काबीज करावीं या उद्देशाने राजा लंडनकडे चाल करून येऊ लागला. परंतु या त्याच्या हालचालीचा सुगावा एसेक्सला लागून त्यानें लंडन सुरक्षित रहावे या उद्देशाने राजाच्या सैन्याचा पिच्छा पुरविला व त्यास उलटून एज्जिल येथे लढाई देण्यास भाग पाडिले. हीच या युद्धांतील सलामीची लढाई होय. तीत एसेक्सला जय न येऊन राजा लंडनच्या सन्निध दाखल झाला ! परंतु तेथे पार्लमेंटचे सैन्य सारखे जमत असल्यामुळे त्याला लंडन शहरांत पाऊल टाकण्याचे धैर्य झाले नाही; तेव्हां त्यानें तसेच मार्गे सरून ऑक्सफर्ड येथे तळ दिला. एव्हांपासून राजपक्षाचे हेंच ठिकाण लष्करी केंद्र होते. त्यामुळे इंग्लंडचा मध्यच राजाच्या हातांत असल्यामुळे कोणत्याही प्रांतावर स्वारी करून जावयाचे म्हटले तरी राजास फारसे अंतर चालून जाण्याची अवश्यकता नसे. परंतु या बाबतींत पार्लमेंटपक्षां राजाच जरी वरचढ असला तरी समुद्रकिनाऱ्याचा सर्व भाग पार्लमेंटच्या ताब्यांत असल्यामुळे परदेशापासून राजाचा अगदीं कोंडमारा झाला. इ. स. १६४३ च्या उन्हाळ्यांत राजाकडील सेनापति प्रिन्स रूपर्ट याने ऑक्सफर्डमधून आपल्या घांडेस्वारांनिशीं बाहेर पडून दोन तीन ठिकाणीं पार्लमेंटकडील सैन्यांचा पराभव केला, व ब्रिस्टल हल्ला करून घेतले. १८ जूनला शाल्यूव्ह येथे झालेल्या चकमकींत तर लोकपक्षाकडील हॅम्पडन हा पुढारी कामास आला व त्या-

मुळें लोकपक्षाचें फार नुकसान झालें. उत्तरेकडे पार्लमेंटच्या ताब्यांत महत्त्वाचें असें हल बंदरच काय तें राहिलें; आणि पश्चिमेकडे ग्लुस्टर-शिवाय सर्व टापू राजाच्या हातीं गेला. अशा रीतीनें लढाई सुरू झाल्यापासून वर्ष झालें न झालें तोंच राजाची वरचढ होऊन पार्लमेंटला जिकडे तिकडे अपयशच आलें.

२. इतक्यांत दोन गोष्टी अशा घडून आल्या कीं, त्यांच्यामुळें पार्लमेंटची पडती बाजू चांगलीच सावरली. पहिली गोष्ट म्हणजे ऑलिव्हर क्रॉम्वेल या सेनापतीचा उदय झाला. युद्ध सुरू होतांच प्यूरिटन लोकांमधून स्वातंत्र्यवादी (इन्डिपेन्डण्ट) नांवाचा धर्मशील बलवान् व तेजस्वी पंथ निघाला. त्यांना धर्माधिकाऱ्यांच्या सत्तेबद्दल तिटकारा वाटत असून ज्या त्या मंडळीला आपलीं धर्ममते व आचार कायम करण्याची पूर्ण मुभा असावी आणि दुसऱ्यांनीं या बाबतींत ढवळाढवळ करण्याचें कांहीं कारण नाही, अशी त्यांची दृढ समजूत असे. त्यांना राजसत्तेविषयीही अत्यंत तिटकारा असून लोकसत्ताक राज्य स्थापण्याविषयी ते आतुर होते. या पंथाचा मुख्य सूत्रधार ऑलिव्हर क्रॉम्वेल हा होता. हा हंटिंगडन परगण्यांतील रहिवाशी असून लॉंग पार्लमेंटचा सभासद असतांना ऑगळ पोषाक, खेडवळ चालचालणूक आणि ओबडधोबड भाषण यांबद्दल त्याची प्रसिद्धि होती. युद्ध सुरू झाल्यावर त्याला घोड्याच्या पथकावरील अधिकाऱ्याची जागा मिळाली. लवकरच त्याचे लष्करी गुण व पराक्रम दिसून आले आणि त्याला कर्नलची जागा मिळून तो एकदम हजारी बनला. एजिप्ट येथें आपल्या पक्षास विजय न मिळण्याचीं कारणें काय असावीत याचा विचार करून त्यानें आपल्या सैन्याची सुधारणा करण्याचा उद्योग केला. त्यानें आपल्या स्वारांच्या पलटणींत पापभीरु, करारी, बाणेदार व हुकमी लोकांचा भरणा केला, आणि उत्तम लष्करी शिक्षण देऊन लवकरच त्यांना लढाईचे कामीं इतके

तरबेज केले कीं, यापुढें त्याच्या पलटणीस कोठेंही हार खावी लागली नाहीं; आणि या कारणामुळेच त्याच्या पलटणीला 'पोलादी पलटण' (Ironsides) हें टोपण नांव पडलें.

३. दुसरी गोष्ट म्हणजे स्कॉच लोकांची मदत पार्लमेंटनें मिळविली. इंग्लिश पार्लमेंटनें स्कॉटिश पार्लमेंटशीं असा करारनामा केला कीं, प्रस्तुत युद्धांत परस्परांनीं परस्परांस मदत करावी. स्कॉटिश लोकांस मोबदला म्हणून इंग्लंडमध्ये प्रेस्बिटीरियन धर्मपद्धति सुरू करण्याचें इंग्लिश पार्लमेंटनें वचन दिलें [ १६४३ सप्टेंबर २५ ]. या तहनाम्यावर इंग्लंडच्या वर्तीनें बत्तीस लॉर्ड्स व दोनशें अठ्ठा-यशीं कॉमन्स यांनीं सद्दा केल्या असून तो 'धार्मिक जूट आणि करारनामा' ( Solemn League and Covenant, सॉलेम लीग अँड कव्हेनण्ट ) या नांवानें इतिहासांत प्रसिद्ध आहे. लष्करी, मुलकी व धार्मिक अशा सर्व अधिकाऱ्यांना प्रेस्बिटीरियन धर्माची शपथ घेणें भाग पडलें. सुमारे दोन हजार धर्माधिकाऱ्यांनीं ही शपथ घेण्याचें नाकारिलें. त्यामुळे त्यांना आपल्या जागेवरून काढून टाकण्यांत आलें.

४. इ. स. १६४३ च्या डिसेंबरांत पिम वारला, तरी वर सांगितलेल्या अनुकूल कारणांनीं पार्लमेंटचे बाजूस १६४४ सालीं यशच येत गेलें. तहास अनुसरून २२००० स्कॉच सैन्य इंग्लंडांत उतरलें. राजाचा उत्तरेकडील सेनापति ड्यूक ऑफ न्यूक्यासल हा होता; त्याला पायबंद देण्यासाठीं पार्लमेंटकडील जनरल फेअरफॅक्स हाही उत्तरेकडेच होता. फेअरफॅक्स आणि स्कॉटिश जनरल यांचा संकेत झाला कीं, न्यूक्यासलला मध्ये पकडून दोघांनीं मिळून चिरडून टाकावयाचा; परंतु न्यूक्यासलनें हा बेत ओळखून यॉर्क शहराकडे जाऊन तो तेथें छावणी देऊन बसला आणि पार्लमेंटचें सैन्य आणि स्कॉटिश सैन्य यांनीं मिळून त्या शहरास वेढा दिला इतक्यांत न्यूक्यासलला कुमक करण्यासाठीं लॅक्याशायरमधून प्रिन्स रू-



पर्ट चालून आला व त्याने वेढा उठविला. मग दोन्ही सैन्यांमध्ये मार्टनमूर येथे लढाई झाली (इ. स. १६४४ जुलै २). तीत क्रॉम्वेलच्या हाताखालील स्वारांच्या पथकाने मोठा पराक्रम केला. त्यामुळे पार्लमेंटच्या बाजूस यश आले. व रूपर्ट दक्षिणेस निघून गेला. लवकरच यॉर्क, न्यूक्यासल इत्यादि महत्त्वाचीं शहरे पार्लमेंटच्या कब्जांत येऊन उत्तरेकडे पार्लमेंटचा चांगलाच बोज बसला. दक्षिणेकडे कॉर्नवॉलमधील राजपक्षीय सैन्य व ऑक्सफर्ड येथील राजाचे सैन्य या दोघांनी मिळून एसेक्सचा बराच कोंडमारा केला आणि त्याचे बरेच लोक कामास आले, तथापि पार्लमेंटची बाजूच मार्टनमूरच्या लढाईपासून वरचढ झाली असे म्हणण्यास हरकत नाही.

५. मार्टनमूरच्या लढाईनंतर पार्लमेंटच्या पक्षांत उघड दोन फळ्या झाल्या. आतांपर्यंत पार्लमेंटच्या पक्षांत प्रेस्बिटीरियन लोकांची सरशी होती; परंतु यापुढे इंडिपेन्डण्ट लोक पुढे सरसावले. चार्ल्सचा आपण पराभव केला याहून जास्त चढाई करून त्याला अगदीं चीत करण्याचे कांहीं कारण नाही अशी प्रेस्बिटीरियनांच्या विचारांची दिशा होती. त्यामुळे ते अंग चोरून काम करू लागले व राजाशीं त्यांनी तहाचीं बोलणींही सुरू केलीं. विशेषतः राजाच्या शरिरास दुखापत होऊं नये यासाठीं ते फार जपत. उदाहरणार्थ, एसेक्सवर जय मिळवून ऑक्सफर्डला राजा परत येत असतांना न्यूबरी येथे पार्लमेंटचा जनरल मॅचेस्टर (पूर्वीचा लॉर्ड किंबोल्टन) याने त्यास गांठिले, पण तो अंग चोरून लढला व त्याने राजाचे कांहीं नुकसान न करितां त्यास जाऊं दिले. या कृत्याचा इंडिपेन्डण्ट लोकांस अत्यंत राग आला.

६. पार्लमेंटांत क्रॉम्वेलच्या आग्रहामुळे असा ठराव पास झाला कीं, ( १६४५ एप्रिल ) पार्लमेंटांतील सभासदाने सैन्यांतील अधिकाऱ्याची जागा पत्करू नये. या नियमान्वये क्रॉम्वेलच्या मार्गातून

एसेक्स, मॅचेस्टर वगैरे नादान अधिकारी दूर झाले. क्रॉम्वेल स्वतः पार्लमेंटचा सभासद होता, तेव्हां त्यानेही आपल्या जागेचा राजीनामा दिला. परंतु हे सर्व कपट-नाटक होते. क्रॉम्वेलने राजानामा दिल्याची वार्ता कळतांच पार्लमेंटने त्याला सैन्यांत राहण्याबद्दल खास परवानगी देण्याचें ठरविलें आणि तो पुन्हां सैन्यांत दाखल झाला. फेअरफॅक्स यास प्रजापक्षाचा मुख्य सेनापति नेमून क्रॉम्वेल त्याचा दुय्यम म्हणून काम करीत असे. परंतु फेअरफॅक्स 'नांवाचा' मुख्य सेनापति असून खराखुरा अधिकार क्रॉम्वेलकडेच होता. क्रॉम्वेलने यावेळीं सर्व सैन्याची पाहणी केली, आणि नादान व पोटभरू लोक काढून त्यांच्या जागा, देवाविरुद्ध वर्तन करणारा राजा, त्याचा दरबार व धर्मखाते यांचा खरपूस समाचार घेण्याच्या निश्चयाने कामगिरी करून दाखविणाऱ्या पापभीरू लोकांस दिल्या, त्यांस उत्तम लष्करी शिक्षण दिलें व शिस्त लाविली. अशा रीतीने पार्लमेंटच्या वाजूस निवडक वीस हजार लोकांचें 'नवीन नमुनेदार सैन्य' ( New Model Army ) तयार झालें.

७. स्कॉटलंडांत मॉन्ट्रूझ यानें राजाच्या वतीने बंड उभारल्यामुळें स्कॉटिश सैन्य परत स्कॉटलंडांत गेलें. अशा रीतीने उत्तर इंग्लंड मोकळें झालें, असें पाहतांच चार्ल्सने ऑक्सफर्डमधून निघून उत्तरेकडे चाल केली. त्याबरोबर आपल्या नव्या सुधारलेल्या सैन्यानिशी क्रॉम्वेल व फेअरफॅक्स यांनी त्याच्या मागोमाग जाऊन त्यास नेस्बी येथें गांठिलें. या सुधारलेल्या सैन्याचें शिक्षण पक्कें झालें नसल्यामुळें पार्लमेंटपक्षाच्या डावीकडील घोडदळावर रूपर्ट यानें जो जोराचा हल्ला केला त्यामुळें कच खाऊन ते पळूं लागले. रूपर्टनेही त्यांवर त्याचा पाठलाग केला. इकडे उजवीवर क्रॉम्वेल होता, त्यानें जोराचे हल्ले करून राजाच्या डावीकडील घोडेस्वारांचा पूर्ण पराभव केला. पण रूपर्टप्रमाणें त्यांचा पाठलाग करण्याच्या भानगडींत न

पडतां पार्लमेंट पक्षाच्या मध्यावर हल्ला करीत असलेल्या राजपक्षीय पायदळावर त्याने हल्ला चढविला. क्रॉम्बेलच्या हल्ल्याने राजाच्या पायदळाचा पूर्ण मोड झाला. रूपर्ट बऱ्याच उशिरां परत आला. त्यावेळीं पार्लमेंटची बाजू यशस्वी होऊन राजाच्या सैन्यांत पळसुरू झाला होता. तो व्यवस्थितपणे व होईल तितका कमी नुकसानकारक करण्याची कामगिरीच आतां रूपर्टवर पडली. या नेस्वीच्या (जून १६४५) लढाईने राजपक्षाचा चुराडाच झाला. स्कॉटलंडांतही मॉन्टग्यूच्या सैन्याचा मोड झाला. यापुढे राजपक्षाकडून मोठे सैन्य समोरासमोर युद्ध करण्यास असें कधीच आले नाहीं. ठिकठिकाणीं राजपक्षाकडील लोक किल्ले धरून बसले होते. त्यांवर स्वाऱ्या करून पार्लमेंटपक्षीयांनीं क्रमाने सर्व ठाणीं काबीज केलीं. या ठाण्यांपैकीं शेवटीं जे ठाणे सर झाले ते वेल्सच्या सरहद्दीवरील रॅग्लन हें होय (ऑगस्ट १६४६).

८. नेस्वीच्या लढाईनंतर जो राजपक्षाचा पाठलाग झाला त्यांत राजाचें सर्व दप्तर पार्लमेंटच्या हातीं आलें. त्यांत पत्रव्यवहार सांपडला, त्यावरून राजानें पार्लमेंटशीं लढण्याकरितां फ्रान्स, लेरेन व आयर्लंड येथून लष्कर आणण्यासाठीं तेथील लोकांशीं कारस्थानें केल्याचें उघडकीस आलें. राजाची सत्ता नियंत्रित करावी असें स्कॉटिश प्रेस्बिटीरियनांचें व इंग्लिश सनदशीर चळवळवाल्यांचें मत होतें. परंतु इंग्लंडांतील जहाल प्रॉटेस्टंट व जलाल स्वातंत्र्यवादी (इंडिपेन्डंट) यांच्या मनांतून राजसत्ता अजिबात नाहीशी करावयाची होती. तेव्हां 'दगडापेक्षां बीट मऊ' या न्यायानें स्कॉटिश प्रेस्बिटीरियन सैन्याशीं चार्ल्सनें संधान बांधिलें. आणि तो न्यूआर्क येथें स्कॉटिश सेनापतीच्या स्वाधीन झाला (१६४६ मे). चार्ल्सच्या वतीनें इंग्लिश पार्लमेंटशीं बोलणें सुरू करण्यापूर्वीं स्कॉटिश धर्मपद्धति आपणास मान्य असून तिची अंमलबजावणी आपण करूं

अशा करारनाम्यावर सही करण्यास स्कॉटिश लोकांनी त्यास सांगितले. परंतु त्यानें सही करण्याचें नाकारल्यावरून स्कॉटिश लोकांस त्वेष येऊन त्यांनीं चार्लसला इंग्लिश सैन्याच्या हवालीं केलें; पण तत्पूर्वी इंग्लिशांकडून आम्ही राजाच्या शरिराला कोणत्याही प्रकारें अपाय करणार नाहीं असें वचन घेतलें. चार्लसला स्कॉटिश लोकांनीं इंग्रजांच्या हातीं देण्यास दुसरेही कारण होतें. चार्लसला आपल्या हवालीं करीपर्यंत आपण स्कॉटिश लोकांस लढाईच्या खर्चापैकीं कवडीही देणार नाहीं असा इंग्रज पार्लमेंटचा निर्धार होता. तेव्हां आपलें येणें चार लक्ष पौंड घेऊन आपल्या स्वाधीन झाल्यापासून सहा महिन्यांनीं चार्लसला त्यांनीं इंग्रजांच्या हवालीं केलें ( जानेवारी १६४७ ).

## ३२ पार्लमेंटाची सरशी.

—:०:—

१ सैन्य व पार्लमेंट. २ चार्लस कैदेत पडला. ३ राजाचें कारस्थान. ४ स्कॉच लोकांशीं युद्ध व बंडाचा मोड. ५ दोन मते. ६ प्राइडनें केलेली हकालपट्टी. ७ चार्लसची चौकशी व शिक्षा.

१. चार्लस हातीं येईपर्यंत पार्लमेंट व सैन्य यांचीं कृत्यें एक-विचारानें होत होतीं. राजा हातीं येतांच पार्लमेंटास असें वाटूं लागलें कीं, आतां सैन्याची जरूरी नाही. तेव्हां सैन्यास रजा देऊन राजाशीं पुढाला वर्तनाविषयीं वाटाघाट करण्याचा त्यांनीं व्यूह रचिला. पण सैन्य रजा घेण्यास कसें तयार होणार ? त्यानें पार्लमेंटास साफ कळविलें कीं, आमचा पगार द्या आणि इन्डिपेन्डंट पक्षाचे हक्क सुरक्षित ठेवण्याबद्दल हमी द्या, म्हणजे मग आम्ही शस्त्रें खालीं ठेवून घरीं बसूं. शिवाय कष्ट सैन्यानें करावें आणि फळ पार्लमेंटनें भोगावे, हा विचार बळावून सैन्यांत अत्यंत असंतोष माजला.

२. याचा परिणाम असा झाला की, 'होम्बी हाउस' (Holmby House) येथे चार्लस पार्लमेंटच्या ताब्यांत होता, तेथे जोइस नांवाचा सैन्यांतील एक ऑफिसर एक सोल्जरांची तुकडी घेऊन गेला आणि चार्लसला पकडून सैन्याच्या हुकमतींत न्यूमाकेट येथे त्याने बंदोबस्ताने ठेविले (१६४७ जून ३). एक आठवड्यानंतर सैन्याने अशा मागणी केली की, ज्या अकरा प्रेस्बिटीरियन सभासदांनी सैन्याविरुद्ध सूचना पार्लमेंटास केली त्यांना पार्लमेंटातून हांकून द्यावे. लंडनमधील लोकमत पार्लमेंटास—प्रेस्बिटीरियन पक्षास—अनुकूल होते. याकरिता सैन्याने हल्ला करून लंडन आपल्या ताब्यांत घेतले (१६४७ ऑक्टोबर). मग सैन्य आणि पार्लमेंट या दोघांमध्ये राजाशी कोणत्या अटीवर तह करावा यासंबंधी बोलणी सुरू झाली व लवकर तोड निघेल असा रंग दिसू लागला.

३. इतक्यांत चार्लसने न्यूमार्केटमधील बंदीखान्यातून निसटून इंग्लंडच्या दक्षिण किनाऱ्यावरील आइल ऑफ वाइट या बेटांत कॅरिब्रुक किल्ल्याचा आश्रय केला. प्रसंग पडल्यास देशांतर करतां यावे हा या हालचालींत त्याचा उद्देश होता. तेथून राजाने इंग्लिश पार्लमेंटशी तहाच्या वाटाघाटी सुरू केल्या, परंतु त्याबरोबरच आंतून स्कॉटिश लोकांशीही सूत्रे लाविली. स्कॉटिश लोकांस त्याने असे वचन दिले की, 'मी इंग्लंडांत प्रेस्बिटीरियन धर्ममत तीन वर्षेपर्यंत सक्तीने अमलांत आणीन.' या अटीवर स्कॉटिश लोकांनी राजातर्फे इंग्लंडवर स्वारी करण्याचे कबूल केले.

४. १६४८च्या एप्रिलमध्ये ड्यूक ऑफ हॅमिल्टन हा बरेच मोठे स्कॉटिश सैन्य बरोबर घेऊन इंग्लंडवर चाल करून आला. स्कॉटिश लोक चालून आले, असे पाहतांच इंग्लंडांतील राजपक्ष-पाती लोकांनीही उचल केली आणि वेल्समध्ये व केंट व एसेक्स या परगण्यांत बंडाची निशाणे उभारण्यांत आली. हे पाहून आपणास जय

मिळणार असे चार्लस आपल्या मनांत मांडे खाऊं लागला. परंतु हे सर्व केवळ मनोराज्य होते. कारण क्रॉम्वेल व फेअरफॅक्स हे तावडतोव इंग्लंडांतील बंडे व स्कॉटिश लोकांची स्वारी यांचा पुरता मोड करण्याच्या उद्योगास लागले. फेअरफॅक्सने एसेक्स व केंट परगण्यांतील बंडे मोडण्याचीं कामे अंगावर घेतली. आणि क्रॉम्वेल वेल्समधील बंडाळी मोडून स्कॉच सैन्याचा समाचार घेण्यास उत्तरेकडे गेला. त्याने हॅमिल्टनच्या स्कॉच सैन्याशी प्रेस्टन येथे गांठ घातली ( १६४८ ऑगस्ट १७ ). तीन दिवसपर्यंत घनचक्र युद्ध होऊन स्कॉच सैन्याचा पुरा मोड झाला. इकडे फेअरफॅक्सने दक्षिणेकडील बंडावा इतक्या अवकाशांत मोडून टाकिलाच होता. एसेक्समधील बंड मोडणें फारच कठिण गेलें. एकटें कोल्चेस्टर शहर महिनाभर वेढा दिल्यानंतर हातीं आलें.

५. अशा रीतीने सैन्य बंडे मोडण्यांत गुंतलें असल्यामुळें पार्लमेंटमध्ये प्रेस्विटीरियन पक्षाची सरशी झाली आणि तिने राजाशी तहाचीं बोलणीं फिरून सुरू केलीं. आपल्या कांहीं मित्रांचे शासन आणि इंग्लंडांतील प्रस्थापित धर्माचा मोड या दोन अटींशिवाय इतर सर्व अटी राजानें मान्य केल्या. कॉमन्स सभेनें येवढ्यांतच संतोष मानून राजाशीं तह करण्यास आतां हरकत नाहीं असें आपलें मत झाल्याचें जाहीर केलें. इतक्यांत सैन्याचीं कामे संपून ते परत आलें. त्याच्या पुढाऱ्यांस हें मुळींच पसंत पडलें नाहीं. त्यांचा तर ठाम निश्चय ठरला होता कीं, चार्लस स्टुअर्टनें लोकहित व ईश्वर्रेच्छा यांना पायाखालीं तुडवून रक्तपात केला आहे, तेव्हां त्याला देहान्त प्रायश्चित्त देऊनच या प्रकरणाची विल्हेवाट लाविली पाहिजे.

६. तेव्हां सैन्याच्या पुढाऱ्यांच्या हुकुमावरून कॅरिस्ब्रुक किल्ल्यांतून चार्लसला पकडून हर्स्ट किल्ल्यांत सैन्यानें त्याला आपल्या सक्त कैदेत ठेविलें. हें सैन्याचें कृत्य कॉमन्स सभेस न आवडून तिनें

राजाशीं शांततेनें एकी केलीच पाहिजे असा ठराव पास केला. यावर दुसरेच दिवशीं क्रॉम्वेलच्या आज्ञेवरून कर्नल प्राइड यानें सोल्जरांच्या साहाय्यानें कॉमन्स सभेंतील एकशें तेचाळीस शांततावादी सभासदांस सभागृहांतून हांकून दिलें. यासच इतिहासांत 'प्राइडनें केलेली हकालपट्टी' असें नांव पडलें आहे. सैन्याच्या मताचे पक्षपाती असे त्रेपन्न सभासदच काय ते कॉमन्स सभेचे घटक म्हणून राहिले. लॉर्ड्सची सभा तर बंद करण्यांत आली. त्यावरून राजपक्षायांनीं तीस 'लांडी पार्लमेंट' (Rump, रम्प) असें निंदाव्यंजक नांव दिलें. दहा दिवसांनंतर या लांड्या पार्लमेंटनें राजाची चौकशी करण्याकरितां न्यायाधिकांचें एक वरिष्ठ कोर्ट निर्माण केलें. 'लोक हेच सर्व सत्तेचें आद्य मूळ असल्यामुळें आणि कॉमन्स हे लोकप्रतिनिधि असल्यामुळें त्यांची सत्ता हीच इंग्लंडांतील वरिष्ठ शक्ति होय. आणि राजा व उमराव यांची कोणत्याही प्रकारें जरूर नाही,' या तत्वावर लांड्या पार्लमेंटनें आपला कारभार चालविला.

७. राजाची चौकशी करण्यासाठीं नेमलेल्या जादा कोर्टांत १३५ न्यायाधीश निवडलेले होते. परंतु खटला चालल्या वेळीं साठच्या वर न्यायाधीश कधींही हजर नव्हते. ब्रॅडशॉ नांवाचा वकील अध्यक्ष होता. चार्ल्सला कैद्याच्या पिंजऱ्यांत आणून उभें केलें आणि त्याजवरील आरोप वाचून दाखविण्यांत येऊन आपलें म्हणणें सांगण्याविषयीं सवाल करण्यांत आला. परंतु 'इंग्लंडच्या कायद्याप्रमाणें प्रत्येक मनुष्याला आपल्या दर्जाच्या पंचांसमोर स्वतःची चौकशी व्हावी असा हक्क आहे. पण येथें माझ्या सरदारांपैकीं कोणीच हजर दिसत नाहींत, सबब मी या कोर्टाचा अधिकार मानीत नाहीं व काहीं जबाबही देऊं इच्छित नाहीं.' असा रोखठोक जबाब चार्ल्सनें मोठें धैर्य धरून दिला. चार्ल्सचा मुलगा प्रिन्स चार्ल्स हा या वेळीं फान्सांत होता. त्यानें आपल्या बापाचे प्राण वांचवि-

ण्यासाठीं अतोनात खटपट केली. त्यानें आपल्या सहीशिक्यानिशीं एक कोरा कागद न्यायाधिकांकडे पाठविला आणि 'तुम्ही वाटतील त्या अटी त्यांत घाला, मला त्या सर्व कबूल आहेत; फक्त कसेही करून माझ्या वडिलांचे प्राण वांचवा' असें एक पत्र लिहून धाडिलें. पण या पत्रास न्यायाधिकांनीं कांहीं एक उत्तर दिलें नाहीं. एक आठवडाभर खल होऊन पार्लमेंटशीं बेकायदेशीर युद्ध करून हजारों निर्दोषी लोकांचा रक्तपात केल्याच्या आरोपावरून चार्लसला दोषी ठरविण्यांत आलें व त्यास फांशीची शिक्षा फर्माविण्यांत आली. यानंतर तीन दिवसांनीं ही शिक्षा अंमलांत आली (३० जाने. १६४९).

### ३३ लोकसत्ताक राज्य—बंडांचा मोड.

—:—:—

- १ लोकसत्ताकाची स्थापना. २ सरकारचे शत्रु. ३ आयर्लंडांतील बंड.  
४ आयर्लंडांत वसाहत. ५ स्कॉटलंडांतील बंड. ६ दुर्दैवी राजपुत्र.  
७ हॉलंडशीं युद्ध.

१. चार्लसला दिलेली शिक्षा अंमलांत आल्यावर ७०।८० सभासदांची लांडी पार्लमेंट भरली. तिनें राजा ही पदवी रद्द ठरवून 'जो कोणी कोणालाही राजा ही पदवी देईल तो देशद्रोही होय, असें जाहीर केलें, लॉर्डोंची सभा निरुपयोगी म्हणून मोडून टाकिली आणि सर्व नियामक व विधायक सत्ता एकट्या कॉमन्स सभेच्या हातीं ठेवून अंमलबजावणी करण्याकरितां चाळीस सभासदांचें एक कार्यकारी (विधायक) मंडळ नेमिलें. ब्रॅडशॉ हा या मंडळाचा अध्यक्ष होता. प्रसिद्ध कवि मिल्टन यास परराष्ट्रीय प्रधानाची जागा मिळाली. क्रॉम्वेल आणि फेअरफॅक्स यांचेकडे सैन्याधिकार सोंपविण्यांत आला. राजाचा पूर्वीचा शिक्का रद्द करून नवा शिक्का करण्यांत आला. त्याच्या एका बाजून इंग्लंड व आयर्लंड यांचे नकाशे असून दुसऱ्या



बाजूस कॉमन्स सभेचें चित्र आणि '१६४८ सालीं स्थापिल्लें लोकसत्ताक राज्य' अशा भावार्थाचें शब्द होते. इंग्लंडच्या प्रस्थापित धर्माप्रमाणें प्रार्थना करण्याची मनाई करण्यांत आली. आणि लंडन शहरांतील चार्लसचे पुतळे काढून टाकून छिन्नविच्छिन्न करण्यांत आले. परंतु चार्लसचा शिरच्छेद झाल्या वेळेपासून लोकमतानें उलट खाल्ल्यामुळें हे सर्व फेरफार लोकमताला मान्य नव्हते. देशांतील खरी-खुरी सत्ता तीस हजार खड्या फौजेच्या हातांत असून ऑलिंघर क्रॉम्वेल हा सैनिकांच्या गळ्यांतील तार्त होता. तेव्हां स्वाभाविकपणेंच सर्व राज्याधिकार क्रॉम्वेलच्या हातीं आला.

२. या नव्या सरकारास चोहोंकडून शत्रु उत्पन्न झाले. राजाचा शिरच्छेद केल्यामुळें कडे राजनिष्ठ लोक तर अगदीं चिडून गेले. प्रेस्बिटीरियन लोकांस लांड्या पार्लमेंटच्या कोणत्याच कारभाराची शिस्त पसंत पडली नाहीं. सैन्यांतही कांहीं माथेफिरू लोक निघाल्यामुळें तर शांतता राखण्याचें काम अत्यंत विकट झालें. त्यांपैकीं कांहीं असें म्हणूं लागले कीं, सर्व माणसें सारख्या दर्जाचीं असल्यामुळें सर्वांना राजकीय सत्ता व हक्क समसमान वांटून देण्यांत यावेत. निरनिराळ्या लोकांचीं कामे निरनिराळ्या दर्जाचीं असलीं तरी प्राप्ति सर्वांना सारखीच मिळाली पाहिजे, असा कांहींचा आग्रह होता. दुसऱ्या कांहींनीं जगाचा प्रलयकाल जवळ आला असें मानून तदनुसार आपला वर्तनक्रम चालविला ! त्यांच्यापैकीं कांहींनीं येशु ख्रिस्त व त्याचे अनुयायी यांचें पवित्र राज्य लवकर सुरू व्हावें यासाठीं चालू सरकारचा नाश करण्याची खटपट चालविली. हें जेव्हां उघडकीस आलें तेव्हां मात्र क्रॉम्वेलनें सरकारास विरोध करणाऱ्या सर्व लोकांस कडक शासन करून त्यांची खोड भोडून टाकिली व मग लोकांच्या मनावर सरकारचा चांगलाच वचक बसला. परंतु आयर्लंड व स्कॉटलंड या दोन देशांत हें नवें राज्य उलथून पाडण्या-

साठीं जीं बंडें झालीं त्यांच्या मानानें हा बंडावा कांहींच नव्हे. त्या बंडांची माहिती आतां आपण करून घेऊं.

३. आयर्लंडांत १६४१ सालीं क्यथॉलिक लोकांनीं बंड करून हजारों इंग्रजांची कत्तल केल्याचें मागें सांगितलेंच आहे. त्यानंतर इंग्लंडांतच युद्धाची धुमश्चक्री सुरू झाल्यामुळें इंग्रजांचें तिकडे दुर्लक्ष झालें. आतां आयर्लंडांतील राजपक्षायांनीं चार्लसचा मुलगा राजकुमार चार्लस याच्या नांवानें द्वाही फिरविली. राजपक्षाचा सेनापति ऑर्मांड असून डब्लिन, डेरी व बेलफास्ट यांखेरीज सर्व किल्ले त्याच्या स्वाधीन होते. अशा स्थितींत त्या बेठावरील इंग्लिश सत्ता अगदीं डळमळूं लागली होती; ती पुन्हां प्रस्थापित करण्याच्या कामावर लांड्या पार्लमेंटनें क्रॉम्वेल यास धाडिलें. १६४९ च्या आगष्ट महिन्यांत क्रॉम्वेलनें आयर्लंडांत पाय ठेविला, आणि सहा महिन्यांच्या आंतच राजपक्षाचीं हाडें खिळखिळीं करून सगळा देश चीत करून सोडिला. डोंघेडाच्या किल्ल्यास वेढा घालून त्यानें तो किल्ला सर केला आणि त्यांतील सर्व शिबंदीची कत्तल केली. वेक्सफर्डची तीच अवस्था झाली, आणि ज्यांनीं ज्यांनीं म्हणून राजपक्षातर्फें शस्त्र उचललें त्या सर्वांना असेंच कडक शासन मिळालें. क्रॉम्वेलच्या या अवोर रक्तपातामुळें आयर्लंडमध्ये त्याचा इतका भयंकर दराग बसला कीं, अजूनसुद्धां दक्षिण आयर्लंडांतील एखाद्या मनुष्यास कोणाचें अनिष्ट चिंतन करावयाचें असल्यास “ तुझ्या छातीवर क्रॉम्वेलचें पिशाच्च बसो ” असा तो उच्चार करितो ! मग आपला जांवई ‘आयर्टन’ यास आयर्लंडचा बंदोबस्त करण्यास तेथें ठेवून क्रॉम्वेल इंग्लंडास परत गेला. आयर्लंडांतील कामगिरीबद्दल क्रॉम्वेलला लांड्या पार्लमेंटकडून ‘ लॉर्ड जनरल ’ ही पदवी मिळाली.

४. आयरिश लोकांस वडिलोपार्जित जमिनीवरून हांकलून देऊन तेथें इंग्लिश व स्कॉटिश लोकांच्या वसाहती केल्याशिवाय आयर्ल-

डांत स्वस्थता व्हावयाची नाही असें क्रॉम्वेलच्या संमतीनें आयर्टननें ठरविलें. मग त्यानें या नवीन धोरणाची अंमलबजावणी करण्यास सुरुवात केली. ही वसाहत करण्याची पद्धत पहिल्या जेम्सच्या वेळींही कांहींशी अमलांत आली होती, व आयर्लंडच्या उत्तरेकडील अल्स्टर परगण्यांत इंग्रजांच्या वसाहती त्या वेळीं करण्यांत आल्या होत्या. परंतु आतां कायद्याचा सक्त अंमल करून दक्षिण व मध्य आयर्लंडांतील हजारों आयरिश लोकांस पश्चिमेकडील कनाॅट परगण्यांत जाऊन रहाण्यासाठीं हांकून देण्यांत आले. हा कनाॅट प्रांत ओसाड असून इतका नापीक होता कीं, “ एखादा मनुष्य बुडून मरण्याइतकेही त्यांत कोठें पाणी नव्हतें; मनुष्याला टांगून मारावयाचें म्हटले तर पुरेशीं झाडेही त्यांत नव्हतीं, किंवा शवास पुरण्याइतकीही माती नव्हती. ” असल्या निर्जन अरण्यांत हजारों लोकांची रवानगी करण्यांत आली आणि जे जाण्यास नाकबूल झाले त्यांस ‘वेस्ट इंडीज’-मधील मळेवाल्यांस गुलाम म्हणून विकण्यांत आले. त्या काळीं युद्धांत सांपडलेल्या कैद्यांची अशी वासलात करणे हा अमानुष प्रकार रोजच्या व्यवहारांतील रूढ चाल होऊन बसली होती. मग ती रिकामी झालेली जमीन इंग्लंड व स्कॉटलंड यांतील प्रॉटेस्टंट्स देण्यांत आली. अशा रीतीनें प्रॉटेस्टंट वसाहती केल्यावर आयर्लंडांत प्रॉटेस्टंट धर्ममताची सरशी होईल अशी क्रॉम्वेलची कल्पना होती !

५. आयर्लंडांतून परत आल्याबरोबर स्कॉटलंडच्या कामगिरीवर क्रॉम्वेलची रवानगी झाली. चार्लसचा शिरच्छेद झाल्याचें ऐकतांच स्कॉटिश लोकांनीं राजपुत्र चार्लस याच्या नांवानें द्वाही फिरविली, आणि त्याला आपल्या देशांत पाचारण केलें. राजपुत्रानें त्यांचें निमंत्रण स्वीकारलें व तो १६५०च्या जून महिन्यांत स्कॉटलंडांत आला. परंतु तो तरुण असून रंगेल स्वभावाचा असल्यामुळे स्कॉटिश प्रेस्बिटीरियनांच्या तापसी वृत्तीचा त्याला लवकरच इतका वीट आला

कीं, तो त्यांना सोडून उत्तर स्कॉटलंडांत निघून गेला. इकडे क्रॉम्बेल चाल करून गेला, तो जुलैच्या २८ तारखेस एडिंबरोस दाखल झाला. हल्ला करून शहर घेणें जड जाईल असें त्यास वाटलें; शिवाय इंग्रज सैन्यास धान्याचा इतका तुटवडा पडला कीं, अगदीं उपासमारीची वेळ आली; म्हणून तो एक महिन्यानें दक्षिणेकडे हटला. डनबारच्या डोंगराळ प्रांतांत येतांच त्याला असें आढळून आलें कीं, स्कॉटिश सैन्यानें इंग्लंडला जाण्याचे मार्ग रोखले आहेत व तें डोंगरांत असल्यामुळें त्यांजवर हल्ला करणेंही धोक्याचें आहे. एका बाजूस समुद्र आणि दुसऱ्या बाजूस स्कॉटिश सैन्य होते. अशा स्थितींत पायदळास समुद्रांतून पाठवून घोडेस्वारांसह आपण स्वतः स्कॉटिश सैन्याची फळी फोडून इंग्लंडांत जावयाचें असा क्रॉम्बेलनें बेत केला. इतक्यांत स्कॉटिश सेनापतीनें बरोबरच्या एका धर्माधिकार्याच्या सांगण्यावरून इंग्रजांशीं समोरासमोर लढाई देण्यासाठीं आपलें सैन्य मैदानांत आणिलें. स्कॉच सेनापतीची ही चूक क्रॉम्बेलच्या चांगलीच पथ्यावर पडली. स्कॉच व इंग्रज यांचें तुंबळ रणकंदन होऊन स्कॉटिश लोकांचा पूर्ण पराभव झाला. त्यांचा दारुगोळा व जड सामान हीं सर्व इंग्रजांस मिळालीं ( १६५० सप्टेंबर ३ ). हा जय संपादन केल्यावर एडिंबरो आदिकरून शहरें काबीज करून फोर्थनदीच्या दक्षिणेकडील सर्व स्कॉटलंडवर क्रॉम्बेलनें आपली सत्ता बसविली.

६. राजपुत्र चार्लस यास उत्तर स्कॉटलंडांत अपेक्षित मदत मिळाली नाहीं म्हणून तो स्कॉच येथें परत आला. तेथें स्कॉटिश राजपक्षीय लोकांनीं त्याला दुसरा चार्लस ही पदवी देऊन राज्याभिषेक केला. त्यानंतर चार्लसनें क्रॉम्बेलला मार्गे टाकून धीटपणानें इंग्लंडांत प्रवेश केला. आपण लंडन ताब्यांत घेण्यास गेलों असतां क्रॉम्बेलला अडवून धरण्यासाठीं पश्चिम परगण्यांतील व नॉ-

दंबलंड व यॉर्क या परगण्यांतील लोकांस उठविण्याची त्यानें खटपट चालविली. इतक्यांत चार्लस इंग्लंडांत घुसला यांत फायदाच झाला ही गोष्ट जाणून क्रॉम्बेलनें त्याचा तात्काळ पाठलाग सुरू केला आणि स्कॉटिश सैन्याला वूस्टर येथें गांठून त्याचा पुरा मोड केला (१६५१ सप्टेंबर ३). चार्लस यावेळीं शत्रूच्या तावडींतून मोठ्या शर्थीनें वांचला. नानाप्रकारचे वेष धारण करून भटकत असतां अखेर ससेक्सच्या किनाऱ्याला पोचून तेथून तो फ्रान्सला जाऊन पोचला. या अज्ञातवासांत भटकतांना एके प्रसंगी क्रॉम्बेलचे तांबडे डगलेवाले त्याच्या अगदीं नजीक येऊन ठेपले होते; तेव्हां त्यानें एका विशाल ओक झाडावर चढून त्याच्या खांद्यांत लपून कसा तरी आपला वचाव करून घेतला. त्यावरून स्टुअर्ट राजपक्षीयांची ओक झाडाच्या खांद्या ही एक प्रियवंस्तुच होऊन बसली. चार्लसला जो पकडून देईल त्याला १००० पौंड इनाम मिळेल अशी सरकारनें जाहिरात लावली होती. तथापि त्याच्या प्रवासाची माहिती असणाऱ्या पन्नास लोकांतून कोणीच चहाडी करणारा आढळून आला नाही हें लक्षांत ठेवण्यासारखें आहे. स्कॉटलंडांत क्रॉम्बेलनें जनरल मंक यास ठेविलें होतें. त्यानें लवकरच सर्व लोकांस शरण यावयास लावून तो देश काबीज केला आणि इंग्लंडचा अंमल तेथें कायम केला.

७. त्याचप्रमाणें हॉलंड देशाशींही याच वेळीं तंटा सुरू झाला. पहिल्या चार्लसचा जांवई ऑरेंजचा राजपुत्र वुइल्यम हा हॉलंड देशांत लोकसत्ताक राज्याचा मुख्याधिकारी होता. अर्थात् चार्लसचा शिरच्छेद झाल्याचें कळतांच इंग्लिश पार्लमेंटाविषयीं डचांचें मन कलुषित झालें आणि इंग्लंडांतून पळून गेलेल्या राजपक्षीय लोकांना हॉलंड हें एक आश्रयस्थानच बनलें. इ. स. १६५०त राजपुत्र वुइल्यम मरण पावला, पण त्याचे पश्चात हॉलंडचें इंग्लंडशीं वैर कायमच राहिलें. शिवाय या दोन देशांमधील वैरास व्यापारविषयक

चुरस हें एक कारण होतें. इतर देशांचा माल समुद्रावरून नेण्याचें काम डच जहाजे करीत व त्यामुळे समुद्रावरील वाहतुकीचा व्यापार [Carrying trade] डचांच्या हातीं असे. तेव्हां हॉलंडचा समुद्रावरील व्यापार समूळ बुडविण्याकरितां इंग्लिश पार्लमेंटने असा कायदा केला कीं, “ इंग्लंडच्या कोणत्याही बंदरांत येणारा माल एक तर इंग्लिश जहाजांतून यावा, किंवा ज्या देशांत तो माल तयार झाला असेल त्या देशाच्या गलबतांतून यावा. दुसऱ्या देशाच्या गलबतांतून आल्यास त्या गलबताला मज्जाव होईल ” (ऑक्टोबर १६५१). इंग्लंडचा दर्यावरील व्यापार वाढविण्याला हाच नौकानिर्बंधाचा कायदा कारणीभूत झाला. या कायद्यामुळे डच लोकांचें नुकसान होऊ लागलें. याच वेळीं इंग्लिश खाडीमध्ये डच जहाजांनीं आपलीं निशाणें खालीं करून इंग्लिश लढाऊ जहाजांस सलामी द्यावी असा इंग्रजांनीं हेका धरिला. तेव्हां डच-इंग्रजांचें समुद्रावर युद्ध सुरू झालें (जुलै १६५२). प्रारंभीं इंग्लिश अॅड्मिरल ‘ब्लेक’ याला कित्येक जय मिळाले. परंतु लवकरच डच अॅड्मिरल व्हॅन ट्रॉम्प यानें गुडविन सॅन्ड्सनजीक इंग्लिश आरमाराचा पराभव केला. आणि डच आरमारानें इंग्लिश खाडींतून इंग्लंडचीं सगळीं गलबतें हांकून लाविलीं, याची खूण म्हणून डोलकाठीस केरसुणी बांधून आपलें जहाज ट्रॉम्पनें सर्व खाडींतून फिरविलें [१६५२ नोव्हेंबर]. परंतु इ. स. १६५३च्या प्रारंभीं ब्लेकनें पोर्टलंडजवळ डच लोकांचा पराजय केला. याचप्रमाणें आणखी युद्धें होऊन डचांचीं बहुतेक गलबतें पकडलीं गेलीं, व एका युद्धांत अॅड्मिरल व्हॅन ट्रॉम्प मारला गेला. तेव्हां १६५४ च्या एप्रिलांत उभय राष्ट्रांत तह होऊन डचांनीं इंग्लिश खाडीवरील इंग्रजांचें वर्चस्व मान्य केलें, नौकानिर्बंधाच्या कायद्यास मूकसंमति दिली, आणि हॉलंड देशांतून राजपक्षीय लोकांना मदत किंवा प्रोत्साहन मिळूं न देण्याचें कबूल केलें.

## ३४ क्रॉम्वेलचा कारभार.

—:—

१ सभासदांची हकालपट्टी. २क्रॉम्वेलचें समर्थन. ३ वेअरबोन्सची पार्लमेंट. ४ घटनापत्रक. ५ दहा सुभेदार. ६ परराष्ट्रीय धोरण. ७ घटनापत्रावरहुकूम दुसरी पार्लमेंट. ८क्रॉम्वेलचे शेवटचे दिवस. ९क्रॉम्वेलची निरपेक्षता.

१. प्रजासत्ताकाची नामधारी चालक जी लांडी पार्लमेंट ती लॉग पार्लमेंटचाच अवशिष्ट भाग होती; व त्या पार्लमेंटने स्वतःच्या संमतीखेरीज आपली सभा बरखास्त होऊं नये असा ठराव केला होता. यासाठीं स्थिरस्थावर झाल्यावर क्रॉम्वेलने नवीन पार्लमेंटची निवडणूक करण्याच्या उद्देशाने या पार्लमेंटला स्वतःचा अधिकार खाली ठेवण्यास सांगितले (१६५३). या लांड्या पार्लमेंटच्या सभासदांना क्रॉम्वेल व त्याच्या हाताखालील सैनिक यांची भीति वाटूं लागली होती; सबब सैन्याची संख्या कमी करण्याची सूचना पार्लमेंटने पुढे आणली. त्याबरोबरच नवीन पार्लमेंटांतही आपल्याच हातीं अधिकार रहावा या उद्देशाने नव्या पार्लमेंटांत लांड्या पार्लमेंटचे सर्व सभासद कायम रहावेत, इतकेंच नव्हे तर नवे जे सभासद निवडावयाचे ते जुन्या सभासदांस पसंत असतील तेच निवडावेत, अशा प्रकारचें बिल लांड्या पार्लमेंटांत पास होण्याचा रंग दिसू लागला. या बिलावर मते घेणें चाललें होतें; इतक्यांत पार्लमेंटगृहास सैन्याचा गराडा देऊन क्रॉम्वेल कॉमन्सच्या सभागृहांत शिरला आणि 'तुम्ही अन्यायी आणि स्वार्थसाधु आहांत' अशा अर्थाचा टोमणा त्यानें कॉमन्सना दिला. कांहीं सभासद क्रॉम्वेलच्या वर्तनावर टीका करूं लागले; तेव्हां क्रॉम्वेल एकदम ओरडला, 'पुरे पुरे. आतां मी सभा बरखास्त करतो. तुम्ही येथें बसण्यास योग्य नाहीं.' खुणेबरोबर लष्करी शिपायी आंत शिरले आणि त्यांनीं सर्व सभासदांस हांकून दिलें. मग सभागृहास कुलुप ठोकून क्रॉम्वेल

चालता झाला (२० एप्रिल १६५३). दुसरे दिवशीं कोणा वात्रट राजपक्षीयानें 'हें घर भाड्यानें द्यावयाचें आहे,' अशी एक जाहिरात त्या सभागृहाच्या दरवाजावर डकविली.

२. चार्लसनें पार्लमेंटच्या संमतीखेरीज राज्यकारभार चालविला, प्रजेवर नवे कर बसविले, व जुने वसूल केले म्हणून त्याजवर देश-द्रोहाचा आरोप ठेवून त्याला देहान्त प्रायश्चित्त देणाऱ्या क्रॉम्वेलची ही कृति पाहिली म्हणजे आश्चर्य वाटतें व क्रॉम्वेलच्या वर्तनांत विसंगतपणाचा भास होतो. परंतु यांत त्याचें वर्तन क्षम्य आहे. कारण त्याला दंडुकेशाहीशिवाय या पेंचांतून सुटण्यास मार्गच नव्हता. पार्लमेंटला सर्वस्वी फांटा देऊन अनियंत्रित सत्ता बळकाविण्याचा जर त्याचा मनोदय असता तर त्याच्या अपराधाचें स्वरूप अक्षम्य झालें असतें. देशांतील राज्यकारभार पूर्णपणें लोकमतानें चालावा अशी त्याची मनापासून सात्विक इच्छा होती. पण ज्या वेळीं तेरा चौदा वर्षांपूर्वीं निवडलेल्या पांच सहाशें लोकांपैकीं गळतां गळतां ५०।६० लोक शिल्लक राहिले आणि ते गाळीव सभासद आपणच पूर्वीं पास केलेल्या नियमाच्या जोरावर धड राज्यकारभार स्वतःहीं चालवीनात अथवा सभा बरखास्त करून नवीन निवडणूक करण्याला लोकांना संधिही देईनात, तेव्हां क्रॉम्वेलला त्यांना सभागृहांतून हांकून देणें भाग पडलें.

३. लांड्या पार्लमेंटला अर्धचंद्र मिळाला त्याच दिवशीं कार्यकारी मंडळास रजा देण्यांत आली. मग सैन्यावरील आठ अधिकारी व मुलकी खात्याकडील चार अशा बारा सभासदांचें मंडळ स्थापून क्रॉम्वेल त्याचा मुख्य झाला, व सर्व सत्ता या मंडळाच्या हातीं आली. या मंडळानें एकशेंछपन्न लोकांची एक छोटी पार्लमेंट बोलाविली. तींत नेहमीं प्रमाणें शायर व बरो यांतून निवडून आलेले प्रतिनिधि नसून निरनिराळ्या स्वतंत्र धर्ममंडळांनीं नेमिलेले सभासद होते. या पार्लमेंटांत स्कॉटलंडतर्फे पांच सभासद व आयर्लंडतर्फे सहा सभासद



हजर होते. या पार्लमेंटचे सभासद धार्मिक व सुस्वभावी होते; परंतु त्यांस व्यवहारज्ञान किंवा राजकारण यांचा फारसा गंध नव्हता. बे-अरबोन्स (Barebones) नांवाचा एक चांभार सभासद त्यांचा म्होरक्या होता. त्यावरून या पार्लमेंटास 'बेअरबोन्सची पार्लमेंट' असेंही म्हणत. राज्यकारभारांत सुधारणा करण्याच्या इराद्यानें कांहीं जुलूम करणारीं खातीं व कामगारांच्या जागा त्यांनीं रद्द केल्या; परंतु त्यांचें काम करण्याकरितां नवीन व्यवस्था करण्याचें त्यांनीं तसेंच ठेविलें ! असल्या अव्यवहार्य सूचनां करण्यांत आल्यामुळे क्रॉम्वेलच्या हातीं कारभार देऊन आपण मोकळे व्हावें असें तिच्यांतील पुष्कळ सभासदांस वाटूं लागलें. तेव्हां १६५३च्या डिसेंबरांत एके दिवशीं अगदीं सकाळीं सभा भरवून क्रॉम्वेलच्या हातांत सर्व सत्ता देण्याचा ठराव त्यांनीं पास केला आणि आपल्या जागेचे राजीनामे दिले.

४. याउपपर जुने रिवाज बाजूस ठेवून नवेंच धोरण स्वीकारण्याचें ठरलें. सैन्याच्या कामगारांनीं कारभारास आधारभूत अशी एक घटना (Instrument of Government) तयार केली. तिजवरून इंग्लंड, स्कॉटलंड व आयर्लंड या सर्वांवर एक राष्ट्र म्हणून राज्य करावयाचें ठरलें; क्रॉम्वेल यास संरक्षक नेमण्यांत येऊन राज्यांतील मुख्य अधिकार त्याच्या हातीं देण्यांत आला. घटनेंत पुढील नियम मुख्य होते. १ संरक्षक व त्याचें मंडळ यांचे हातीं सर्व कारभार असावयाचा व ते एकदां नेमले कीं, जन्मभर आपल्या कामास पात्र समजावयाचे. २ एकट्या कॉमन्स सभेचीच बनलेली पार्लमेंट असावयाची. दर वर्षीं एकदां तरी तिची बैठक व्हावी, तीन वर्षांनीं तरी नवी निवडणूक झाली पाहिजे, व निवडणूक झाल्यापासून पांच महिन्यांच्या आंत पार्लमेंट बरखास्त करावयाची नाही. ३ तीस हजार खडी फौज ठेवावयाची. ४ सर्व कर पार्लमेंटनें बसवावे. ५ निवडणुकीच्या पद्धतींत सुधारणा करून कांहीं मोठमोठ्या शहरांना नि-

चडणुकीचा हक्क नव्हता तो देण्यांत यावा. ६ आयरिश बंडांत सामील असलेले लोक व रोमन क्याथॉलिक ह्यांस मत देण्यासही कायमचे अपात्र ठरविण्यांत यावें. कर बसविणें व कायदे करणें या बाबतींत पार्लमेंटची हुकमत चालावी, असें जरी ठरविलें होतें तरी सरकारच्या चाळू खर्चाची तजवीज कायमच्या उत्पन्नांतून करण्यांत आली होती; त्यामुळे देणग्या देण्याचें नाकारून सरकारास चीत करण्याचा पार्लमेंटास अधिकार राहिला नाहीं. शिवाय संरक्षक व त्याचें मंडळ यांस जादा कायदे करण्याचा अधिकार असून पार्लमेंट रद्द करीपर्यंत त्यांचा अंमल चालावा अशी व्यवस्था होती. या घटनापत्रावर हुकुम पहिली पार्लमेंट १६५४च्या सप्टेंबरांत भरली. तिनें मुळीं ज्या घटनापत्रावरून तिला पाचारण केले होते ते घटनापत्र कायदेशीर कां बेकायदेशीर हा मुद्दा काढून प्रथम चर्चा सुरू केली, आणि शेवटीं ते बेकायदेशीर ठरवून आपण एक नवें घटनापत्रक तयार करण्याचा घाट घातला ! तेव्हां अर्थातच होईल तितकी त्वरा करून १६५५च्या जानेवारींत क्रॉम्वेलनें ती बरखास्त करून टाकिली.

५. इतक्यांत देशांत राजपक्षाच्या लोकांनीं दंगे सुरू केले. सॅलिस्बरी येथील दंगा मोठें सैन्य पाठवून मोडावा लागला. नंतर क्रॉम्वेलनें देशाचे दहा भाग करून प्रत्येकावर एकएका मेजर जनरलास सुभेदार नेमिलें. ही व्यवस्था राजपक्षीयांच्या कटांवरून करण्यांत आली असल्यामुळे सुभेदारास आपल्या प्रांतांतील राजपक्षीयांच्या उत्पन्नावर शेंकडा १० याप्रमाणें कर बसवून आपला खर्च भागविण्याची ताकीद देण्यांत आली. जेथें लोक शांत राहिले तेथें सरकारानें सवलतीचें धोरण स्वीकारलें, तरी राजकीय अगर धार्मिक वादविवादाकरितां सभा भरविण्याची बंदी करण्यांत आली. देशांत कट व बंडाळी यांचा सुकाळ झाल्यामुळे सरकारास असे कडक उपाय योजणें भाग झालें. एरवीं धार्मिक बाबतींत सवलतीचें धोरण स्वीकारणें

श्रेयस्कर होय, असें क्रॉम्वेलचें ठाम मत होतें. 'तुम्ही कोणत्याही धर्मपंथाचे असा. तुम्ही शांततेनें आपले हेतु पार पाडा म्हणजे तुम्हांस पूर्ण मोकळीक आहे, परंतु जर तुम्ही धर्माच्या नांवाखालीं रक्तपात व बंडाळी सुरू कराव तर तें मात्र शक्य नाहीं,' असें त्याचें म्हणणें होतें. इ. स. १२९० पासून इंग्लंडांतून हांकून दिलेल्या ज्यू लोकांना त्यानें लंडनांत राहण्याची परवानगी दिली, इतकेंच नव्हे तर त्यांस एक धर्ममंदिर बांधण्याचीही मुभा दिली.

६. जोरदार परराष्ट्रीय धोरण स्वीकारून क्रॉम्वेलनें इंग्लंडच्या नांवाचा दरारा एलिझबेथच्या काळाप्रमाणें युरोपवर बसविला. स्पेन रोमन क्याथॉलिक असल्यामुळे त्या देशाशीं कुरापत काढून अँडमिरल पेन व व्हेनेबल्स यांची वेस्ट इंडीजकडे रवानगी करण्यांत आली; तेथें त्यांनीं जमेका हें महत्त्वाचें बेट हस्तगत केलें ( १६५५ ). इंग्लंडांत गृहकलह चालू असतां ट्यूनिस व अल्जीर्स येथील चांच्यांनीं इंग्लंडच्या व्यापारी जहाजांस फार त्रास दिला होता. त्यांच्यावर ब्लेकची रवानगी झाली. त्यानें चांच्यांचा समाचार घेऊन परत येतांना अमेरिकेच्या किनाऱ्यावरून आलेलीं दहा लक्ष पौंड किंमतीच्या रुप्यानें लादलेलीं स्पेनचीं जहाजे लुटलीं व सर्व माल इंग्लंडांत आणिला [ १६५७ एप्रिल ]. फ्रान्सचा मुख्य मंत्री मँझरीन हा क्रॉम्वेलचें सख्य जोडण्यास आतुर होता. आल्प्स पर्वताच्या लगत राहणाऱ्या प्रॉटेस्टंट्स उदारपणानें वागविण्याविषयीं त्याच्यापासून कबूल करून घेऊन मग क्रॉम्वेलनें त्याच्याशीं सख्य केलें. मग इंग्रज-फ्रेंचांच्या फौजा नेदरलँडवर चालून गेल्या. स्पेनच्या ताब्यांतील डन्कर्क हा किल्ला काबीज करण्यांत येऊन तो इंग्रजांस मिळाला [ १६५८ ].

७. देशांत आपली अप्रियता वाढत होती तरी १६५६च्या सत्रांत क्रॉम्वेलनें दुसरी पार्लमेंट बोलाविली. ही मागील पार्लमेंटांपेक्षां विशेष कार्यक्षम दिसून आल्यावरून 'सुभेदारांची राज्यपद्धति' बंद


करून हिच्या संमतीनेच तो राज्यकारभार चालवू लागला. १६५७ सालीं क्रॉम्वेलचा जीव घेण्याचा एक भयंकर कट उघडकीस आला. तेव्हां पार्लमेंटने अर्जरूपाने सुधारणेसंबंधीं आपले म्हणणे त्याला कळविले. त्यांत 'लॉर्ड्स सभा स्थापावी, कार्यकारी मंडळाचेच प्रिन्ही कौन्सिल बनवावे व क्रॉम्वेलने स्वतःस राजा हा किताब घेऊन आपला वारस नेमावा' अशी विनंती केली होती. सैन्यास मान्य होणार नाही म्हणून क्रॉम्वेलने त्यांपैकी 'राजा' ही पदवी स्वीकारण्याचे नाकबूल केले तथापि पदवी वगळून राजाचे सर्व अधिकार त्याला देण्यांत आले. लॉर्ड बनविण्याचा आणि आपल्या पश्चात् वारस नेमण्याचा देखील त्याला हक्क मिळाला. ह्या अधिकारांचा उपयोग करून त्याने आपल्या सैन्यांतील बऱ्याच अधिकाऱ्यांना लॉर्ड बनविले आणि आपला मुलगा रिचर्ड यास आपला वारस ठरविले (१६५७ मे).

८. या नव्या व्यवस्थेप्रमाणे १६५८ च्या जानेवारींत पार्लमेंट भरली. परंतु कॉमन्ससभेला क्रॉम्वेलने बनविलेले नवे लॉर्ड पसंत पडले नाहीत व लॉर्ड्स सभेच्या अधिकाराविषयीं तिने वाद माजविला; तेव्हां निरुपाय होऊन क्रॉम्वेलने पार्लमेंट वरखास्त केली (४ फेब्रुवारी), आणि यापुढे एकट्यानेच राज्यकारभार चालविण्याचा निश्चय केला. अशा रीतीने लोकांच्या अनुमतीने राज्य चालविण्याचे प्रयत्न व्यर्थ होऊन उतारवयांत क्रॉम्वेलच्या अंगावर सर्वस्वी राज्यकारभार पडला. अशांत उघड रीतीने त्याच्या खुनास प्रोत्साहन देणारी हस्तपत्रके वांटली जाऊ लागली! जीव घेण्यासाठीं कट होऊ लागले. तेव्हां काळजीने तो अगदीं खंगला. इतक्यांत आगष्ट महिन्यांत त्याची आवडती मुलगी वारली, तेव्हां संसारांतूनही त्याचे मन अगदीं उडाले, व ३ सप्टेंबर १६५८ रोजीं म्हणजे डेन्बार व वूस्टर येथील मोठे विजय ज्या तारखेस त्याने मिळविले होते त्याच तारखेस तो मरण पावला.

९. आपल्या आयुष्याच्या शेवटल्या आठवड्यांत त्याने जी प्रा-  
थना केली ती पुढीलप्रमाणे होती. “हे परमेश्वरा, मी तुजकडे लव-  
करच येणार. लोककल्याण करण्यासाठीं तूं मला जन्मास घातलेस. तें  
लोककल्याण व तुझी सेवा कितीही चुकीनें केली असली तरी यथामति  
मीं केली आहे. परमेश्वरा, तूं माझे वाटेलतें केलेंस तरी हरकत नाही;  
पण या लोकांचें हित करण्यास तूं कधींही विसंबू नकोस.” या क्रॉ-  
म्वेलच्या शेवटच्या वाक्यावरून त्याचें ध्येय काय होतें तें चांगले व्यक्त  
होतें. क्रॉम्वेल दुष्टर्पी होता व प्रजासत्ताक स्थापन झाल्यावर तर  
तो आपला वडेजाव करून घेण्याच्या मार्गे लागला होता असा कि-  
त्येकजण त्याच्यावर आरोप करतात; परंतु वेळोवेळीं त्यानें पार्लिमेंट  
सभा बोलाविण्याचे प्रयत्न केले आणि आपला जीव धोक्यांत पडत  
असतांही केवळ लष्करी जोरावरच अधिकार चालविला नाही, या-  
वरून हे आरोप कसे अस्थानीं आहेत हें सिद्ध होतें.

पहिला भाग समाप्त.

# सनावली.



## १ इंग्लिश वृत्ते.

५५ ख्रि. पू.	ज्यूलियस सीझरची स्वारी.
४३-४१०	रोमन अंमल.
४४९	अँग्लो-सॅक्सन स्वाऱ्यांना सुखात.
६६७	धर्मदृष्ट्या इंग्लंडचे एकीकरण.
८२७	वेसेक्सचा एगबर्ट संध इंग्लंडचा राजा झाला.
८७१-९०१	महात्मा आल्फ्रेडची कारकीर्द.
१०१३-१०४२	डेन राजांचा अंमल.
१०६६	होस्टिंगजची लढाई, नॉर्मन विजय.
१२१५	मोठी सनद.
१२६५	मॉंटफर्टची पार्लमेंट.
१२९५	नमुनेदार पार्लमेंट.
१२९६-१३२८	स्कॉटलंड जिंकण्याचा प्रयत्न.
१३१४	बॅनकबर्नची लढाई.
१३३८-१४५३	फ्रान्सशीं शतसांवत्सरिक युद्ध.
१३४६	क्रेसीची लढाई,
१३५६	पॉयटीयर्सची लढाई.
१३८१	शेतकऱ्यांचा दंगा.
१४१५	एजिकूरची लढाई.
१४२९	जोन ऑफ आर्कचा उदय, ऑर्लीन्सचा वेढा. [ गेला.
१४५३	शतसांवत्सरिक युद्धाचा अंत, क्यालेशियाय सर्व मुलूख हातंचा
१४५५-१४८५	गुलाबी झेंड्यांचें युद्ध.
१४८५	दोतऱ्यची लढाई.
१४८५-१६०३	ट्यूडर घराण्याचा अंमल.
१५३४	पोपची सत्ता इंग्लंडांत अमान्य झाली.
१५३६	इंग्लंड व वेल्स यांचा संयोग.
१५४९	इंग्लंडांत प्रॉटेस्टंट पंथास धरून प्रार्थनापुस्तक रचलें.

- १५५८ फ्रान्संशीं युद्ध होऊन क्याले हातचें गेलें.  
 १५८८ अजिंक्य-आरमार वा नाश.  
 १६०० ईस्ट इंडिया कंपनीची स्थापना.  
 १६०३-१७१४ स्टुअर्ट घराणें.  
 १६०३ इंग्लंड व स्कॉटलंड एका राजाच्या अंमलाखालीं आलीं.  
 १६०७ व्हर्जिनिया-वसाहतीची स्थापना.  
 १६२८ हक्क-संरक्षणाचा अर्ज.  
 १६४२-१६४९ राजा व प्रजा यांजमध्यें युद्ध.  
 १६४५ नेस्वीची लढाई.  
 १६४९ पहिल्या चार्ल्सची फांशी.  
 १६४९-१६६० लोकसत्ताक राज्य.  
 १६५२-१६५४ पहिलें डच युद्ध.  
 १६५५ स्पेनपासून जमेका बेट घेतलें.  
 १६५३-१६५८ कॉम्बेल 'संरक्षक' म्हणून कारभार करतो.

## २ परकीय वृत्ते.

- ७३२ मुघलमानांचा दुर्ख येथें पराभव करून चार्ल्स मार्टेल यानें  
 त्यांस पिरिनीजच्या दक्षिणेस हांकून लाविलें.  
 ८०० शार्लमेन याला पोपकडून रोम येथें पश्चिमेकडील बादशाही-  
 पदावर अभिषेक. ही बादशाही म्हणजे प्रसिद्ध पवित्र रोमन-  
 साम्राज्य असून तिचा अंमल सर्वपश्चिम युरोपावर चालू होता.  
 १८०६ त नेपोलियननें या पदाचा नाश केला.  
 १०९६ पहिलें धर्मयुद्ध.  
 १०९९ जेरुसलेम ख्रिस्ती लोकांचे हातीं आलें. तेथें ख्रिस्ती राज्याची  
 स्थापना होऊन गॅडफ्रे हा पहिला राजा झाला.  
 ११८७ सल्लाहुद्दीन यानें जेरुसलेम ख्रिस्त्यांपासून परत घेतलें.  
 १२४७ युरोपांत व्यापारासाठीं हंस-संघाची स्थापना.  
 १३२० एक जर्मन मठ्ठासी मार्टिन इवार्झ यानें बंदुकीच्या दारूचा  
 शोध युरोपांत लाविला. चीन व इतर पूर्वेकडील देश यांजमध्यें  
 तिची अगोदर माहिती होती.

- १३८९ ऑस्ट्रियाचा अंमल झुगारून स्वित्झर्लंड स्वतंत्र झाले.
- १३०९-१३७६ रोमचे पोप दुर्बल होऊन त्यांना फ्रेंच राजाच्या हुकूमतीखाली फ्रान्समध्ये अॅव्हिग्नॉन येथे रहावे लागले.
- १३७८-१४१५ एकदम दोन पोपांची निवड व धर्मसंस्थेत दुफळी.
- १४१५ सिजिस्मंड बादशहाच्या मदतीने एक पोप कायम झाला व दुफळी मोडली.
- १४१७ प्रशियाच्या राजघराण्याचा-होहेनझोलर्न-मूळ स्थापक नर्नबर्गचा सहावा फ्रेडरिक हा ब्रॅडेनबर्गचा मारग्रेव्ह झाला. पुढे १५२५ त या घराण्यांतील पुरुष ड्यूक झाले, १७०१ त त्यांना राजपद मिळाले, व १८७१ त हे प्रशियाचे राजे नवीन जर्मन साम्राज्याचे बादशहा बनले.
- १४१८ जॉन हस या धर्मसुधारकास कॉन्स्टन्स येथे जाळले.
- १४५३ कॉन्स्टंटिनोपल तुर्कीनी घेतले.
- १४७७ बर्गंडीचा ड्यूक चार्लस दी बोल्ड याची मुलगी मेरी हिचे ऑस्ट्रियन राजपुत्र मॅक्सिमिलियन याशी लग्न होऊन नेदर्लंड्स ( बेल्जियम व हॉलंड ) ऑस्ट्रियाच्या ताब्यांत गेली.
- १४७९ अँग्लोन्चा फर्डिनंड व क्वास्टिलची इझाबेला यांचा (१४९९) विवाह झाल्यामुळे स्पेनमध्ये एक राज्य झाले.
- १४८३ प्रसिद्ध धर्मसुधारक मार्टिन ल्यूथर याचा जन्म.
- १४८८ बार्थोलोमो डिआल्ल याने केप ऑफ गुड होपला वळसा घातला.
- १४९२ अमेरिकेचा शोध.
- १४९७ व्हास्को ड गामा केपला वळसा घालून हिंदुस्थानांत गेला.
- १४९८ सॅव्होनॅरोला या धर्मसुधारकास फ्लॉरेन्स येथे जिवंत जाळिले.
- १४९९ अमेरिगो व्हेस्पुसी अमेरिकेच्या मुख्य भूमीवर उतरला.
- १५१० मार्टिन ल्यूथरने धर्म-सुधारणेस सुरुवात केली.
- १५१९ बादशहा मॅक्सिमिलियन वारला, व स्पेनचा राजा पहिला चार्लस हा पांचवा चार्लस ही पदवी घेऊन पवित्र रोमन बादशहा झाला. त्याच्या ताब्यांत ऑस्ट्रिया, नेपल्स, नेदर्लंड्स, स्पेन व स्पॅनिश अमेरिका इतके विस्तीर्ण राज्य आले.



- १५२१ कोर्टेझ या स्पेनिश अंमलदारानें अमेरिकेंत मेक्सिको जिंकलें.
- १५२५ पेव्हियाची लढाई.
- १५२९ जॉन क्यालव्हिननें आपल्या धर्मसुधारणा-प्रतिपादनास फ्रान्सांत सुरुवात केली.
- १५३३ पिझॅरोनें पेरू जिंकला. मेक्सिको व पेरू या दोन्ही देशांत सोन्याच्या खाणी असून तीं संपत्तीचीं आगरे होतीं.
- १५३५ इटलींतलें मिलन प्रांत स्पेनच्या ताब्यांत आला; १७१४ त तो स्पेनपासून ऑस्ट्रियास देण्यांत आला.
- १५५५ ऑगजबर्ग येथें तह होऊन प्रॉटेस्टंट्स क्यथॉलिकांकडून सवलती मिळाल्या.
- १५५६ बादशहा पांचवा चार्लस याचा राज्यत्याग. बादशाही पदावर त्याचा धाकटा भाऊ पहिला फर्डिनंड याची नेमणूक झाली, व स्पेनच्या राजपदावर त्याचा मुलगा दुसरा फिलिप याची नेमणूक होऊन त्याजकडे नेपल्स, नेदरलँड्स, व सिसिली देण्यांत आली.
- १५६४ जेसूट पंथ पोपनें मान्य केला. तो १५३४ त स्पेनमध्ये इझॅक शियस लॉयोला यानें स्थापिला होता.
- १५७२ 'सेंट बार्थोलोमो-डे' ( २४ आगस्ट ) या दिवशीं ८०,००० ह्यूगेनॉटांची ( फ्रेंच प्रॉटेस्टंट ) कत्तल झाली.
- १५७६ स्पेनचें जुं झुगारून हॉलंड स्वतंत्र झालें.
- १५८२ पोप तेरावा ग्रेगरी यानें पंचांगांत सुधारणा केली व नवीन पद्धत सुरू झाली. इंग्लंडांत ही पद्धत १७५२ त स्वीकारण्यांत आली. रशियांत माल अजून जुनी पद्धत चालू आहे.
- १५८४ हॉलंड स्वतंत्र करणाऱ्या युइल्यम दी सायलेंटचा खून.
- १५९८ फ्रान्सचा राजा चौथा हेनरी यानें नॅन्टीजचा जाहीरनामा ( Edict of Nantes ) काढून फ्रेंच प्रॉटेस्टंट्स कांहीं सवलती दिल्या.
- १५८०-१६४० पोर्तुगाल स्पेनच्या ताब्यांत होता. १६४० त पोर्तुगीज लोकांनीं बंड केलें व ब्रॅगॅन्झाच्या ड्यूकला पोर्तुगालचा राजा केलें.
- १६१८-१६४८ जर्मनींतलें प्रॉटेस्टंट व रोमन क्यथॉलिक यांजमधील व्हिश-द्वार्षिक युद्ध. वेस्टफॅलियाचा तह ( १६४८ ).

## वाचनीय पुस्तकें व उतारे.

ब्रिटनवर स्वान्या ख्रि. पू. ५५-इ. स. १०६६.

Berick the Briton by Henty.

Dragon and Raven by Henty.

King Olaf's Kinsman by Whistler.

Harold by Lord Lytton.

Hereward the Wake by Kingsley.

Poems.

Boadicea by William Cowper.

Caractacus by Barton.

Alfred the Harper by J. Stirling.

**सरदारोंचें प्राबल्य १०६६-१४८५.**

The Talisman by Sir Walter Scott.

The Ivanhoe by Sir W. Scott (Retold for Boys & girls).

The Tales of a Grandfather by Scott.

The Days of Bruce by Grace Aguilar ( „ „).

Crecy and Poitiers by Edgar ( „ „).

The Last of the Barons by Lytton ( „ „).

Runnymede and Lincoln Fair by Edgar.

A Clerk of Oxford by Green.

The White Company by Conan Doyle.

Sir Nigel by „ „.

At Agincourt by Henty.

Agincocourt by Charles.

The Black Arrow by R. L. Stevenson.

For the Red Rose by Henty.

The Chantry Priest of Barnet by Church.

Quentin Durward by Scott.

A March on London (A story of Wat Tyler) by Henty.

In Freedom's Cause (A story of Wallace and  
Bruce) by Henty.

With The Black Prince by Strang and Stead.

In the New Forest by Strang and Stead.

Lion Heart ( The Reign of Ricahrd I ) by Strang  
& Stead.

Claud the Archer ( The Reign of Henry V ) by  
Strang & Aston.

Poem: Evesham by Palgrave.

### अनियंत्रित राजसत्ता १४८५-१६०३.

Windsor Castle by Harrison Ainsworth.

Kenilworth by Scott ( Retold for boys & girls ).

The Tower of London ( A story of Lady Jane  
Grey ) by Ainsworth ( Retold for boys & girls ).

The Abbot by Scott.

The monastery by „ .

Westward Ho by Kingsley.

Arcadia by Philp Sydney.

Drake and Cavendish (Blackie's Library of famous  
books ).

By England's Aid ( The Freeing of the Nether-  
lands ) by Henty.

Famous Discoveries by Sea & Land ' Blackie's  
Library of Famous books.

Macaulay's Essay on Lord Burleigh.

Poem The Spanish Armada by Macaulay.

„ The Revenge by Tennyson.

### राजा की पार्लमेंट १६०३-१६६०.

Guy Fawkes by Harrison Ainsworth.

The Fortunes of Nigel by Scott ( Retold for Boys  
& girls ).

With the King at Oxford by Church.

A Legend of montrose by Scott.

Woodstock by Scott.

One of Rupert's Horse ( Reign of Charles I ) by  
Strang.

Macaulay's Essays ( Milton, Hampden ).  
Poem; The Landing of the Pilgrim Fathers by  
Mrs. Hymans.

## मराठी पुस्तकें

### चरित्रें

आल्फ्रेड दी ग्रेट—ओक.  
मार्टिन ल्यूथर—देशमुख.  
लॉर्ड बेकन—काणे.

### इतिहास

नेदरलँडांतील वंडाचा इतिहास—स्वीड.  
नौकानयनाचा इतिहास—बापट.

### परिशिष्ट—३

## पारिभाषिक शब्दांचा कोश.

Adjournment ( अँडजर्नमेंट ); तहकुबी, पार्लमेंटची बैठक बंद करून पुनः बैठक सुरू व्हावयाच्या वेळीं बंद होत असतांना जेथवर काम झालें असेल त्याच्यापुढें तें नंतर सुरू करावयाचें अशा प्रकारची ही तहकुबी असते. (Prorogue प्ररोग) तहकुब करणें—यांत मात्र नवीन काम पहिल्यापासून सुरू करण्यांत येतें. ( Dissolve डिझॉल्व्ह ) बरखास्त करणें; बरखास्तानंतर नवीन निवडणूक झाल्यावरच सभा भरवितां येते.

Addled Parliament ( अँडलड पार्लमेंट ); वंध्या पार्लमेंट, वांझ किंवा मुकी सभा ( १९१४ ).

Assize of Arms ( असाइझ ऑफ आर्मस् ); परगण्यांतील सर्व स्वतंत्र नागरिकांनीं जरूर तीं शस्त्रें बाळगण्याचा दुसऱ्या हेनरीच्या वेळीं झालेला कायदा.

Balance of Power ( बॅलन्स ऑफ पॉवर ); निरनिराळ्या राष्ट्रांची सत्ता मर्यादित राहून कोणीही डोईजड होऊं नये हें तत्त्व, सत्ता-साम्याचें तत्त्व.

Benevolence ( बेनिव्होलन्स ); राजानें मिळविलेलें सक्तीचें कर्ज अथवा देणगी, उकळिलेला पैसा.

- Bill ( बिल ); पार्लमेंटपुढें आलेला कायद्याचा कच्चा मसुदा.
- Bill of Attainder ( बिल ऑफ अट्टेन्डर ); एकाद्या वजनदार पुरुषास राजद्रोही ठरवून फांशीची अथवा जिगदी-जप्तीची शिक्षा फर्माविणारा पार्लमेंटचा हुकूम.
- Bloody Statute ( ब्लडी स्टॅट्यूट ); कृतांताचा कायदा ( १५३९ ).
- Billeting of ( बिलेटिंग ऑफ सोल्जर्स ); लष्करी शिपायांस  
Soldiers घरां राहू देण्यास घरधन्यास भाग पाडण्याची पद्धति.
- Cavalier ( क्यावेलियर ); पहिला चार्ल्स आणि पार्लमेंट यांच्या-  
मधील युद्धांत राजाच्या बाजूने लढणारा गृहस्थ.
- Commonwealth ( कॉमनवेल्थ ); पहिल्या चार्ल्सच्या फांशीनंतर स्थापिलें  
गेलेलें लोकसत्ताक राज्य.
- Conservative ( कॉन्झर्व्हेटिव्ह ); पुराणमतवादी.
- Constitutions of ( कॉन्स्टिट्यूशन्स ऑफ क्लॅरेन्डन ) क्लॅरेन्डन येथील  
Clarendon कानून ( ११६४ ).
- Copyholder ( कॉपीहोल्डर ); करार-पत्रवाला शेतकरी.
- Crusades ( क्रुसेड्स ); धर्मयुद्धें.
- Curia Regis ( क्यूरिआ रेजिस ); ग्रेट कौन्सिलची कमिटी.
- Defender of the faith ( डिफेंडर ऑफ दी फेथ ); धर्मसंरक्षक.
- Danegeld ( डेनगेल्ड ); डेन लोकांपासून देशाचें रक्षण करण्यासाठीं  
अँग्लो-सॅक्सन राजांनीं बसविलेला कर.
- Dispensing ( डिस्पेंसिंग पॉवर ); एखाद्या कायद्याच्या अंमला-  
Power पासून व्यक्तीस मोकळीक देण्याची सत्ता.
- Divine Right ( डिव्हाइन राइट ); राजा ईश्वरी अंश आहे हें मत,  
' ना विष्णुः पृथिवीपतिः '.
- Father of Parlia- ( फादर ऑफ पार्लमेंट ); पार्लमेंटचा जनक, साय-  
ment मन डी मॉन्टफर्टची पदवी.
- Feudal System ( फ्यूडल सिस्टिम ); सरंजामपद्धति.
- Freeholder ( फ्रीहोल्डर ); स्वतंत्र शेतकरी.
- Grand Remonstrance ( ग्रेंड रिमॉन्स्ट्रन्स ); गाव्हाण्यांची याद १६४१.

- House of Commons ( हौस ऑफ कॉमन्स ); लोकसभा.  
House of Lords ( हौस ऑफ लॉर्ड्स ); उमरावांची सभा.  
Impeachment ( इम्पीचमेंट ); कॉमन्सनीं लॉर्डींपुढें एकाद्या अधिका-  
च्याची चालविलेली चौकशी. गुन्हा-चौकशी.  
Indulgences ( इन्डल्जन्सेस ); पापमुक्तेचे पास; हे विकत घेऊन  
एकाद्यानें पापापासून आपली मुक्तता करून घ्यावी असा  
धर्मगुरूंचा उपदेश असे.  
Instrument of Government ( इन्स्ट्रुमेंट ऑफ गव्हर्नमेंट ); १६५४ त सैन्यानें  
बनविलेलें राज्यघटनापत्रक.  
Invincible Armada ( इन्विन्सिबल आर्मॅडा ); अजिंक्य आरमार.  
Ironsides ( आयर्नसाइड्स ); क्रॉम्बेलचें स्वारांचें पोलादी पलटण.  
Knight of the Shire ( नाइट ऑफ दी शायर ); परगण्यांतांल छोटा  
जमीनदार.  
Livery ( लिव्हरी ); मध्ययुगांत सरदारांनीं वाळगिलेलें भपके-  
दार पोशाख केलेले गुंड.  
Magna Charta ( मॅग्ना कार्टा ); मोठी सनद, महाशासन.  
Maintenance ( मेन्टेनन्स ); एखाद्या गरिबास वजनदार सरदार खट-  
ल्यांत मदत करीत, व त्यानें खटला जिंकला कीं जिंकले-  
ल्या मिळकतीचा बराच भाग उपटीत, या मदतीस मेस्टे  
नन्स हें नांव आहे. सातव्या हेन्रीनें लिव्हरी व मेन्टेनन्स  
हीं दोन्ही बेकायदेशीर ठरविलीं.  
Middle Ages ( मिडल एजेस ); मध्ययुग; Dark Ages ( डार्क  
एजेस ) अज्ञानयुग.  
Militia Bill ( मिलिशिया बिल ); सैन्यावर आपला ताबा चालावा म्हणून  
कॉमन्सनीं पास केलेली याद ( १६४२ ).  
Model Parliament ( मॉडेल पार्लमेंट ); नमुनेदार पार्लमेंट ( १२९५ ).  
Ordinance ( ऑर्डिनन्स ); पार्लमेंटच्या संमतीशिवाय कौन्सिलच्या  
विचारें राजानें काढलेला हुकूम, राजाचा वट हुकूम.  
Parliament ( पार्लमेंट ); कायदेकारी सभा.

- Petition of Right ( पिटिशन ऑफ राइट ); हक्कसंरक्षणाचा अर्ज.
- Pilgrimage of Grace ( पिलिग्रिमेज ऑफ ग्रेस ); धार्मिक यात्रा ( १५३६ ).
- Pride's Purge ( प्राइड्स पर्ज ); प्राइडने केलेला हकालपट्टी, प्राइडचा ' हकालो.'
- Proclamation ( प्रोक्लमेशन ) राजानें काढिलेला हुक्म, जाहीरनामा.
- Protectorate ( प्रोटेक्टरेट ); संरक्षक शासनपद्धति १६५३-५८.
- Provisions of Oxford ( प्रोविहजन्स ऑफ ऑक्सफर्ड ); ऑक्सफर्डचे नियम १२५८.
- Reformation ( रेफर्मेशन ); धर्मसुधारणा.
- Renaissance ( रिनेसन्स ); विद्येचें पुनरुज्जीवन.
- Royal Prerogative ( रॉयल प्रेरॉगेटिव्ह ); राजाचे खास हक्क.
- Rump Parliament ( रम्प पार्लमेंट ); प्राइडने केलेल्या हकालपट्टीनंतरच्या पार्लमेंटचें नांव. ही लांडी पार्लमेंट क्रॉम्वेलने १६५३ त बरखास्त केली.
- Scutage ( स्कुटेज ) लष्करी नोकरीऐवजी पैसे देण्याची पद्धति.
- Self denying Ordinance ( सेल्फ-डिनाईंग ऑर्डिनन्स ); पार्लमेंटच्या सभासदांस लष्करी जागा सोडून द्यावयास लावणारा १६४५ चा पार्लमेंटचा कायदा.
- Sheriff ( शेरिफ ); परगण्यावरील राजाचा अधिकारी.
- Ship-Money ( शिप-मनी ); नौका-कर.
- Solemn League and Covenant ( सॉलेम लीग अँड कव्हेनंट ); इंग्लंडांत प्रेस्बिटीरियन पंथाचा स्वीकार करण्याच्या अटीवर इंग्लिश पार्लमेंटने स्कॉटिश लोकांशीं केलेलें सन्ध १६४३.
- Speaker ( स्पीकर ); कॉमन्स सभेचा अध्यक्ष.
- Suspending Power ( सस्पेन्डिंग पॉवर ); एखादा कायदा अंमलांत न आणितां तो तहकूब ठेवण्याचा अधिकार, अंमल-तहकूबीचा अधिकार.
- Wars of the Roses ( वार्स ऑफ दी रोझ ); गुलाबी झुंज.

## स्मरणीय वचनें.

Had I but served my God as diligently as I have served my king he would not have given me over in my grey hairs. मीं आपल्या राजाची जितक्या तत्परतेनें चाकरी केली तितक्या तत्परतेनें जर मीं देवाची भक्ति केली असती तर त्यानें मला म्हतारपणीं अंतर दिलें नसतें—बुद्धीचे शेवटचे शब्द.

२ Let Judges be Lions but Lions under the throne. न्यायाधीश सिंहांसारखे निर्भय असावेत, परंतु या सिंहांनीं सिंहासनास आधारभूत व्हावे—बेकन.

३ May it Please, Your Majesty, I have neither eyes to see nor tongue to speak in this place except as this House is pleased to direct me. महाराज, ही सभा सांगेल त्यांहून इतर गोष्टी पाहण्यास माझे डोळे समर्थ नाहीत व त्या बोलण्यास माझा जिभेंत शक्ति नाही—स्पीकर लेन्थॉल मोठ्या धैर्यानें पहिल्या चार्लसला म्हणाला.

४ Put not your trust in Princes. राजांवर विश्वास ठेवूं नका—स्ट्रॅफर्ड फांशीं जातांना म्हणाला.

---



## सूचि

आंकडे पृष्ठांक होत, कायद्यांचीं नांवे कायदे या सदराखाली दिलीं आहेत, तह, लढाया व वेढे ज्या ठिकाणी झाले किंवा ज्या पक्षांमध्ये झाले त्यांचीं नांवे तह, लढाया व वेढे या सदराखाली पहावीत.

### अ

अजिंक्य आरमार १६२-६५  
अमेरिका, चा शोध १०७-११०,  
मध्य वसाहती १८२, २००  
अर्गाईल अर्ल ऑफ २०७  
अर्वन दुसरा ( पोप ) ५२  
अर्ल २१  
अल्जीस २३७  
अल्स्टर ५१, १६५  
ऑक्टोबेन ५८, ८०, ८४, ८७  
अँगल १६  
अँगलेन १६  
अँथेली २६  
अँन ऑफ क्लीव्हज १४०  
अँन्ज ४३, ५८  
अँन्जेव्हिन ४३  
अँन्सेम ४१  
अँरिस्टॉटल ५६  
अँलॅरिक १४  
अँलेक्झॅन्डर सहावा ( पोप ) १६० टीप  
आ.  
आइल ऑफ वाइट २२३  
आयर्टन २२८  
आयर्लंड ५०-५१, ११७-११८, १३८,  
१५४, १६५, बंड २०८, २२८-२९  
आर्चबिशप १९

आर्थर [ किंग ] १६  
आर्थर [ जिऑफ्रेचा मुलगा ] ५७  
आर्थर ( सातव्या हेन्रीचा मुलगा ) १२०  
आल्डरमन १७  
आल्फ्रेड २५-२७  
आल्बर्ट [ सेनापति ] १५७  
आज्ञापत्र [ पोप सहावा अँलेक्झॅन्डर  
याचें ] १६०  
ऑक्सफर्ड ५६, ६१, २१६, २१९  
अर्ल ऑफ ११९.  
ऑगस्टाइन १७  
ऑर्कुनी बेटें १६४  
ऑर्मोड २२८  
ऑर्लीन्स ड्यूक ऑफ ८५

### इ

इझाबेला [ दुसऱ्या एडवर्डची स्त्री ] ७८३  
[ स्पेनची राणी ] १०८  
इन्डिपेन्डन्ट २१७  
इनोसंट तिसरा [ पोप ] ५९  
इब्राहिम ५२  
इम्पीचमेंट [ चौकशी पहा ]  
इरॅस्मस १११  
इसेक्स १७

### ई

ईस्ट अँग्लिया १७

ईस्ट इंडिया कंपनी १६८

ईशान्येचा मार्ग १६०

ए

एकर ५४

एकुणचाळीस कलमें १४३

एकोणीस कलमांची यादी २१३

एक्सक्यालिबर १६

एम्बर्ट २०, २३, २५

एडवर्ड ( साधु ) २९-३२

एडवर्ड, पहिला ६८-७७; दुसरा ७७, ७९, ९५; तिसरा ७९-८४; चौथा १०१-१०३; पांचवा १०३; सहावा १३९, १४१-४६; ब्लॅक प्रिन्स ८२-८४; अर्ल ऑफ वॉरिक ११६-१७

एडविन ३५

एडिन्बरो २०२, २३०

एथलरेड २७

एथेलिंग २०

एथेल्बर्ट १७

एम्पसन ११६

एलिझबेथ, चौथ्या एडवर्डची मुलगी

१०३, ११५; पहिल्या जेम्सची मु.

१८०; बार्टन १३६; राणी १३८,

१४७, १५०-६८; वुडव्हिल १०१

एलियट १८८, १९०-९३

एलेनॉर ६५

एसेक्स अर्ल ऑफ, ( एलिझबेथचा प्रिय सरदार ) १६५; ( त्याचा मुलगा ) २१६

ओ

ओकॉनर ५१

ओनील, शेन १५४; ह्यू १६५

क

कनॉट प्रांत ५१, १९६, २२९

कव्हेनण्ट नॅशनल २१६

कव्हेण्टी २१६

कॅरबेव्हन ७४

कॅरडॉक ११

कार्डिनल ( पदवी ) १२१

कार्लाइल ७७

काथेदे:—

ऑक्सफर्ड येथील नियम ६६; कृतां-  
ताचा कायदा १३७-३८; कॅरेन्ड-  
नचे नियम ४५; गरिबांचा कायदा  
१६६; धार्मिक बाबतीत राजास  
सुरूप ठरविणारा १३६, १५१;  
नौकानिर्बन्धाचा २३२; पॉयनिंगचे  
११८; प्रार्थनेचा १५१-५२; प्रेम्युवा-  
यर्चा ९५, १२७; प्रोव्हायजर्सचा  
९५; मजुरांचा ९१; मठजमीचे  
१३५; मार्टिमेनचा ७१ मोठी सनद  
४१, ५७-६४; वेस्ट मिन्स्टरचे दोन  
७१

कॉन्स्टन्टाइन १४

कॉन्स्टॉन्टिनोपल १७, १०८, १२०

कॉमन्स हाऊस ऑफ, ची उत्पत्ति ६९

कॉलेट जॉन १११

कॉव्हरडेल माइल्स १३५

किंगोल्डन ( जनरल मॅन्वेस्टर ) २०९,  
२१९

क्लिडेअर अर्ल ऑफ ११८

क्रेट १४४

क्रेड जॅक ५८

क्रेडिश १६०, १६२, १८६

क्रेट ३७

केप ऑफ गुड होप १६१

- १५२१ कोर्टेझ या स्पेनिश अंमलदारानें अमेरिकेंत मेक्सिको जिंकलें.
- १५२५ पेव्हियाची लढाई.
- १५२९ जॉन क्यालव्हिननें आपल्या धर्मसुधारणा-प्रतिपादनास फ्रान्सांत सुरूवात केली.
- १५३३ पिझॅरोनें पेरू जिंकला. मेक्सिको व पेरू या दोन्ही देशांत सोन्याच्या खाणी असून तीं संपत्तीचीं आगरें होती.
- १५३५ इटलींतील मिलन प्रांत स्पेनच्या ताब्यांत आला; १७१४ त तो स्पेनपासून ऑस्ट्रियास देण्यांत आला.
- १५५५ ऑगजबर्ग येथें तह होऊन प्रॉटेस्टंट्स क्यथॉलिकांकडून सवलती मिळाल्या.
- १५५६ बादशहा पांचवा चार्लस याचा राज्यत्याग. बादशाही पदावर त्याचा धाकटा भाऊ पहिला फर्डिनंड याची नेमणूक झाली, व स्पेनच्या राजपदावर त्याचा मुलगा दुसरा फिलिप याची नेमणूक होऊन त्याजकडे नेपल्स, नेदर्लंड्स, व सिसिली देण्यांत आली.
- १५६४ जेसूट पंथ प्रोपनें मान्य केला. तो १५३४ त स्पेनमध्ये इझे-शियस लॉयोला यानें स्थापिला होता.
- १५७२ 'सेंट बार्थोलोमो-डे' ( २४ आगस्ट ) या दिवशीं ८०,००० ह्यूगेनॉटांची ( फ्रेंच प्रॉटेस्टंट ) कत्तल झाली.
- १५७६ स्पेनचें जुं झुगारून हॉलंड स्वतंत्र झालें.
- १५८२ पोप तेरावा ग्रेगरी यानें पंचांगांत सुधारणा केली व नवीन पद्धत सुरू झाली. इंग्लंडांत ही पद्धत १७५२ त स्वीकारण्यांत आली. रशियांत मात्र अजून जुनी पद्धत चालू आहे.
- १५८४ हॉलंड स्वतंत्र करणाऱ्या वुइल्यम दी सायलेंटचा खून.
- १५९८ फ्रान्सचा राजा चौथा हेन्री यानें नॅन्टीजचा जाहीरनामा ( Edict of Nantes ) काढून फ्रेंच प्रॉटेस्टंट्स कांहीं सवलती दिल्या.
- १५८०-१६४० पोर्तुगाल स्पेनच्या ताब्यांत होता. १६४० त पोर्तुगीज लोकांनीं बंड केलें व ब्रॅगन्झाच्या ड्यूकला पोर्तुगालचा राजा केलें.
- १६१८-१६४८ जर्मनींतील प्रॉटेस्टंट व रोमन क्यथॉलिक यांजमधील व्हिश-द्वार्षिक युद्ध. वेस्टफॅलियाचा तह ( १६४८ ).

शहा ) ११३, १२३-२७, १४७;

सहावा ( फ्रान्सचा राजा ) ८५

चेव्हियट ४

चेस्टर ३७

चौकशी ( इम्पीचमेंट ) ९४, १८३,

१८८, २०४-०५

### ज

जमेका २३७

जरुसलेम ४२, ५२-५६

जॉइस २२३

जॉन ५१, ५४, ५७-६४

जॉन ऑफ गॉट ८४

जिआफ्रे ५७

जिनोआ १०७

जीजस ख्राइस्ट ५२

जुपिटर १४

जूट १६

जेम्स, चौथा १२०; पांचवा १३९;

सहावा १५६, १५९, ( पहिला

इंग्लंडचा ) १७०-८१

जेम्सटाऊन २००

जेसूट पंथ १५२

जोन ऑफ आर्क ८६

ज्यू ३९, ५३, २३७

### ट

टनेज व पौंडेज १७९, १८७

टाइन १२

टायरोनचा अर्ल ( ह्य ओनील पहा )

टायलर वॅट ९१

टॉस्टिंग ३२, ३५

टुरेन ५८

ट्रेवेल १२९

टेम्स ४, ६

ट्यूटॉनिक ८

ट्यूडर घराण्याचें कार्य १६७-६९

ट्यूनिस् २३७

ट्रॉम्प अॅडमिरल २३२

### ड

डड्ले एडमंड ११६

,, जॉन ( नॉर्डम्बलॅंड पहा )

डनबार ७५

डन्कर्क १६३, २३७

डब्लिन १९८, २२८

डरहॅम ३७

डायोसीज १९

डार्ले १५६

डॉफिन ८५

डॉमरेमी ८६

डॉर्चेस्टर १३

डिगज १८८

डी ४

डीस्पेन्सर ह्यू ७८

डूमसे वुर्क ३८

डेनगेलंड २७

डेरी २२८

डेस्मॉंड घराणें ५४

डोघेडा २२८

डुइड ९

डूक सर फ्रान्सिस १६१-१६३, १८२

### त

तक्रारींची याद २०८

तह, ट्राइज ८५; पहिला चार्ल्स व

स्काटलंड २०३; पाहिला रिचर्ड

व सल्लाउद्दीन ५४; ब्रूस व दुसरा

एडवर्ड ७८; ब्रेटिमी ८४; बॉलिंगफर्ड

४३; वेडमूर २६; वेस्टफॅलिआ  
१९३  
त्रिंशद्वार्षिक युद्ध १८२, १९३

द

दानधर्मकर १६६  
दुए १५३  
दौद ५२

ध

धर्मगुरुंची अवनति १२७-२८  
धर्मयुद्धें ५१-५७  
धर्मसंरक्षक १३१  
धार्मिक जूट व करारनामा २१८  
धार्मिक यात्रा १३७

न

नजाराणे (बोनिव्होलन्सेस) १०३, ११६  
नवयुग १०५-११४.  
नवीन नमुनेदार सैन्य २२०  
नॉक्स जॉन १५५  
नॉटिंगहॅम २१२  
नॉय १९९  
नोर्दम्पटन २१६  
नोर्दम्बर्लंड ( जॉन डड्ले ) १४५-४६  
नोर्दम्ब्रिआ १७-२०  
नॉर्फोर्क ड्यूक ऑफ १५७  
नॉर्मंडी ५८  
नॉर्विच १४६  
निग्रो गुलाम १६१  
निवडणुकीचे प्रश्न (कॉमन्सच्या) १७६  
निवडणूक ( जर्मन बादशाहाची ) १२४  
नूतन अरण्य ३९, ४१  
नेव्हिल ९४  
नौकाकर १९९  
न्यूआर्क ६४, २२१

न्यूक्लासल ड्यूक ऑफ २१८  
न्यू फॉरेस्ट ३९  
न्यूफॉर्डलंड ११०  
न्यू फ्लिमथ २०१  
न्यूमार्केट २२३

प

पदव्या, ड्यूक, मार्किस्, अर्ल, व्हायका-  
उंट, बॅरन, ७४ टीप

पवित्र संघ १२२

पॅण्डल्फ ६०

पॅलॅटिनेट प्रांत १८३

पांच सभासदांस पकडण्याचा प्रयत्न  
२०९-१०

पापमुक्तीचे पास १३०

पार्मा, ड्यूक ऑफ १५८-६२

पार्लिमेंट, चा उदय ६५-७३; नमुनेदार  
६९; गुड ९४; चे अधिकार ९६;  
रेफरेंशन १३३; वंश्या १८०; शांटे  
२०३; -लॉग २०३-२२५; लाडी  
२२५, २३३; बेअरवोस २३५

पॉथान्गज सर एडवर्ड ११८

पिक्ट १२

पिम १९०, २०१, २०६, २०९,  
२११, २१८

पीटर डी हर्मिट ५२

पूर्णतेचें धोरण ( थरो ) १९६

पेटी ड्यूरी ४९

पेन अँड्मिरल २३७

पेनार्डन ४

पेम्ब्रोक् अर्ल ऑफ ६५

पेल ११८

पेव्हेन्सी ३३

पोप, ४२, च्या इंग्लंडांतील सत्तेचा

नाश १३४, चें आज्ञापन १६

पोर्टलंड २३२

पोर्टस्मथ १९०

पोर्तुगाल १६०

पोल कार्डिनल १४६, १५०

पोलादी पटलण २१६

प्यूरिटन पंथ १५२, चे लोक २१४-१५

प्रशिया १०५

प्राइडनें केलेली हकालपट्टी २२५

प्रार्थनापुस्तक, एलिबेथचे १३५;

स्काटलंडकरिता चार्ल्सचे १७५;

पहिले १४२; दुसरे १४२;

प्रिन्स ऑफ वेल्स ७४

प्रिव्ही कौन्सिल १३९-४०, २३८

प्रेस्विटीरियन मत १५५

हॉशियस ११

छिमथ १६१

ह्मगची साथ ८९, ९०

हेटो ५६

## फ

फर्डिनंड १२२-२३

फर्थ ऑफ फोर्थ २४

फॉकलंड २०९, २१२

फॉक्स गाय १४९

फिरते न्यायाधिश ४६,

फिलिप, ऑफ फ्रान्स ५८; ऑफ स्पेन

१४७, १५०, १५७, १५९,

१६१; सहावा ८०-८१

फिलिपाइन १६१

फेअरफॅक्स २१८, २२०

फेल्डन १९०

फ्रान्स ७९-८६, १२३, १९३, २३७

फ्रान्सिस ११३, १२३-२५

फ्रॉबिशर १६०

फ्रेडरिक, पॅलॅटिनेटचा संस्थानिक १८०,

दुसरा ६५

फ्लॅंडर्स ३९, ८०, ८५, ८६, ८९,

१०५, १२५, १६५

फ्लॅम्बर्ड ४०

फ्लेमिंगज १६५

फ्लेमिश लोक ८१

## ब

बकिंगहॅम ड्यूक ऑफ ( जॉर्ज व्हिलि-  
अर्स ) १५५, १८०, १८४-९०

बर्गीडी ड्यूक ऑफ ८५

बर्था ७

बहामा बेटें १०८

बॅबिंग्टन ९५८

बॅरोनेट १८१

बायबल, इंग्रजी भाषांतर ९४, १३५,

१७१; लॅटिन भाषांतर १११; सुधार-

लेली आवृत्ति १०२

बाँथ्वेल १५६

बॉनर १४६

बॉल जॉन ९१

विशपविरुद्ध ब्रिल २०६-०७, २११

बुलीन १२६, १३३, १३८

बेकन लॉर्ड ९४, १६९, १८१, १८३

बेक्रेट थॉमस ए ४४-४६

बेडफर्ड ड्यूक ऑफ ८६-८७

बेट्सवरील खटला १७९

बेरिक ७५, ८०, २०३

बेलिअल, जॉन ७५; एडवर्ड ८०

बेलफास्ट २२८

बोअर्डिसआ १२

बोफर्ट ( कार्डिनल ) ८७

बोव्हीन ६०

ब्रडशॉ २२५-२६

ब्रिस्टल ५, ९०, २१२

ब्रुज ८८

ब्रूस, डेव्हिड ८०; रॉबर्ट ७५; रॉबर्ट  
( नातू ) ७६, ८०

ब्लॅक प्रिन्स एडवर्ड ८४

ब्लेक २३२

भ

भयंकर सांथ ८९

म

मंक जनरल २३१

मक्केपद्धतीवर टीका १६९, १८३, १८४,  
१९५

मदत ( सरंजामपद्धतीतील ) ६२

मॅन्स्टर ५१

मरे १५५

मार्शिआ १७, २०

मर्सी ४

मॅक्लिमिलिअन १२३

मॅगेलन १६१

मॅन्स्टर, १३; जनरल ( किंबोल्डन  
पहा ).

मॅझेरिन २३७

मॅटिल्डा ४१-४२

मॅन्सफेल्ड काउंट १८५

मॅसेच्युसेट्स २०१

माउंटजाय १६५

मार्क नाणें ५३

मार्गरेट, सहाय्या हेन्रीची स्त्री ९९-  
१०२, सातव्या हेन्रीची मुलगी १२३

मालो १६९

मार्स १४

मॉन्टफर्ट सायमन डी ६७

मॉन्ट्झ २२०

मॉर्कर ३२, ३५

ई. इ.... १७

मॉर्टनचा कांटा ११६

मॉर्टिमर ७८

मिलन प्रांत १२३

मिलिशिया ४७

मिल्टन २२६

मिल्फर्ड हेवन १०४

मूर्खस्तुति १११

मेन्झ १०६

मेफ्लोवर २००-०१

मेरी, राणी १२६, १३३, १४६-५०;

सातव्या हेन्रीची मुलगी १२३; स्कॉटलं-

डची राणी १३९, १४१, १५५-५९

य

यादवी ९७-१०५

यॉर्क शहर २१८

यिप्रेस ८८

युटोपिया १३३

र

रनीमीड ६१

रॅलन २२१

रॅले सर वॉल्टर १६८, १८१-८२

राउन्डहेड २१४.

राजाचे हक्क १७३

राष्ट्रीय करारनामा २०२

रॉबर्ट ४१

रिचर्ड पहिला ५१-५५; दुसरा ८४,

९२, ९५; तिसरा १०३-०४; ड्यूक

ऑफ यॉर्क ९८-१०१; पांचव्या एड-

वर्डचा भाऊ १०३, ११७

रिशिओ १५६

रिडले १४६-४८

रिशेल्यू १९३

रुआन ८७, १५३

रूपर्ट प्रिन्स २१९, २२१

रोचेस्टर २४

रोम १०

रोल्फ ५१

रोशिल १८७, १८९-९०

रौम्स ८७, १५३

ल

लंडन ६, २४, ३४, ५३, ६०, ९०,

२१२, २१६, २२३, २३०

लंडनडोरी १८१ टीप.

लंडनचा टॉवर ३८.

लढाया, अँसन्डन २८, ३५; ईव्हॅम

६८; एलिकूर ८५; एजिझल २१६;

एडिंग्टन २६, केसी ८२-८३; गिनी-

गेट १२२; टाउटन १०१; टेन्शिब्राइ

४२; टयूक्सबरी १०२; डनबार

२३०; नॉर्दम्पटन १००; नेस्बी

२२०; नेव्हिल्स क्रॉस ८३; न्यूबरी

२१९; पॉयटिअर्स ८३; पिकी १४२;

पेव्हिआ १२५; प्रेस्टन २२४; फा-

ल्कर्स ७६; फ्लाडन फील्ड १२३;

बॅनकबर्न ७७-७८; वॉर्नेट १०२;

बॉस्वर्थ १०४; मास्टेनमूर २१६;

लॅंगसाईड १५६; लुएज ६७; वूस्टर

२३१; वेकफील्ड १००; शालग्रूह

२१६; श्रुजबरी ९५; सेंट ऑल्बन्स

१००; स्टॅम्फर्ड ब्रिज ३२; स्टार्लिंग

ब्रिज ७६; स्टोर्क ११७; स्ल्यूज ८१;

हॅलिडन हिल ८०; हेस्टिंगज ३३

लॅम्टन स्टीफन ५९, ६१

लॅटिमर १४६, १४८

लॅन्डुस एन्ड २४

लॅन्फोर्क ४०

लॅन्डोरी १६०

लॉयोला इमेरेशियस १५२

ला होग ८२

लॉकहेव्हन १५६

लॉर्ड वुडल्यम १९५, १९७, २०५

लॉयर नदी ८०

लॉर्डस हाउस ऑफ, ची उत्पत्ति ६९

लिऑफिक ३०

लिओपोल्ड ५४

लिकन १३६

लिक्वरपूल ५

लील ८८

लीस्टर, १३, १००, १२७; सरदार १६३

लुई, फ्रान्सचा युवराज ६४, नववा ६६;

बारावा १२३; तेरावा १८४, १९३

लेन्थॉल स्पीकर २१०

लेन्स्टर ५१

लोकसत्ताकाची स्थापना २२६-३२

लोलर्ड पंथ ९३-९४

ल्युवेलिन ७३

ल्यूथर १२९

व

वायव्येचा मार्ग १६०

वॉरिक, ड्यूक ऑफ १०१-०२;

शहर २१६

वॉर्बेक पार्किन ११७

वॉलेस वुडल्यम ७६

वॉल्सिंगहॅम १५८

वॉश ४

विजय (Victory जहाज) १६१

टीप.

विंचेस्टर १३, २४

विटन २१, २८, २९, ३२, ४९

विटनबर्ग १२९

विद्येचे पुनरुज्जीवन ११०-१२

विलोबी १६०



विल्डशायर २६

विल्फ्रिड १९

वुडक्लिफ जॉन ९३, १२६, १३१

वुड्ल्यम, विजयी ३०-३९; दुसरा ४०

-४१; ऑरेंजचा १५८; ऑरेंजचा

( चार्ल्सचा जावई ) २३१

वुड्स्टॉक १४७

वुल्फी थॉमस १२१-२७

वूस्टर २१६

वेक्सफर्ड २२६

वेंटवर्थ ( लॉर्ड स्ट्रॅफर्ड पहा )

वेडे:-चिपेनहॅम २६; ऑर्लीन्स ८६;

क्याले ८६; रोशेल १८७

वेल्स ७३, १३६

वेसेक्स १७, २०

वेस्ट इंडीज १०९, २२९

वेस्टमिन्स्टर ३२, ३४

वोडन १८, २४,

व्यापारी संघ ५६

व्हॅलेंटायन १९१

व्हिटबी १९

व्हिलिअर्स जॉर्ज ( बर्किंगहॅम पहा )

व्हिसिगाथ १४

व्हेन २०८

व्हेनेबल्स २३७

व्हेस्पुसी अमेरिगो १०८

## श

शतसांवत्सरिक युद्ध ७९-८८

शार्ल १७६

शार्लमेन २०

शालूझ ५५

शेक्सपिअर ३५, १६९

शेटलंड बेटें १६४

शेतकऱ्यांचा दंगा ९१-९२

शेतवाडया ( मॅन्सर्स ) ९०

शेरिफ ( उत्पत्ति ) ४७-४८

श्रृजवरी २१६

## स

सत्तेचा समतोलपणा ( Balance of power ) १२४

सफोक अर्ल ऑफ ९७

सभासदांची हकालपट्टी २३३

सरंजामी पद्धति ३६-३७

सरदार,चे पांच वर्ग ७४, चा पाडाव ११८-२०

सर्ल २१

सल्लाहुद्दीन ५४

ससेक्स १७

सक्सन १५-१६

सॅक्सनी १२९

सॅस्लिस्वरी, ची सभा ३८,चा दंगा २३६

सॉमसेट ड्यूक ऑफ; ( एडमंड बोफोर्ट )

९८, १००; सहाव्या एडवर्डचा

कारभारी १४१-४५

सॉलेम लीग अँड कव्हेनंट २१८

सॉल्वे १२

सिडनी फिलिप १६९

सिन्मेल लॅम्बर्ट ११६-१७

सिवर्ड ३०

सिन्विल ज्युरी ४९

सीझर ज्यूलिअस १०

सीमूर जेन १३८

सुटोनिअस १२

सुभेदारांची राज्यपद्धति २३६

सुवर्णमृग १६१

सुवर्णवस्त्रभूमि १२५

सेंट, ऑल्बन्स ६१; एडमंड्स ६१;

डेनिस ८२; पॉल्स ६१; पॉल्सची  
शाळा १११; पीटरचे देऊळ १३०

सेन्लक ३३

सेसिल रॉबर्ट १६०

सेव्हर्न ४

स्काफेल ४

स्कॉटलंड ७४-७८, १२०, १३९  
१४२, १५५-५६; १७०, २२९-३१

स्कोन ७६-७७

स्टर्लिंग ७७

स्टार चेम्बर कोर्ट ११९, १९७, २०१,  
२०६

स्टॅन्ले लॉर्ड १०४

स्टॉंगवो ५१

स्टिंगड ३१

स्टीफन ४२, ४७

स्टुअर्ट राजे व पार्लमेंट ह्यांमधील तं-  
ट्याचीं कारणें १७३-७६

स्ट्रॅफर्ड लॉर्ड [वेंटरथ] ९४, १९५-९६  
२०५

स्ट्रोड २०९

स्पायर्स १३१

स्पीकर १९०-९१ टीप

स्पेन १२०, १२३, १४७, १६०, १८२

स्पेन्सर एडमंड १६९

स्वेन २८

स्लिगो खाडी १६४

स्युज ८१

ह

हक्कसंरक्षणाचा अर्ज १८७, १९३

हॅबर ४, ११

हल १३६, २१२

हर्स्ट किल्ला २२४

हॅथम जॉन २१२

हॉमिल्टन ड्यूक ऑफ २०२, २२३

हॅम्पडन जॉन १९०, १९९-२०१,

२०८-०९

हॅम्पटन कोर्ट सभा १७१

हॅम्पशायर ३९

हॅरोल्ड ३१-३५

हाईड [क्लारेण्डन] २०९, २१२

हाईड [माप] २७

हाय कमिशन कोर्ट १५४, १९७-९८,  
२०६

हॉकिन्स जॉन १६१, १६३

हॉट्सपर हॅरी ९५

हॉलड १५७, शी युद्ध २३१-३२

हॉल्ड १९१, २०९

हॉवर्ड लॉर्ड १६२

हिअरवर्ड दी सॅक्सन ३६

हेडिअन १२

हेन्री, पहिला ४१-४३; दुसरा ४३-५१:

तिसरा ६५-६८, ११७; चौथा

६४, ९४; पांचवा ६५, ९७; स-

हावा ६६, १०१, १०२; सातवा

१०४, ११५-२१; आठवा ११३,

१२१-४१; दुसऱ्या हेन्रीचा वडील

मुलगा ४६

हेन्री एटा मराया १८४, १८६, १९७-९८

हेन्रिडीज ७७

हेरिंग मासे १०५

हेसलरींग २०९

हेस्टिंग्स वॉरन ९४

होलीगेट १४८

होम्बी हाउस २२३

ह्यूगेनोट्स १८७

ह्यूबर्ट डी बरो ६५



